



د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د
تالیف لوی ریاست

اسلامي ښوونه او روزنه

اووم ټولگی

درسي کتابونه د پوهنې په وزارت پورې اړه لري. پیرودل او پلورل یې
په کلکه منع دی. له سرغړوونکو سره به یې قانوني چلن وشي.

moe.curriculum@gmail.com

د چاپ کال: ۱۳۹۶ هـ. ش.





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت
د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

اسلامي ښوونه او روزنه

اووم ټولگی

د چاپ کال: ۱۳۹۶ هـ ش.



ليکوالان:

- مولوي پير محمد روحاني
- سيد فاضل شاه
- غلام الدين کلانثري
- فيض محمد عثماني
- فضل الله نيازی
- نور الله صافی
- گل آقا شایق

علمي او مسلکی ايډيټ:

- دکتور محمد يوسف نيازی
- محمد آصف کوچی
- احسان الله ناشر
- رقيب الله ابراهيمي

دیني، سياسي او فرهنگي کمیټه:

- دکتور محمد يوسف نيازی
- حبيب الله راحل د پوهنې وزارت سلاکار د تعليمي نصاب د پراختيا په رياست کې.

د څارنې کمیټه:

- دکتور اسدالله محقق د تعليمي نصاب د پراختيا او د ښوونکو د روزنې معين.
- دکتور شېرعلي ظريفي د تعليمي نصاب د پراختيا د پروژې رئيس.
- دکتور محمد يوسف نيازی د تعليمي نصاب د پراختيا او درسي کتابونو د تالیف لوی رياست سرپرست.

ډيزاين: وليد نوید نسيمي او حميدالله غفاري

د چاپ د سمون چارې: محمد کبير حقل د پوهنې وزارت د نشراتو او اطلاعاتو رئيس

بسم الله الرحمن الرحيم

د پوهنې د وزير پيغام

د لوی خدای ﷺ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورځول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلدای وي چې وګړي شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړې کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړې کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جلدې مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم.

په پای کې له لوی خدای ﷺ څخه غواړم چې په خپله یې پایه مهربانې له مور سره د پوهنې د سپیڅلو ارمانونو په لاسته راوړلو کې مرسته وکړي. اته سمیع قریب مجیب.

د پوهنې وزیر

دوکتور اسدالله حنیف بلخي

لړلیک

مخ	عنوان	د درس شمېره
۱	د حدیث شریف تعریف	لومړی لوست
۴	د حدیث شریف تدوین	دویم لوست
۶	نیت او اخلاص	دریم لوست
۱۰	خیر غوښتنه	څلورم لوست
۱۲	د مسلمان پر وړاندې د مسلمان مسئولیت	پنځم لوست
۱۶	نیک اخلاق	شپږم لوست
۱۸	شفقت او مهرباني	اووم لوست
۲۰	طهارت (پاکوالی)	اتم لوست
۲۲	استنجا او نجاست	نهم لوست
۲۴	اودس	لسم لوست
۲۷	تیمم	یوولسم لوست
۳۰	صلاة (لمونځ)	دولسم لوست
۳۴	آذان او اقامت	دیارلسم لوست
۳۸	د لمانځه شرطونه	څوارلسم لوست
۴۰	دلمانځه واجبات او سنتونه	پنځلسم لوست
۴۴	د لمانځه د اداء کولو طریقه	شپاړسم لوست
۴۸	وتر او سنت لمونځونه	اوولسم لوست
۵۰	تراویح لمونځ او سنت لمونځونه	اتلسم لوست
۵۲	د لمانځه مفسدات او مکروهات	نولسم لوست
۵۴	په لمانځه کې بې اودسه کیدل	شلسم لوست
۵۸	د ناروغ لمونځ	یوویشتم لوست
۶۰	د سیرت النبی ارزښت	دوه ویشتم لوست
۶۴	نوي سیرت او تاریخ	درویشتم لوست
۶۸	د اسلام څخه وړاندې د جزیره العرب حالت	څلورویښتم لوست
۷۲	د اسلام څخه د مخه د عربو حالت	پنځه ویشتم لوست
۷۶	د پیغمبر اکرم صلی الله علیه وسلم نسب	شپږویښتم لوست

مخ	عنوان	د درس شمېره
۸۲	د نبی کریم صلی الله علیه وسلم میلاد	اووه ویشتم لوست
۸۵	محمد ﷺ د ځوانی په درشل کې	اته ویشتم لوست
۸۹	د کعبې شریفې جوړول	نهه ویشتم لوست
۹۵	د نبوت او رسالت په سیوري کې	دېرشم لوست
۱۰۱	د وحی د نزول ادامه	یو دېرشم لوست
۱۰۳	خلیجچه رضی الله عنها	دوه دېرشم لوست
۱۰۵	پټه بلنه (سري دعوت)	درې دېرشم لوست
۱۰۷	دارالارقم (د رهبرۍ مرکز)	څلور دېرشم لوست
۱۰۹	ایمان او ثبات	پنځه دېرشم لوست
۱۱۱	د یتیم پالنه	شپږ دېرشم لوست
۱۱۳	مرسته او کومک	اووه دېرشم لوست
۱۱۷	د مسلمان پیژندنه	اته دېرشم لوست
۱۱۹	د اسلام پنځه بناوي	نهه دېرشم لوست
۱۲۳	حیاء	څلوېښتم لوست
۱۲۵	نیشه یي توکي	یو څلوېښتم لوست
۱۲۷	د جماعت لمونځ	دوه څلوېښتم لوست
۱۲۹	د جمعي او اختر ونو لمونځونه	درې څلوېښتم لوست
۱۳۳	د کسوف او خسوف لمونځونه	څلور څلوېښتم لوست
۱۳۵	د جنازې احکام	پنځه څلوېښتم لوست
۱۳۷	د میت لمبول او ورباندې د جنازې لمونځ کول	شپږ څلوېښتم لوست
۱۴۱	زکات	اووه څلوېښتم لوست
۱۴۵	د څارویو زکات	اته څلوېښتم لوست
۱۴۹	د فصلونو او میوو زکات	نهه څلوېښتم لوست
۱۵۳	حج	پنځوسم لوست
۱۵۶	د حج فرائض او واجبات	یو پنځوسم لوست
۱۶۰	د حج ډولونه	دوه پنځوسم لوست
۱۶۲	د حج متفرقه مسایل	درې پنځوسم لوست



د حدیث شریف تعریف

حدیث چې د اسلامی شریعت دویم مصدر دی نو پدی باید وپوهیږو چې کوم علم د پیغمبر ﷺ له سنتو څخه بحث کوي هغې ته حدیث شریف ویل کیږي.

د علم حدیث تعریف، موضوع، غرض

لومړی د حدیث د علم تعریف: حدیث په لغت کې خبرې او هر نوي منځ ته راغلي شي ته وايي.

او په اصطلاح کې: له هغه علم څخه عبارت دی چې د پیغمبر ﷺ قول، فعل، او تقریر د متن او سند له لحاظه څېړي.

د حدیث د علم موضوع: د پیغمبر ﷺ وینا، کړنه او تقریر دی.

د حدیث د علم غرض

د پیغمبر ﷺ ریښتني پیروي ده چې په دواړو جهانونو کې د انسان د سعادت او نیکمرغۍ لامل گرځي.



زده کوونکي دې په ډله ییزه توګه د ښوونکي په ملتیا د حدیث د علم د موضوع او غرض تر منځ د توپیر په اړه بحث او مباحثه وکړي.

د حدیث د علم له ځینو اصطلاحاتو سره اشنایي:

۱- **تقریر:** د تقریر څخه مطلب دا دی چې یو یا څو تنو اصحابو یوکار سرته رسولی وي او یا یې کومه خبره کړې وي او پیغمبر ﷺ په هغه باندې له پوهیدلو وروسته د هغه په باره کې چوپتیا اختیار کړې وي.

۲- **صحابی هغه څوک دی:** چې پیغمبر ﷺ یې لیدلی او ایمان یې پرې راوړی وي.

۳- **تابعی هغه څوک دی:** چې د اسلام په حالت کې یې له صحابي سره ملاقات شوی وي.

حدیث شریف دوه برخې لري:

الف- متن: له هغو الفاظو څخه عبارت دی چې د پیغمبر ﷺ له ویناوو کړنو او تقریر څخه حکایت کوي.

ب- سند: د حدیث راویانو د نومونو له لړۍ څخه عبارت دی.



• زده کوونکي دې په انفرادي یا ډله ییز ډول د لوست د اصطلاحاتو په باره کې له یو بل څخه وپوښتي.

د حدیث شریف ډولونه

حدیث د راویانو د شمیر له لحاظه په درې ډوله دی:

متواتر، مشهور، آحاد.

۱- متواتر حدیث

هغه حدیث ته ویل کیږي چې د راویانو شمیر یې دومره زیات وي چې تولیدل یې په دروغو محال او غیر ممکن وي.

د متواتر حدیث شرطونه:

الف: د راویانو شمیره یې زیاته وي.

ب: را ټولیدل یې په دروغو محال وي.
ج: چې د راویانو شمیر یې په ټولو طبقو کې د تواتر له اندازې کم نه وي.

۲- مشهور حدیث

هغه حدیث ته ویل کیږي چې د پیغمبر ﷺ په زمانه کې یې د راویانو شمېر کم وي خو د تابعینو په زمانه کې مشهور شوی وي او د راویانو شمیر یې په ټولو طبقو کې د تواتر اندازې ته نه وي رسیدلی.

۳- آحاد

له هغه حدیث څخه عبارت دی چې د راویانو شمیر یې د مشهور اندازې ته نه وي رسیدلی او یا دا چې د مشهور حدیث ټول شرطونه پکې پوره نه وي.



- د متواتر حدیث فرق له مشهور او آحاد سره په ډلییز ډول بیان کړئ.



۱- د حدیث د علم تعریف، موضوع، او غرض بیان کړئ.

۲- متواتر حدیث تعریف او شرطونه یې بیان کړئ.

۳- مشهور او آحاد حدیث بیان کړئ.



د حدیث لغوي او اصطلاحي تعریف ولیکئ او واضح کړئ چې صحابي او تابعي څوک دي؟



د حدیث شریف تدوین

په لومړي لوست کې مو د حدیث د علم او د هغه د اقسامو په اړه معلومات ترلاسته کړل په دې لوست کې به د احادیثو د راټولولو او لیکلو په هکله خبرې وکړو، آیا تاسو پوهیږئ چې څرنگه احادیث راټول شوي او لیکل شوي دي؟

لومړۍ مرحله

اصحابو کرامو به د پیغمبر ﷺ په ژوند کې د هغه ټولې خبرې، کړنې او تقریرونه زده کول عمل او استدلال به یې ورباندې کاوه او ځینې اصحابو سربیره پر دې لیکل هم. خو د پیغمبر ﷺ له رحلت څخه وروسته ځینې اصحابو ته دا احساس پیدا شو چې نبوي احادیث باید و لیکل شي تر څو د احادیثو حفاظت او ساتنه وشي په همدې خاطر د احادیثو د لیکلو لړۍ پیل شوه. د احادیثو د تدوین لومړۍ مرحله د اصحابو په دور کې د پیغمبر ﷺ له وفات څخه وروسته پیل شوه او همدا د احادیثو د لیکلو لومړی پړاو ؤ.



فعالیت

- زده کونکي دې د تدوین د معنا او مفهوم او څرنگوالي په اړه په خپلو کې سره بحث وکړي.

په رسمي ډول د احادیثو د تدوین دویمه مرحله

کله چې حضرت عمر بن عبدالعزیز د هجرت په ۹۹ کال د مسلمانانو خلیفه شو تصمیم یې ونیو تر څو احادیث جمع او تدوین کړي او په دې کار کې یې دوه هدفه په نظر کې وو. چې په لاندې ډول دی:

۱. دا چې په نبوي احادیثو کې دروغ گډ نه شي

هر کله چې اسلامي فتوحات زیات شول او د مختلفو ادیانو خلک د اسلام په دین مشرف شول د دې وپره پیدا شوه چې د اسلام د بنسټي ډلې د پیغمبر ﷺ په احادیثو کې لاسوهنه ونه کړي او له ځانه جوړ شوي احادیث د پیغمبر ﷺ په احادیثو کې ورگډ نه کړي.

۲. دا چې نبوي احاديث ضايع نه شي

د وخت په تيريدو او د اصحابو د شهادت او وفات له کبله د دې ويره وه چې نبوي احاديث به له منځه ولاړ شي بڼه د مسلمانانو خليفه عمر بن عبدالعزيز خپلو واليانو ته چې د هغوي له جملې څخه محمد بن عمرو بن الحزم ته چې د مدينې منورې والي و دنده ورکړه چې د وخت مشهور عالم محمد بن شهاب الزهري په مرسته نبوي احاديث راټول او د کتاب په شکل کې وليکي او دغه کار يواځې په مدينه منوره کې نه بلکې ډيرو علماو په مکه، عراق، بصره او کوفه کې د دې کار په سرته رسولو کې برخه واخيسته. له دې وروسته د نبوي احاديثو د راټولولو او تدوين کار دوام وموند او ټول احاديث په خورا غټو کتابونو کې تاليف شول چې مشهور کتابونه يې په لاندې ډول سره دي.

شمېره	د کتاب نوم	د ليکونکي نوم او د تولد نېټه	د وفات نېټه
۱	صحيح البخاري	ابوعبدالله محمد بن اسماعيل بخاري (رح) ۱۹۴ هـ	۲۵۶ هـ
۲	صحيح مسلم	مسلم بن حجاج نيشاپوري (رح) ۲۰۴ هـ	۲۶۱ هـ
۳	جامع ترمذی	محمد بن عيسى ترمذی (رح) ۲۰۹ هـ	۲۶۹ هـ
۴	سنن ابوداود	سليمان بن اشعث سجستاني (رح) ۲۰۲ هـ	۲۷۵ هـ
۵	سنن ابن ماجه	عبدالله محمد بن يزيد قزوينی (رح) ۲۰۹ هـ	۲۷۳ هـ
۶	سنن نسايي	احمد بن شعيب نسايي (رح) ۲۱۵ هـ	۳۰۳ هـ

* دغه فقره اضافي معلومات دي د زده کونکو لپاره په امتحان کې شامل نه دي

ارزونه

- ۱- آیا د احاديثو تدوين د پيغمبر ﷺ په زمانه کې موجود و؟
- ۲- د احاديثو تدوين د کوم خليفه په وخت کې پيل شو؟
- ۳- د احاديثو د مشهورو کتابونو نومونه وليکئ.

کورنۍ دنده

د احاديثو د تدوين او د هغوي د سترو علماوو په اړه خپل معلومات وليکئ.

نیت او اخلاص

عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: «إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَا نَوَى فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهَاجَرْتَهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ لِدُنْيَا يُصِيبُهَا أَوْ امْرَأَةٍ يَتَزَوَّجُهَا فَهَاجَرْتَهُ إِلَى مَا هَاجَرَ إِلَيْهِ.» متفق عليه

د راوي پېژنده

نوم مبارک يې عمر د پلار نوم يې خطاب کنیه يې ابو حفص او لقب يې فاروق دی. د مسلمانانو دویم خلیفه دی. د بعثت څخه تقریباً (۳۰) کاله د مخه زیږدلی او د نبوت په شپږم کال په اسلام مشرف شوی او له برکته يې اسلام او مسلمانانو قوت وموند. دده د خلافت په دوران کې شام، مصر، فلسطین، بیت المقدس او عراق فتح شول د هجرت په ۲۳ کال د یوه مجوسي غلام له خوا چې ابولؤلؤ نومیده پداسې حال کې چې د سهار د لمانځه په امامت ولاړ و په خنجر ووهل شو او د ۶۳ کلنۍ په عمر په شهادت ورسید. وروسته د پیغمبر ﷺ او ابوبکر صدیق رضی الله عنه تر څنګ خاورو ته وسپارل شو.

فعالیت

- زده کونکي دې د راشدينو خلفاوو د نومونو او ځانگړو صفتونو په باره کې په ډله ييز ډول بحث او مباحثه وکړي.

د کلمو معنا

۱. النِّيَّاتِ: د نیت جمع ده _ قصد او ارادې ته وايي.
۲. نَوَى: نیت یې وکړ.
۳. امْرَأَةً: بنځه.
۴. امْرِي: کس (نر وي او که بنځه)
۵. يُصَيِّبُهَا: لاس ته به یې راوړي.
۶. هَاجَرَ: هجرت یې وکړ.

د حدیث شریف معنا

له حضرت عمر رضي الله عنه څخه روایت دی فرمایي: چې ما له رسول الله صلى الله عليه وسلم څخه واوریدل چې وېې فرمایيل: ټول اعمال یواځې له نیت سره تړاو لري او بس. او هر چا ته به هغه څه وي چې نیت یې کړی وي. که یو چا د الله او د الله د رسول د رضا او خوښۍ لپاره هجرت وکړ نو د هجرت ثواب به یې د الله تعالی او د الله د رسول لپاره دی.

او که یې هجرت د دنیا د لاس ته راوړلو لپاره کړی وي چې هغه لاس ته راوړي او که یې هجرت له بنځې سره د نکاح په خاطر کړی وي چې نکاح ورسره وکړي. نو په حقیقت کې یې هجرت د هماغه څه لپاره دی چې نیت یې ورته کړی وي.

د نیت معنا او هدف

نیت په لغت کې د زړه قصد او ارادې ته وايي. په پورتنی حدیث شریف کې له نیت څخه مقصد هغه هدف دی چې ورته د رسېدلو په خاطر انسان کار کوي. او نیت عبادت له عادت څخه جلا کوي.

د حدیث شریف حکمت

په کومه ټولنه کې چې وگړي یې د نیکو کارونو په سرته رسولو ریاکاري کوي او په باطن کې د هغو خلاف نیت لري، په دې سره دوکه، چل، دروغ ویل، بی اعتمادی او نفاق د خلکو په منځ کې پیدا کیږي.

خو د دې پر خلاف په کومه ټولنه کې چې وگړي یې د خدای جَلَّالَهُ د رضا په خاطر نیک کارونه سرته رسوي، رینتینولي، سپېڅلتیا، مینه او اعتماد رامنځ ته کیږي. نو لازمه ده چې مسلمانان د خدای تعالی د رضا د لاس ته راوړلو لپاره په ټولو کارونو کې د نیت پاکوالي ته وهڅول شي.



- زده کونکي دې په ډله ییز ډول د ښوونکي په مرسته د ریا ضررونه او د اخلاص گټې بیان کړي.

د حدیث شریف گټې

۱- د نیت اهمیت: الله تعالی ته یواځې هغه عمل قبول او د ارزښت وړ دی چې په ښه نیت یعنې یواځې دده د رضا لپاره پیل شوې وي.

۲- د ریا ضرر: هر کار چې د ریا په خاطر تر سره شوې وي نه یواځې دا چې الله تعالی ته قبول نه دی بلکې گناه گنیل کیږي.

۳- هجرت: له مکې مکرمې څخه مدینې منورې ته هجرت کول ډېر خطرناک او گران کار و، او د متعهد مسلمان یوه نښه وه، خو بیا هم ثواب او اجر یې په نیت پورې تړلي دي، که چېرې هجرت د الله تعالی د رضا د لاس ته راوړلو له پاره وي ثواب لري او که چېرې د دنیوي کارونو په خاطر وي اجر او ثواب نلري.

ارزونه

- ۱- د اعمالو ثواب په څه پورې اړه لري؟
- ۲- د حدیث معنا بیان کړئ.
- ۳- د ریا او ځان بنودنې زیانونه څه دي؟

کورنۍ دنده



- ۱- د دې لوست حدیث له ژباړې سره ولیکئ.
- ۲- د حدیث دغه عبارت یاد کړئ. (إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَا نَوَى)



خير غوښتنه

عن أبي حمزة أنس بن مالك رضي الله تعالى عنه خادم رسول الله صلى الله عليه وسلم عن النبي صلى الله عليه وسلم قال: «لا يؤمن أحدكم حتى يحب لأخيه ما يحب لنفسه.» متفق عليه

د راوي پېژندنه

نوم يې انس بن مالک دی د انصارو له جملې څخه يو جليل القدر صحابي دی پوره لس کاله يې د رسول الله په خدمت کې تير کړي دي د فقهاؤ صحابوو له جملې څخه دی. پيغمبر ﷺ ورته داسې دعا کړې ده چې عمر دې اوږد او په مال او اولاد کې دې برکت شه او جنت دې نصيب شه. نوموړی صحابي د هجرت په ۹۳ کال وفات شو.

د کلمو معنا

لا يُؤْمِنُ أَحَدُكُمْ:	نشي کېدای يو له تاسو پوره مؤمن
حَتَّى يُحِبَّ لِأَخِيهِ:	تر څو خوښ کړي د خپل ورور لپاره.
مَا يُحِبُّ لِنَفْسِهِ:	هغه څه چې ځان ته يې خوښوي.

د حديث شريف معنا

له حضرت انس رضي الله عنه څخه روايت دی چې پيغمبر ﷺ وفرمايل: هيڅوک د پوره ايمان خاوند کيدای نشي تر څو خپل مسلمان ورور ته هغه څه خوښ کړي کوم چې ځان ته يې خوښوي.

د حديث شريف حکمت

د کومې ټولنې وگړي چې خير غوښتونکي او د خير رسونې په فکر کې وي او د داسې ژوند په هڅه کې وي چې يو له بل سره دې ښيگڼه وکړي او ټولنيزو گټو ته دې پاملرنه وشي او هيڅکله دې ټولنيزې گټې د شخصي گټو قرباني نه شي نو له هر اړخه به يوه قوي او پياوړې ټولنه وي.

خو که وگړي يې ځان غوښتونکي وي، ځان ته د گټې او نورو ته د ضرر رسولو په هڅه کې وي په دې صورت کې به په دغه ټولنه کې د ښمني، کينې، او حسد ځای نيسي.

نو په کار ده چې په مسلمانانو کې نورو ته د خیر رسولو احساس را ژوندی او ټول دې ته وهڅول شي. او له منفعت طلبی، ځان غوښتنې او د شخصي گټو لپاره د عامه گټو له قرباني کولو څخه منعه کړای شي.



فعالیت

• زده کونکي دې په ډله ییز ډول د خیر غوښتنې گټې او د ځان غوښتنې ضررونه بیان کړي.

د حدیث شریف گټې

۱. د ځان غوښتنې څخه ډډه کول: هغه ځان غوښتونکی انسان چې خپلې گټې د نورو په ضرر کې لټوي کامل مسلمان نه دی.

۲. د ایمان کمال: د یو مسلمان ایمان هغه وخت پوره کیږي چې د نورو لپاره هم خیر غوښتونکی وي.

۳. مؤمن د مؤمن ورور دی: د یو مسلمان اړیکې له بل مسلمان سره له نسبي ورورگلوۍ څخه ډېرې پیاوړې وي.

۴. په خیر غوښتنې باندې ټینګار: پیغمبر ﷺ په دې حدیث شریف کې مسلمانان خیر غوښتنې ته رابللي او له ځان غوښتنې څخه یې منع کړي دي، لکه چې وايي (لا یؤمنن) یعنی مسلمان کیدلی نشي.



ارزونه

- ۱- د حدیث دگټو په اړه خپل معلومات وویاست.
- ۲- نورو ته له خیر غوښتنې څخه مقصد څه دی، له مثال سره یې بیان کړئ.
- ۳- د حدیث شریف معنا بیان کړئ.



کورنۍ دنده

- ۱- د خیر غوښتنې د اهمیت په باره کې یوه مقاله ولیکئ چې له پنځو کرښو څخه کمه نه وي.
- ۲- پورتنی حدیث شریف حفظ کړئ.



د مسلمان په وړاندې د مسلمان مسؤولیت

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «الْمُسْلِمُ أَخُو الْمُسْلِمِ لَا يَظْلِمُهُ وَلَا يَخْذُلُهُ وَلَا يَحْقِرُهُ التَّقْوَى هَاهُنَا (وَيُشِيرُ إِلَى صَدْرِهِ ثَلَاثَ مَرَّاتٍ) بِحَسَبِ أَمْرٍ مِنَ الشَّرِّ أَنْ يَحْقِرَ أَخَاهُ الْمُسْلِمَ كُلُّ الْمُسْلِمِ عَلَى الْمُسْلِمِ حَرَامٌ دَمُهُ وَمَالُهُ وَعِرْضُهُ.» رواه مسلم

د راوي پيژندنه

نوم يې عبدالرحمن بن صخرالدوسي لقب يې ابوهريره او د هجرت په اووم کال مسلمان شوی دی ډېره موده يې د پيغمبر صَلَّى اللَّهُ عَلَيْهِ وَسَلَّمَ خدمت کړی له همدې امله يې له رسول الله صَلَّى اللَّهُ عَلَيْهِ وَسَلَّمَ څخه گڼ شمير احاديث روايت کړي دي. دغه جليل القدر صحابي په تقوی او پرهيزگاری مشهور او د لوړ ډکاوت خاوند و او د هجرت په (۵۸) کال کې وفات شو.

د کلمو معنا

- ۱- لَا يَظْلِمُهُ: پر هغه ظلم نه کوي.
- ۲- وَلَا يَخْذُلُهُ: هغه يې ملاتړ نه پرېږدي.
- ۳- وَلَا يَحْقِرُهُ: هغه نه سپکوي.
- ۴- التَّقْوَى: پرهيزگاري.
- ۵- بِحَسَبِ أَمْرٍ: بس ده يو انسان ته.
- ۶- عِرْضٌ: ناموس، عزت، ابرو.

د حدیث شریف معنا

ابوهریره رضی الله عنه څخه روایت دی چې پیغمبر صلی الله علیه و آله وفرمایل:

مسلمان د مسلمان ورور دی، نه پخپله ورباندی ظلم کوي، او نه یې د مظلومیت پر مهال بې ملاتړه پرېږدي، او نه هغه سپکوي. د حدیث راوي ابوهریره رضی الله عنه وایي چې پدې وخت کې پیغمبر صلی الله علیه و آله خپلې سینې ته اشاره وکړه او درې ځلې یې وفرمایل: تقوی په دې ځای کې ده د یو چا د بدوالي لپاره همدا کافي ده چې خپل مسلمان ورور سپک کړي، او د هر مسلمان وینه، مال او آبرو پر بل مسلمان باندې حرام دي.



- د دې حدیث شریف له نصیحتونو څخه موڅه زده کړل؟

د حدیث شریف حکمت

ورور گلوي، مرسته، یو بل ته درناوی د نورو خلکو پر نفس، مال او آبرو له ظلم او تیري څخه ځان ساتل، له مظلوم څخه دفاع او له الله تعالی څخه وېره د یوې سالمې ټولنې له اساساتو څخه دي، او له دې پرته په ټولنه کې د نظم راوستل اصلاً ممکن نه دي. ځکه خو پیغمبر صلی الله علیه و آله په خپلو (جوامع الکلم) عبارتونو کې پورتنی پراخه مفاهیم او مطالب بیان کړي دي.

د حدیث شریف گټې

۱- اسلامي ورورگلوې

يو مسلمان د بل مسلمان ورور دی البته نارینه د نورو وروڼه او ښځينه د نورو خویندې گڼل کېږي، هر کله چې ټول سره وروڼه او خویندې شول نو لازمه ده هغه حقوق او وجایب چې وروڼه او خویندې یې یو د بل په وړاندې لري د خپل توان په اندازه رعایت کړي.

۲- د ظلم حراموالی: ظلم د حق پایمالولو ته وايي، هر ډول تیری او ناحقه لاس وهنې ته شاملېږي، ظلم که په هر رنگ او هره بهانه وي حرام دی.

۳- له مظلوم څخه دفاع کول: مسلمان ته نه ښایي چې خپل مسلمان ورور د مظلومیت پر مهال یواځې پرېږدي بلکې ملاتړ یې ورباندې لازمي دی.

۴- له سپکاوي څخه منع: د نورو سپکاوی او ذلیلول حرام دي.

۵- د نورو درناوی: مسلمان باید د نورو درناوی وکړي تر څو هغوی یې هم درناوی وکړي.

۶- اصلي تقوا باطني تقوا ده: ځکه چې که چېرې په باطن کې له الله تعالی څخه ویره نه وي د انسان ټول کارونه په ریا او نفاق بدلېږي.

۷- تر ټولو لوی شر: د مسلمان ورور سپکاوی دی.

۸- د نورو پر نفس تیری کول حرام دي: پر نفس باندې د تجاوز ټول ډولونه لکه: وژل، تعذیبول، وهل او ټکول، او له یو بل سره جنگ کول په اسلامي ټولنه کې حرام دي.

۹- د نورو پر مال تیری کول حرام دي: د نورو پر مال، حقونو، او گټو باندې هر ډول تیری کول په اسلامي ټولنه کې حرام دي.

۱۰- د نورو خلکو پر آبرو او عزت تیری کول حرام دي: په اسلامي ټولنه کې د انسانانو آبرو، عزت، او عفت خوندي وي او هر ډول تیری ورباندې حرام او ناروا دی.



۱- مسلمانان پخپلو کي يو د بل پر وړاندې څه مسئولیتونه لري؟

۲- لاندې عبارتونه تکمیل کړئ:

«الْمُسْلِمُ أَخُو الْمُسْلِمِ لَا..... وَلَا..... وَلَا يَحْقِرُهُ»

«كُلُّ الْمُسْلِمِ عَلَى الْمُسْلِمِ حَرَامٌ..... وَ..... وَعِرْضُهُ.»



۱- د دې لوست حدیث له معنا سره ولیکئ.

۲- لاندې عبارتونه په یادو زده کړئ.

«الْمُسْلِمُ أَخُو الْمُسْلِمِ لَا يَظْلِمُهُ وَلَا يَخْذُلُهُ وَلَا يَحْقِرُهُ»

«كُلُّ الْمُسْلِمِ عَلَى الْمُسْلِمِ حَرَامٌ دَمُهُ وَمَالُهُ وَعِرْضُهُ.»



نېک اخلاق

عَنْ النَّوَّاسِ بْنِ سَمْعَانَ قَالَ: سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنْ الْبِرِّ وَالْإِثْمِ؟ قَالَ: «الْبِرُّ حُسْنُ الْخُلُقِ، وَالْإِثْمُ مَا حَاكَ فِي نَفْسِكَ، وَكَرِهْتَ أَنْ يَطَّلِعَ عَلَيْهِ النَّاسُ» رواه مسلم
د راوي پيژندنه:

نوم يې نواس د سمعان زوی او د شامي راويانو څخه دی چې په مدينه منوره کې اوسیده اوولس (۱۷) حديثونه يې له پيغمبر ﷺ څخه روايت کړي او د هجرت په ۵۰ کال کې وفات شو.

د کلمو معنا

- ۱- الْبِرُّ: نېکي
- ۲- حُسْنُ الْخُلُقِ: نېک اخلاق
- ۳- الْإِثْمُ: گناه
- ۴- مَا حَاكَ فِي نَفْسِكَ: هغه څه چې په زړه کې دې شک پيدا کړي
- ۵- كَرِهْتَ: بد وگڼې
- ۶- يَطَّلِعُ: خبر شي

د حديث شريف معنا

حضرت نواس بن سمعان رضي الله عنه وايي چې ما له پيغمبر ﷺ څخه د نېک عمل او گناه په اړه پوښتنه وکړه. حضرت محمد ﷺ وفرمايل: نېک عمل ښه خوی دی او گناه هغه ده چې په زړه کې دې شک پيدا کړي او دا نه خوښوي چې خلک پرې خبر شي.



فعاليت



- زده کونکي دې د نیکو اخلاقو مثالونه په ډله ییز ډول بیان کړي.

د حدیث شریف حکمت

د اسلام د ستر پیغمبر ﷺ لارښوونې د مسلمان تربیتي سطحه دومره لوړوي چې زړه یې کاملاً پاکېږي او د هغه د ژوند هر حرکت نېک اخلاق تمثیلوي او ورو ورو د مسلمان په داخل کې داسې یو قوت پیدا کوي چې پرته له بهرني فشار څخه په خپله د بدو اعمالو څخه ډډه کوي او هېڅکله پدې هڅه کې نه وي چې څرنگه د قانون او نظام له منگولو څخه ځان وژغوري.

فعالیت

- د بنو اخلاقو گټې او د بدو اخلاقو ضررونه په ډله ییزه او فردي توگه بیان کړئ.
- ### د حدیث شریف گټې

- ۱- بڼه اخلاق د ټولو نیکو بنسټ دی، ځکه چې بڼه اخلاق انسان نیکي او دوستي ته رابولي او له بدو څخه یې منع کوي او بد اخلاق یې د بڼمنی او اختلاف ته را بولي.
- ۲- گناه څه شی ده؟ هر هغه کار چې پاک نفس یې په کولو شرمېږي او نه غواړي چې خلک ورباندې خبر شي گناه بلل کېږي.
- ۳- گناه فطرتاً مبغوض عمل دی: گناه هغه ناوړه عمل دی چې حتی مرتکب یې هم نه غواړي چې خلک ورباندې خبر شي.

ارزونه

- ۱- د پورتنی حدیث شریف معنا او د راوي پیژندنه بیان کړئ؟
- ۲- لاندې کلمې معنا کړئ:
الْبِرِّ: حُسْنُ الْخُلُقِ: الْأَثَمُ: مَا حَاكَ فِي نَفْسِكَ:
- ۳- د ټولني په اصلاح کولو کې نېک اخلاق څه رول لري؟

کورنۍ دنده

د شپږم لوست حدیث شریف له معنا سره ولیکئ.



شفقت او مهرباني

عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «الرَّاحِمُونَ يَرْحَمُهُمُ الرَّحْمَنُ، ارْحَمُوا مَنْ فِي الْأَرْضِ، يَرْحَمَكُم مِّنْ فِي السَّمَاءِ.» رواه

ابوداود و الترمذی

دراوي پيژندنه

نوم يې عبدالله د پلار نوم يې عمرو و، زوی او پلار دواړه صحابه وو خورا عالم او فاضل و د قرآن عظيم الشان له مشهورو قاريانو څخه و ډير احاديث يې له پيغمبر (ص) څخه روايت کړي دي او د هجرت په ۶۵ کال وفات شوی دی.

د کلمو معنا

- ۱- الرَّاحِمُونَ: رحم کونکي.
- ۲- ارْحَمُوا: رحم وکړئ.
- ۳- يَرْحَمَكُم: پر تاسو به رحم وکړي.
- ۴- مَنْ فِي الْأَرْضِ: څوک چې په ځمکه کې دي.
- ۵- مَنْ فِي السَّمَاءِ: هغه ذات چې له تاسو بر دی.

د حديث شريف معنا

له حضرت عبدالله بن عمرو څخه روايت دی چې پيغمبر ﷺ وفرمايل: رحم کونکو باندې الله تعالیٰ رحم کوي نو تاسې په ټولو هغو ژونديو چې پر ځمکه ژوند کوي رحم وکړئ تر څو هغه ذات چې بر دی پر تاسو رحم وکړي.

د حديث شريف حکمت

مهرباني او زړه سوی چې د اخلاقو يوه مهمه ستن ده يوه داسي رسی ده چې ټول موجودات يې سره تړلي او يو له بل سره يې مرستې او غمخواری ته اړ کړي دي، د زړه له سختی، بې رحمی او د نورو په حق کې له تيري کولو څخه يې لرې ساتي. له بل پلوه پر مخلوقاتو باندې په شفقت او ترحم سره بنده د الله ﷻ د قهر او غضب څخه په امان کې وي چې په نتيجه کې ټول مخلوقات د آرامی او اطمینان په فضاء

کې خپل ژوند تېروي، بناءً که د یوې ټولنې وگړي یو پر بل مهربانه وي کارونه به یې په آسانی سره مخ پر وړاندې ځي، ستونزې به یې حل وي او دښمني، د زړه بدوالی او کینې به یې په محبت او مینه بدلېږي.

د حدیث شریف گټې

۱- رحمت او مهرباني: مهرباني د الله تعالی له خاصو صفتونو څخه یو صفت دی هر څومره چې دا صفت د انسان په وجود کې وي په همغه اندازه د الله تعالی د رحمت او مهرباني مستحق گرځي.

۲- د ترحم د دایرې پر احوالی: د پیغمبر ﷺ په لارښوونو کې ترحم او زړه سوی دومره پراخه مفهوم لري چې ټول موجودات رانغاړي.

۳- ترحم او مهرباني ته هڅول: الله تعالی خپله مهرباني او ترحم پر مخلوقاتو باندې د ترحم او مهرباني کولو پورې تړلې ده.



- زده کونکي دې پر مخلوقاتو باندې د ترحم د ډولونو په اړه بحث وکړي.



۱- د دې لوست حدیث شریف معنا کړئ.

۲- لاندې کلمې معنا کړئ.

۱- الرَّاحِمُونَ: ۲- اَرْحَمُوا: ۳- يَرْحَمُكُمْ: ۴- مَنْ فِي الْأَرْضِ:



۱- د ترحم او مهرباني په هکله یوه لنډه مقاله ولیکئ.

۲- لاندې عبارات حفظ کړئ:

«الرَّاحِمُونَ، يَرْحَمُهُمُ الرَّحْمَنُ، اَرْحَمُوا مَنْ فِي الْأَرْضِ، يَرْحَمُكُمْ مَنْ فِي السَّمَاءِ.»



طهارت (پاکوالی)

پاکوالی ته نن په نړۍ کې ځانگړې پاملرنه کیږي، پوهان تل خلکو ته دا سپارښتنه کوي چې خپل ځان او چاپیریال پاک وساتي.

نو طهارت او پاکي په اسلام کې څنگه ده؟ او څه اهمیت لري؟

۱. د طهارت تعریف

طهارت په لغت کې پاکوالی ته وایي.

او د فقهاوو په اصطلاح کې د بې اودسۍ او نجاست لرې کول طهارت بلل کېږي.



فعالیت

- یو زده کوونکی دې د لمانځه د شرطونو نومونه واخلي.
- بل زده کوونکی دې د دې جملې نه هغه شرطونه په گوته کړي چې د طهارت سره ارتباط لري.

۲. د طهارت مشروعیت: پیغمبر اکرم ﷺ وایي: (الطُّهُورُ شَطْرُ الْإِيمَانِ) [مسلم]
ژباړه: نطافت د ایمان جز دی.

د حدیث شریف مفهوم دا دی چې طهارت په اسلام کې دومره اهمیت لري چې مستقیماً د ایمان سره رابطه لري، نو که څوک غواړي چې ایمان یې کامل شي باید د خپل ځان او چاپیریال نطافت ته ډېر پام وکړي.

۳. د طهارت یا پاکوالی ډولونه

طهارت یا پاکوالی په دوه ډوله دی:

- ۱- حکمي پاکوالی: د غټې (جنابت) او وړې بې اودسۍ څخه پاکوالی ته حکمي پاکوالی وایي.
 - ۲- حقيقي پاکوالی: د نجاست څخه پاکوالی ته حقيقي پاکوالی وایي.
- د پاکوالی طریقه: له حکمي نجاست څخه پاکوالی په غسل، اودس او تیمم سره راځي، خو له حقيقي نجاست څخه پاکوالی په پاکو او سوچه اوبو د هغه نجس ځای په مینځلو سره راځي.

فعالیت



- زده کوونکی دې پورتنې مطالب په انفرادي او یا گروپي شکل په سوال او ځواب سره تکرار کړي.
- ۴. بیت الخلاء ته د تللو آداب: هغه څوک چې بیت الخلاء یا قضای حاجت ته ځي باید لاندې آداب مراعات کړي:
 - ۱- باید د خلکو له سترگو پناه شي.
 - ۲- باید داسې ځای غوره کړي چې د بولو (متيازو) څاڅکي ور وانه لوزي او ځان او لباس یې ککړ نه شي.
 - ۳- بیت الخلاء ته د ننوتلو څخه د مخه باید «اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ» ووايي.
 - ۴- د حشراتو په سوږو کې باید بولې ونه کړي.
 - ۵- باید په لاره، اديره، سيوري او د خلکو د ناستې په ځایونو کې قضای حاجت ونه شي.
 - ۶- باید د قضای حاجت په وخت کې خبرې ونه شي.
 - ۷- باید قضای حاجت د قبلې په لوري ونه شي.
 - ۸- په ولاړو اوبو کې قضای حاجت ونه کړي.
 - ۹- استنجاء یا (اودس وچول) باید په کین لاس وشي.

فعالیت



- هر زده کوونکی دې دیوه ادب د حکمت یا گټې په هکله خپل نظر ووايي

ارزونه



- لاندې پوښتنې ځواب کړئ:
- ۱. طهارت تعریف کړئ.
- ۲. د طهارت د مشروعیت دلیل ووايي.
- ۳. طهارت په څو ډوله دی؟
- ۴. د بیت الخلاء آداب بیان کړئ.

کورنۍ دنده



د پورتنیو پوښتنو ځوابونه په خپلو کتابچو کې وليکئ.



استنجاء او نجاست

۱. د استنجاء تعريف

استنجاء: له خپل مخصوص ځای څخه د نجاست پاکول استنجاء بلل کېږي.

۲. د استنجاء وسایل

اوبه، لوټه، تیره، د تشاب کاغذ(او هر هغه شی چې د دې ځای نیولی شي) د استنجاء له وسایلو څخه شمېرل کېږي.

استنجاء په هلوکي، خوشایي، طعام، سکاره، شیشه، د لیکلو کاغذ، وینستان، پنبه، ټوټه او د څارویو وېشتو باندې مکروه ده.

۳. د استنجاء حکم

۱. استنجاء په عادي حالاتو کې (هغه وخت چې نجاست د خپل ځای څخه تجاوز نه وي کړی) سنت مؤکد ده.

۲. خو کله چې نجاست له خپل ځای څخه لږ تجاوز وکړي استنجاء واجب ده، او که شا او خوا ځایونه ککړ شوي وي نو بیا یې وینخل فرض دي.

۴. د نجاست معنا

نجاست په لغت کې پلټی او ناپاکی ته وايي. او د فقهاؤ په اصطلاح: هر هغه شی چې شریعت پلټ بللی وي نجاست گڼل کېږي.

۵. د نجاست ډولونه

نجاست په دوه ډوله دی: حقيقي او حکمي: حقيقي نجاست: هغه گندگي ده چې لمونځ ورسره نه صحیح کېږي. حکمي نجاست: هغه دی چې د نجاست اثر او وجود څرگند نه وي، خو په حکمي او اعتباري ډول سره شریعت نجس گڼلی وي.

۲. د حکمي نجاست ډولونه

حکمي نجاست په دوه ډوله دی:

۱- لویه بې اودسي: هغه حالت ته وايي چې په انسان باندې غسل واجب وي، او لمونځ ورسره نه کېږي.

۲- کوچنۍ بې اودسي: هغه حالت ته وايي چې پر انسان باندې یواځې اودس کول لازم وي.

۷- د حقيقي نجاست ډولونه

- ۱- غليظه نجاست: هغه نجاست دی چې په قطعي دليل سره ثابت شوی وي، لکه: وینه، خنزیر، د انسان بولې او غایطه مواد، د مردار شوي حیوان غوښه، او شراب.
- ۲- سپک (خفيفه) نجاست: هغه دی چې نجاست یې په غیر قطعي دليل سره ثابت شوی وي. لکه: د هغو حیواناتو بول چې غوښه یې خوړل کېږي.

فعالیت

- ولې په بعضې شيانو استنجاه مکروه ده؟ په انفرادي یا گروپي شکل یې ځواب ور کړئ.
- ### ۸- د نجاست بڼل شوي اندازه
- کله چې غليظ یا جامد نجاست د یوې شرعي روپې له مقدار څخه لږه اندازه (۱۲۵، ۳ گرامه) جامو ته ورسېږي لمونځ ورسره کېږي او که مایع وي له ورغوي څخه کمه اندازه (۶ سانتي) معاف ده.
 - په خفيف (سپک) نجاست کې بڼل شوی مقدار په جامو کې له څلورمې برخې نه کم باک نه لري. او په بدن کې د غړي څلورمې اندازې څخه کم معاف دی.
 - خومسلمان باید تل خپل کونښن وکړي چې ځان او جامې یې پاکې وي، ځکه چې نظافت د ایمان جز دی. همدارنگه یې نظافتي انسان ته مختلفې صحي ستونزې پیدا کوي او په ټولنه کې خلک ورڅخه نفرت کوي.

فعالیت

- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

ارزونه

۱. لاندې اصطلاحات تعریف کړئ: استنجاه، غليظه نجاست، خفيفه نجاست.
۲. لاندې شيانو ته مثال وواياست: غليظه نجاست، خفيفه نجاست.

کورنۍ دنده

د ارزونې د برخې پوښتنې په خپلو کتابچو کې د ځوابونو سره یو ځای ولیکئ.



اودس

۱- د اوداسه تعريف

د معينو اندامونو وينځل او مسح کولو ته اودس وايي.



• د اودس د گټو په هکله په انفرادي يا گروپي شکل بحث وکړئ.

۲- د اوداسه حکم

اودس کول د لمونځونو د ادا کولو لپاره فرض دی.

۳- د اوداسه فرايض

د اوداسه فرايض څلور دي:

۱- د مخ وينځل: د سر له وينځونو نه د زړې تر لاندیني برخې پورې، او د يو غوږ له

نرمې څخه د بل غوږ تر نرمې پورې.

۲- د لاسونو پرېمينځل د څنگلو سره.

۳- د سر د څلورمې برخې مسح کول.

۴- د پښو مينځل د بښنگرو سره.

۴- د اوداسه سنتونه

۱- نيت کول.

۲- د اوداسه په پيل کې د "بسم الله الرحمن الرحيم" ويل.

۳- درې ځله د لاسونو مينځل تر مړوندونو پورې.

۴- درې ځلې د خولې پرېمينځل. (مضمضه).

۵- درې ځلې د پوزې پرېمينځل. (استنشاق).

- ۶- مسواک وهل.
- ۷- د زیرې خلالول.
- ۸- د گوتو خلالول.
- ۹- د مخ او لاسونو او پښو درې ځلې پرېمینځل.
- ۱۰- په ټول سر باندې مسحه کول.
- ۱۱- د غوړونو شا او مخ په نویو اویو مسحه کول.
- ۱۲- لومړی د بني غړو وینځل. (تیمن)
- ۱۳- اوداسه کې ترتیب مراعتول.
- ۱۴- پرله پسې د اندامونو مینځل.
- ۱۵- د مینځلو په وخت کې د اندامونو مینل.

۵- د اوداسه آداب (مستحبات)

د اوداسه آداب په لاندې ډول سره دي:

۱. د اوداسه په وخت کې نسبتاً په جگ ځای کېناستل، چې جامې یې لمدې نشي.
۲. د اوداسه په وخت له خلکو سره خبرې نه کول.
۳. په اودس کې له بل چا نه مرسته نه غوښتل. (مگردا چې عذر ولري)
۴. که گوتمه یې په گوته کړي وي د هغې خوځول. چې وړلاندې ځای یې ښه پاک شي.
۵. په بني لاس دخولې پرېمینځل او په چپ لاس د پوزې پرېمینځل.



- ستاسو له ټولگیوالو څخه دې درې تنه داسې اودس وکړي چې فرضونه، سنتونه او آداب زده کوونکو ته پکې عملاً وښايي.

۲- د اوداسه مکروهات

○ د اوداسه د سنتو او یا د آدابو ترک کول.

۷- د اوداسه ماتوونکي

اودس په لاندی شيانو ماتېږي:

۱. له بدن نه د بولو، باد او غايطه موادو په خارجېدلو سره.
۲. د بدن نه د وينې او زوې خارجېدل.
۳. په ډکه خوله قی کول.
۴. بې هوشي.
۵. لېوتوب.
۶. نيشه کېدل (د نيشه يي موادو استعمال)
۷. په لمانځه کې په زوره (قهقهه) خندل.
۸. په اړخ او يا ډډه خوب کول. (هغه خوب چې د اودس د ماتېدو امکان په کې وي)

فعاليت

- د اوداسه د ماتوونکو په هکله دې زده کوونکي يو د بل نه په گروپي توگه پوښتنې وکړي.

ارزونه

۱. د اوداسه فرايض بيان کړئ.
۲. د اوداسه سنتونه بيان کړئ.
۳. د اوداسه آداب په لنډ ډول بيان کړئ.
۴. د اوداسه مکروهات په لنډه توگه ووياست.
۵. د اوداسه ماتوونکي بيان کړئ.

کورنۍ دنده

هر زده کوونکی دې د پورتنیو سوالونو ځوابونه په خپلو کتابچو کې په ساده ژبه وليکي.



۱- د تیمم تعریف

تیمم په لغت کې قصد، عزم او ارادې ته وايي. او په اصطلاح کې: په مخصوصه طریقه په پاکو خاورو باندې (د طهارت په نیت)، د مخ او لاسونو مسحه کولو ته تیمم وايي.

۲- د تیمم د روا کېدو عذرونه

په لاندې عذرونو سره تیمم روا کېږي:

۱. د اوبو نشتوالی یا کم والی: کله چې اوبه نه وي او یا دومره کمې وي که په هغې اودس وشي نو د څکلو او پخلي لپاره بیا کفایت نه کوي نو په داسې حالت کې تیمم روا دی.
۲. د اوبو لرې والی: د یوه میل په اندازه لرې والی، ځکه یو میل تگ کې تکلیف دی، خو که د ده هماغسې لاره وي نو بیا دې لمونځ لږ وروسته کړي او هلته دې اودس وکړي.
۳. مریضي: داسې مریضي چې اودس ورته زیان رسوي.
۴. چار او خوف: د دښمن او یا د وحشي حیواناتو نه ډار.
۵. بند: که څوک داسې ځای کې بندي وي چې د اوداسه اجازه ورته نه ورکول کېږي.
۶. د اوبو د اخیستلو وسه نه درلودل: که اوبه یواځې په اخیستلو (پیرودلو) پیدا کېدلې، خو د انسان سره مالي توان موجود نه وي.
۷. د جنازې د لمانځه د ادا کولو لپاره (د هغه چا لپاره چې ناڅاپه راپېښ شي او جنازه تیاره وي).
۸. د اوبو داستعمال توان ونه لري: لکه هغه څوک چې د شاه سره ولاړ وي خو رسی نه وي چې اوبه ورباندې راوباسي.

۳- د تیمم کولو طریقه

په پاکو خاورو باندې دوه ځله د لاسونو وهل چې یو ځل به یې وروسته د څنډې وهلو په مخ او دویم ځل به یې تر څنگلو پورې په لاسونو باندې راکاږي.

۴- د تیمم شرطونه

- ۱- د تیمم لپاره نیت کول.
- ۲- د تیمم له پاره د روا کونکو عذرونو څخه د یو عذر موجودیت.
- ۳- تیمم باید په پاکه خاوره باندې وشي.
- ۴- په ټول مخ او لاسونو باندې تر څنگلو پورې د مسحې لاس راکشول.
- ۵- ټوله پنجه او یا د پنچې اکثره برخه دوه ځلې په ځمکه وهل.

۵- د تیمم ماتوونکي

- ۱- هر شی چې اودس او غسل ماتوي هغه تیمم هم ماتوي.
- ۲- کله چې هغه عذرونه له منځه ولاړ شي چې تیمم یې روا کړی و، لکه: د اوبو پیدا کېدل.

۶- په موزو باندې مسحه کول

د مسحې کولو معنا:

مسحه په لغت کې په یو شي باندې لاس راکښلو ته وايي. او مسحه په اصطلاح کې په خاصو موزو په خاصه توګه د لمدو لاسونو رابښکل مسحه بلل کېږي.

۷- په موزو باندې د مسحې د جواز شرطونه

- ۱- د موزو اغوستل په اوداسه سره.
- ۲- موزې باید د ګرځیدلو قابلیت ولري.
- ۳- ښنګري باید په موزو کې پټ وي.
- ۴- موزې باید روغې وي او د درې ګوتو نه زیاتې څیرې نه وي.

۸- په موزې باندې د مسحې موده

- ۱- د مقیم لپاره د مسحې کولو موده یوه شپه او ورځ ده.
- ۲- د مسافر لپاره د مسحې موده درې ورځې او درې شپې ده.

۹- د موزې د مسحې ماتوونکي

- ۱- هر هغه شی چې اودس ماتوي هغه د موزو مسحه هم ماتوي.
- ۲- جنابت، حیض او نفاس. (بیا به پښې مینځي)
- ۳- د یوې او یا دواړو موزو ویستل.
- ۴- د پښې اکثره برخه لمدیدل.
- ۵- د مسحې ټاکل شوې موده تېریدل.
- ۶- د درې ګوتو په اندازه د موزې شکېدل.



- په عملي ډول دې یو زده کوونکی تیمم او په موزو باندې مسحه وکړي.

۱۰- په پټيو باندې مسحه کول

د پټۍ معنا: هر هغه شی چې پر مات او زخمي غړي د رغولو لپاره ایښودل کېږي پټۍ ورته وايي.

۱۱- په پټۍ باندې د مسحې حکم

په پټۍ باندې مسحه کول واجب دي.

۱۲- په پټۍ باندې د مسحې شرطونه

په پټۍ باندې د مسحې کولو لپاره علماؤ لاندې شرطونه ایښي دي:

۱. کله چې د زخمي او یا ژوبل شوي ځای وینځل ناشونی وي.

۲. ژوبل شوي ځای ته به اوبه رسېدل او مینځل ضرر رسوي.

۳. له اړتیا نه په زیاتې اندازه ځای باندې پټۍ نه لگول.

۱۳. د پټۍ د مسحې ماتوونکي

د پټۍ مسحه په دوو حالتونو کې ماتېږي

۱. د پټۍ غورځېدل او لرې کول.

۲. د اودس ماتېدل. (بیا به هغه ځای مسح کوي)

فعالیت

- زده کوونکي دې پورتنی مطالب په انفرادي او یا ګروپي شکل د سوال او ځواب په میتود سره تکرار کړي.

ارزونه

- ۱- د تیمم لغوي او اصطلاحی معنا بیان کړئ؟
- ۲- په موزو باندې مسحه کول تعریف کړئ او مسحه په لغت کې څه ته وايي؟
- ۳- د پټۍ مسحه کولو حکم څه دی؟
- ۴- د موزو د مسحې موده د مقیم او مسافر لپاره څومره ده بیان یې کړئ؟
- ۵- د تیمم د رواوالي سببونه کوم دي، بیان یې کړئ؟
- ۶- د تیمم د صحت شرطونه ذکر کړئ؟

کورنۍ دنده

هر زده کوونکی دې د پورتنیو سوالونو ځوابونه په خپلو کتابچو کې په ساده ژبه ولیکي.

صلاة (لمونځ)

- ۱- د صلاة (لمانځه) تعريف
صلاة په لغت كې دعا ته ويل كيږي.
او په اصطلاح كې: عبارت دی له مخصوصو اقوالو او افعالو، چې په تكبير سره شروع كيږي او په سلام باندې ختميږي.
- ۲- د لمانځه ځينې ځانگړتياوي^(۱)
 - ۱- لمونځ پاكي ده.
 - ۲- لمونځ د انسان د دعا د قبلیدلو بڼه وخت دی.
 - ۳- لمونځ د خدای سره د انسان راز او نیاز دی.
 - ۴- لمونځ له فحشاو او له منكراتو څخه انسان ژغوري.
 - ۵- لمونځ تقوا ده.
 - ۶- لمونځ د نورو مسلمانانو سره د ورورگلوۍ بڼه رابطه ده.
 - ۷- لمونځ دانسان په مخ كې نور او رڼا پيدا كوي.
 - ۸- لمونځ انسان ته تسكين او اطمینان وركوي.
 - ۹- لمونځ دانسان صحت ساتي.
 - ۱۰- لمونځ د انسان مشكلات آسانه كوي.
 - ۱۱- لمونځ انسان د بڼه فامیل خاوند كوي.
 - ۱۲- لمونځ د خدای سره د انسان وعده ده چې بڼه به كوي او بد به نه كوي.
 - ۱۳- لمونځ تواضع ده.

(۱) دلمانځه ځانگړتياوي اضافي معلومات دي او په امتحان كې شامل نه دي

- ۱۴- لمونځ انسان ته وقار، درنښت او د خلکو احترام ورپه برخه کوي.
- ۱۵- لمونځ انسان د وخت ارزښت ته متوجه کوي.
- ۱۶- لمونځ د توپې او خدای ته د مراجعې ښه وخت دی.
- ۱۷- لمونځ د خدای ﷻ د ذکر ښه طریقه ده.
- ۱۸- لمونځ د خدای مرسته انسان ته ورپه برخه کوي.
- ۱۹- لمونځ د مخلوق او خالق تر منځ د اړیکو یو ښکلی او په زړه پورې انځور جوړوي.

۳- د لمانځه د پرېښودو حکم

- ۱- د لمانځه له فرضیت نه انکار کفر دی.
- ۲- د سستی او لټې له امله د لمونځ نه کول فسق دی.

۴- د لمانځه وختونه

په احادیثو کې د لمانځه وختونه، معلوم او ټاکل شوي چې تفصیل یې په لاندې ډول دی:

- ۱- د سهار د لمانځه وخت: د رښتینې سبا راختلو څخه پیل او په لمر ختلو سره پای ته رسېږي.
- ریښتونۍ سبا: کله چې سپینوالی عرضاً د آسمان په کنارو کې خپور شي ریښتونۍ سبا بلل کېږي.
- ۲- د ماسپښین وخت: پیل یې د لمر له زوال څخه او کله چې د هر شي سیوری د خپلې اندازې دوه برابره شي (پرتو د زوال له سیوري څخه) د ماسپښین وخت پای ته رسېږي.
- ۳- د مازيگر د لمانځه وخت: پیل یې د ماسپښین وخت له پای څخه او کله چې لمر ډوب شي د مازيگر وخت ختمېږي.

- ۴- د ماښام د لمانځه وخت: کله چې لمر ډوب شي د ماښام وخت پیلېږي، او چې شفق (هغه سره رڼا چې د ورځې په پای کې په افق کې ښکاري) ورکه شي د ماښام وخت پای ته رسېږي.
- ۵- د ماسخوتن د لمانځه وخت: د ماسخوتن د لمانځه وخت د شفق له ډوبېدو څخه پیل او د سبا په ختلو باندې پای ته رسېږي.

۵- مکروه وختونه

- په لاندې دريو وختونو کې لمونځ کول منع شوي دي:
- ۱- د لمر ختلو په وخت کې لمونځ کول روا نه دي .
 - ۲- د زوال په وخت کې لمونځ کول روا نه دي.
 - ۳- د لمر سترگه چې کله زېره شي د لمر تر ډوبېدو پورې د هممهغې ورځې د مازديگر د لمانځه نه پرته بل لمونځ روا نه دی.

مسأله

وروسته د سهار لمانځه نه تر لمر ختلو پورې او د مازيگر لمانځه څخه تر لمر پريوتلو پورې نفل لمونځ مکروه دی خو قضايي لمونځونه، د تلاوت سجده او د جنازې لمونځ کول (چې همدې وخت کې حاضر شي) مکروه نه دي.

۲- په لاندې وختونو کې د نفلونو کول مکروه دي

- ۱- د سبا ختلو نه وروسته د سهار له سنتو پرته نور نفلونه کول مکروه دي.
- ۲- د ماښام لمانځه څخه مخکې د نفلونو کول مکروه دي.
- ۳- کله چې خطيب د جمعي يا اختر خطبه وايي د نفلونو کول مکروه دي.
- ۴- د اخرونو لمونځ څخه وړاندې او وروسته نفل کول مکروه دي.
- ۵- کله چې د جماعت لمونځ ولاړ وي د نفلونو کول مکروه دي.

فعالیت



- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

ارزونه



- ۱- لمونځ تعریف کړئ.
- ۲- د لمانځه لس ځانگړتیاوې بیان کړئ.
- ۳- د لمانځه وختونه کوم دي؟
- ۴- د لمانځه مکروه وختونه کوم دي؟ په مختصره توگه یې بیان کړئ.
- ۵- په کومو وختونو کې نفل کول مکروه دي؟

کورنۍ دنده



پورتنی سوالونه په خپلو کورونو کې حل او په خپلو کتابچو کې یې ولیکئ.

اذان او اقامت

۱- د اذان تعريف

اذان په لغت کې اعلان ته وايي. او د فقهاوو په اصطلاح کې د لمانځه لپاره په مخصوصو الفاظو سره اعلان کول اذان بلل کېږي.

۲- د اذان حکم

اذان د پنځه وخته لمونځونو او د جمعې لمانځه لپاره مؤکد سنت دی او د نورو لمونځونو، لکه: (د اخترنو، سنتو، نفلونو، استسقاء، خسوف، او کسوف) لپاره مشروع نه دی.

۳- په اذان او اقامت کې بايد لاندې شيان په نظر کې ونيول شي

- ۱- بايد اذان او اقامت د وخت داخلیدلو نه وروسته وي.
- ۲- اذان او اقامت بايد په عربي ژبه وشي.
- ۳- د اذان او اقامت الفاظ او کلمات بايد پرله پسې او په ترتيب سره وويل شي.
- ۴- اذان بايد په لور آواز سره وشي تر څو يې نور خلک واورې.
- ۵- مؤذن بايد مسلمان او عاقل وي.

۴- د اذان الفاظ:

اللَّهُ أَكْبَرُ	اللَّهُ أَكْبَرُ
اللَّهُ أَكْبَرُ	اللَّهُ أَكْبَرُ
أَشْهَدُ أَنْ لَا إِلَهَ إِلَّا اللَّهُ	أَشْهَدُ أَنْ لَا إِلَهَ إِلَّا اللَّهُ
أَشْهَدُ أَنَّ مُحَمَّدًا رَسُولُ اللَّهِ	أَشْهَدُ أَنَّ مُحَمَّدًا رَسُولُ اللَّهِ
حَيَّ عَلَى الصَّلَاةِ	حَيَّ عَلَى الصَّلَاةِ
حَيَّ عَلَى الْفَلَاحِ	حَيَّ عَلَى الْفَلَاحِ
اللَّهُ أَكْبَرُ	اللَّهُ أَكْبَرُ

لَا إِلَهَ إِلَّا اللَّهُ

يادونه

- د سهار د لمانځه لپاره د «حَيَّ عَلَى الْفَلَاحِ» تر جملې وروسته د «الصَّلَاةُ خَيْرٌ مِنَ النَّوْمِ» عبارت دوه ځله ويل كېږي.
- د اقامت په وخت كې همدغه كلمات ويل كېږي، يوازې د «حَيَّ عَلَى الْفَلَاحِ» د كلمې نه وروسته دوه ځله د «قَد قَامَتِ الصَّلَاةُ» لفظونه ويل كېږي.



- يوزده كوونكې دې په ټولگې كې اذان او بل زده كوونكې دې اقامت په داسې آواز سره ووايي چې د نورو ټولگيو مزاحمت پرې ونه شي، بيا دې بنوونكې او نور زده كوونكي خپلې ملاحظې ووايي.

۵- د اذان او اقامت سنتونه

په اذان کې اووه شيان سنت دي:

- ۱- مؤذن بايد صالح، امين او د لمانځه وختونه وپېژني.
- ۲- مؤذن ته بنيابي د اذان کولو پر مهال اودس لرونکی وي.
- ۳- مؤذن به اذان په ولاړه وايي.
- ۴- د اذان په وخت کې به د مؤذن مخ قبلي لور ته وي او د «حَيَّ عَلَي الصَّلَاةِ» ويلو په وخت کې به بني خوا ته او د «حَيَّ عَلَي الفَّلَاحِ» ويلو په وخت کې به کين لوري ته مخ اړوي.
- ۵- د اذان په وخت کې مؤذن بايد خپلې گوتې په غوږونو کې کېږدي.
- ۶- مؤذن بايد د ښه آواز لرونکی وي.
- ۷- مؤذن بايد د اذان او اقامت ترمنځ فاصله راوړي، يعنې د اذان څخه به څه وخت وروسته اقامت کوي.

۶- د اذان مکروهات

- ۱- په اذان کې تلحين (د اذان کلمې يا حرکات بدلول، کمول يا زياتول) مکروه دی.
- ۲- د جنابت په حال کې د اذان او اقامت کول مکروه تحريمي دی.
- ۳- د فاسق اذان مکروه دی.
- ۴- د غير عاقل ماشوم له پاره اذان مکروه دی.
- ۵- د ښځې اذان مکروه دی.
- ۶- د اذان په وخت کې خبرې کول مکروه دي.
- ۷- د اذان نه وروسته د مؤذن وتل د جومات نه مکروه دي.

۷- د اقامت حکم

اقامت د ټولو وختي، فرضي او فوتي لمونځونو لپاره سنت دی. د اقامت الفاظ کټ مټ د اذان الفاظ دي مگر د (حی علی الفلاح) له ویلو څخه به وروسته (قد قامت الصلاة) زیاتوي او همدا راز ټول د اذان احکام د اقامت لپاره هم دي.

فعالیت

- زده کوونکي دې پورتنی مطالب په انفرادي او یا گروهی شکل د سوال او ځواب په میتود سره تکرار کړي.

ارزونه

۱. اذان او اقامت تعریف کړئ.
۲. د اذان او اقامت حکم بیان کړئ او شرطونه یې کوم دي؟
۳. د اذان او اقامت سنتونه څو دي بیان یې کړئ؟
۴. د اذان مکروهات کوم دي په لنډه توګه یې بیان کړئ؟

کورنۍ دنده

د پورتنیو پوښتنو ځوابونه په خپلو کتابچو کې ولیکئ.



د لمانځه شرطونه

۱- د لمانځه شرطونه په لاندې ډول دي

۱. له حقيقي او حکمي نجاست څخه د ځان پاکوالی.
۲. د جامو پاکوالی له نجاست څخه.
۳. په پاکو جامو باندې د عورت پټول.
۴. قبلې ته مخ کول.
۵. د وخت داخلېدل.
۶. لمانځه ته د داخلېدو نیت کول په داسې ډول چې د تحریمې تکبیر سره هېڅ فاصله ونه لري.
۷. د لمانځه د ځای پاکوالی.

مسأله

۲- د هغه عورت اندازه چې پټول یې د لمانځه لپاره ضروري دي عبارت دي له:
الف: د سړي عورت: د نامه له غوټې څخه تر زنگنونو پورې، خو د زنگنونو سترګه عورت ده او د نامه غوټې عورت نه ده.

ب: د بنځې عورت: په لمانځه کې د بنځې ټول بدن عورت دی مګر یوازې مخ، پنجه او قدمونه یې عورت نه دي، یعنې د لمانځه په وخت کې به ټول بدن پټوي پرته له ذکر شوو ځایونو څخه.

مسأله

که چېرې څوک د قبلې په لوري شکمن شي او نه پوهېږي چې کومې خواته ده، نه څوک داسې پیدا کړي چې پوښتنه ورنه وکړي، فکر دې وکړي وروسته له دې چې په هر لوري یې غالب گومان راغی هغه لوري ته دې لمونځ وکړي همدا لوری د ده لپاره قبله ده.

۳- د لمانځه ارکان او فرضونه

- ۱- د تکبیر تحریمه ویل.
- ۲- په لمانځه کې دریدل.
- ۳- د قرائت لوستل که یو آیت هم وي.
- ۴- رکوع کول.
- ۵- سجده کول.
- ۶- د تشهد په اندازه وروستی قعده.

۴- د لمانځه د فرضونو حکم

د فرائضو ادا کول په لمانځه کې حتمي او ضروري دي، که چېرې یې څوک قصداً یا سهواً پرېږدي لمونځ یې نه صحیح کېږي او بېرته به خپل لمونځ راگرځوي، همدا راز د فرضو پرېښودل د سهوې د سجده په کولو نه جبره کېږي.

فعالیت

- زده کوونکي دې پورتنی مطالب په انفرادي او یا گروهی شکل د سوال او ځواب په میتود سره تکرار کړي.

ارزونه

۱. د لمانځه شرطونه څو دي بیان یې کړئ؟
۲. د لمانځه ارکان څو دي بیان یې کړئ؟
۳. که څوک یو فرض له فرائضو څخه په لمانځه کې پرېږدي، نو حکم یې څه دی؟

کورنۍ دنده

پورتنیو پوښتنو ته په خپلو کتابچو کې په ساده ژبه ځوابونه ولیکئ.



د لمانځه واجبات او سنتونه

۱- د لمانځه واجبات

۱. د فاتحې يعني الحمد لله لوستل.
۲. په ډکو رکعتونو کې د فاتحې له سورت سره د يو بل سورت او يا درې آيتونو يو ځای کول.
۳. په جهري لمونځونو کې (د امام لپاره) په جهر سره قرائت او په خفيه لمونځونو کې په خفيه قرائت.
۴. د الحمد لله لوستل د سورت له لوستلو څخه مخکې.
۵. د هر رکن اداء کول په آرام او اطمینان سره.
۶. د دوو رکعتونو نه وروسته کېناستل (لومړۍ قعه).
۷. په اوله او دويمه قعه کې د تشهد لوستل.
۸. په ارکانو کې د ترتيب مراعاتول.
۹. په وتر لمانځه کې د قنوت دعاء لوستل.
۱۰. د دوو لومړيو رکعتونو تعينول د قرائت لپاره (په څلور رکعتي اودرې رکعتي فرضي لمونځونو کې).
۱۱. د اختر په لمانځه کې د زوايدو (اضافي) تکبيرونو ويل.

۲. د واجباتو د پرېښودلو حکم

که په لمانځه کې يو واجب قصداً پرېښودل شي، لمونځ به بېرته راگرځوي. او که سهواً ترک شي سجده سهوه لازميږي.

۳. د لمانځه سنتونه

په لمانځه کې لاندې شیان سنت دي:

- ۱- د نارینه لپاره په تکبیر تحریمه کې د غوږونو تر برابری، او د ښځو له پاره د اوږو تر برابری د لاسونو پورته کول.
- ۲- د تکبیر تحریمه څخه وروسته د ثناء ویل.
- ۳- په لومړي رکعت کې د «اعوذ بالله من الشيطان الرجيم» ویل.
- ۴- د (بسم الله الرحمن الرحيم) ویل.
- ۵- د فاتحې نه وروسته د (آمین) ویل.
- ۶- د رکوع نه وروسته د (سمع الله لمن حمده) ویل د امام لپاره.
- ۷- د (سمع الله لمن حمده) څخه وروسته د (ربنا ولك الحمد) ویل د مقتدي لپاره.
- ۸- هر رکن ته د انتقالیدو لپاره د تکبیر (الله اکبر) ویل.
- ۹- په رکوع کې د (سبحان ربي العظيم) او په سجده کې د (سبحان ربي الأعلى) ویل.
- ۱۰- په رکوع کې د زنگونو د سترگو په سر، د لاسونو ایښودل چې گوتې یې پراخه نېولې وي، یعنې په عادي حالت د لاسونو ایښودل.
- ۱۱- د ښي پښې ودرول او د چپې پښې غوړول په دواړو قعدو او د دواړو سجدو په منځ ناسته (جلسه) کې ورباندې کېناستل.
- ۱۲- د (أشهد أن لا إله) په وخت کې د شهادت گوتې پورته کول او د (الا الله) په ویلو سره ښکته کول.
- ۱۳- د کېناستلو په وخت کې لاسونه په زنگونو باندې ایښودل.
- ۱۴- د فرضو په دوه وروستيو رکعتونو کې د (الحمد لله...) لوستل سنت دي.
- ۱۵- د امام له لوري د انتقالیدو تکبیرونه، سمع الله لمن حمده او سلام لفظ په لوړ آواز سره ویل.

- ۱۶- په وروستی ناسته (قعه) کې درود ویل.
- ۱۷- د درود نه وروسته د ماثورې (قرآني او مسنونه) دعاء لوستل. لکه: (ربنا آتنا فی الدنيا حسنة و فی الاخرة حسنة و قنا عذاب النار).
- ۱۸- د سلام گرځولو په وخت کې ښي او کيڼ لور ته د مخ گرځول.
- ۱۹- کله چې امام سلام اړوي باید مقتديان په نیت کې ونیسي چې زما سلام په دوی، ساتونکو (حفظه) ملایکو او د جنیاتو په صالحو بندگانو باندې دی.
- ۲۰- کله چې مقتدي سلام گرځوي په نیت کې به هغه خلک نیسي چې کوم د سلام لور ته وي.
- ۲۱- مقتدي به د سلام گرځولو په وخت کې په امام باندې هم د سلام اچولو نیت کوي چې کوم لور ته واقع وي او که په امام پسې ولاړ وي په دواړو سلامونو کې به په امام د سلام اچولو نیت کوي.
- ۲۲- که چېرې یو څوک یوازې لمونځ کوي د سلام اچولو په وخت به په ساتونکو (حفظه) ملایکو د سلام اچولو نیت کوي.



فعالیت

- یو زده کوونکی دې د لمانځه واجبات د نورو زده کوونکو په وړاندې په عملي ډول بیان کړي.



ارزونه

- لومړی: لاندې پوښتنې ځواب کړئ:
 - ۱- د لمانځه له واجباتو څخه د یو واجب پاتې کېدل څه حکم لري؟
 - ۲- د لمانځه سنتونه څو دي؟ پنځه یې بیان کړئ.

۳- د لمانځه واجبات بيان کړي.

• دويم: صحيحو جملو مخې ته (ص) او د غلطو مخې ته د (غ) توري وليکئ.

۱- په وترو کې د قنوت دعاء د لمانځه له واجباتو څخه ده. ()

۲- د آمين، اعوذ بالله، بسم الله او سمع الله لمن حمده ويل د لمانځه سنتونه دي. ()

کورنۍ دنده



هر زده کوونکی دې د پورتنیو سوالونو ځوابونه په خپلو کتابچو کې وليکي.



د لمانځه د ادا کولو طریقه

۱. د لمانځه د ادا کولو طریقه په لاندې ډول ده

۱- لمونځ کوونکی باید د لمانځه د پیل پر مهال لاسونه د غوږونو د لاندنیو څنډو سره برابر کړي.

۲- بیا دې خپل ښی لاس په چپ لاس د نامه لاندې کېږدي، بیا دې ثناء (سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ) ووايي.

۳- د ثناء ویلو نه وروسته دې (أَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ) ووايي. (چې د ثناء، اعوذ بالله او بسم الله ویل په پټ آواز سره دي او مقتدی به اعوذ بالله او بسم الله نه وایي که چیرته لمونځ جماعت سره و).

۴- (الْحَمْدُ لِلَّهِ رَبِّ الْعَالَمِينَ ﴿٢﴾ الرَّحْمَنِ الرَّحِيمِ ﴿٣﴾ مَلِكٍ يَوْمَ الدِّينِ ﴿٤﴾ إِيَّاكَ نَعْبُدُ وَإِيَّاكَ نَسْتَعِينُ ﴿٥﴾ أَهْدِنَا الصِّرَاطَ الْمُسْتَقِيمَ ﴿٦﴾ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿٧﴾) دې ووايي.

۵- په پټه سره دې (آمین) ووايي.

۶- وروسته دې د قرآن کریم یو سورت او یا درې آیتونه تلاوت کړي.

۷- د سورت د تلاوت کولو نه وروسته دې په تکبیر (الله اکبر) ویلو سره رکوع ته ټیټ شي.

۸- په رکوع کې به په پنډیو باندي ولاړ حالت کې لاسونه د زنگونو په سترگو په داسې حال کې کېږدي چې گوتې یې پراخه عادي نیولي، شاپې غوړولې او سر به یې نه ښکته وي نه پورته، رکوع به وکړي.

۹- په رکوع کې دې درې ځله تسبیح (سبحان ربی العظیم) ووايي.

۱۰- کله چې د رکوع څخه سر را اوچت کړي نو لومړی دې (سمع الله لمن حمده) ووايي، او بیا دې (ربنا ولك الحمد) ووايي.

مسأله

د جماعت په لمانځه کې به امام (سمع الله لمن حمده) ووايي، او مقتدي يوازې (ربنا ولك الحمد) وايي.

۱۱- د (ربنا ولك الحمد) ويلو نه وروسته لمونځ كوونكی لږه شېبه په مطمئن ډول نېغ درېږي، بيا سجده ته د ټيټيدو پر مهال د تكبير (الله اكبر) په ويلو سره ټيټوي، لومړی به زنگونه، بيا لاسونه په داسې حال کې چې گوتې يې مخامخ قبلې ته وي، بيا پوزه او ورپسې تندي په ځمكه كېږدي او په هره سجده کې به درې ځله (سبحان ربي الاعلى) ووايي. د سجده پر مهال بايد څنگلې له زنگونو او ورنونه له گېډې نه لرې كړي او د پښو د گوتو سرونه به د قبلې لور ته كوي، داسې چې له ځمكې څخه به پورته نه وي.

۱۲- بيا دې په تكبير ويلو سره سم له سجده څخه سر راپورته كړي او په مطمئن ډول سره دې لاسونه د زنگونو سترگو سره برابر كېږدي، په داسې حال کې چې بني پښه يې ولاړه او كينه پښه يې ځملولې وي كېني.

۱۳- د لږې شېبې دمې نه وروسته دې دويمې سجده ته ولاړ شي، او درې ځله دې تسبيح (سبحان ربي الاعلى) ووايي.

۱۴- د دويمې سجده نه وروسته دې په تكبير (الله اكبر) ويلو سره په داسې حال ودرېږي چې لومړی يې سر، بيا لاسونه ورپسې زنگونه را اوچت كړي، لمونځ كوونكی دې لاسونه په ځمكه نه لگوي او په مستقيم ډول دې دوهم ركعت ته پورته شي.

۱۵- دويم ركعت دې هم د لومړي ركعت په څېر اداء كړي، (لاسونه دې غوږونو ته نه پورته كوي، ثناء او اعوذ بالله به هم نه وايي، نور پاتې ركعتونه يوازې په بسم الله الرحمن الرحيم سره پيلېږي).

۱۶- كله چې لمونځ كوونكی د دويم ركعت له سجده څخه خلاص شو، نو بيا دې د لاسونو گوتې خپرې د زنگونو د سترگو سره برابرې كېږدي، (داسې چې بني لاس

بې په بني زنگون او کينې لاس يې په کينې زنگون کېښودل شوی وي، له بلې خوا بني پښه ولاړه او کينه پښه يې څملولې وي او پرې ناست وي او بيا دې (التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ) وويي.

۱۷- که چېرې لمونځ دوه رکعته وي بيا دې درود شريف (اللَّهُمَّ صَلِّ عَلَى مُحَمَّدٍ، وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ، وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ، اللَّهُمَّ بَارِكْ عَلَى مُحَمَّدٍ، وَعَلَى آلِ مُحَمَّدٍ، كَمَا بَارَكْتَ عَلَى إِبْرَاهِيمَ، وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ) او ماثوره دعا (اللَّهُمَّ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ) تر ويلو وروسته سلام وگرځوي.

۱۸- که چېرې لمونځ درې رکعتيزه وي بيا د دريم رکعت له دويمې سجدهې وروسته تشهد، درود، او دعا وويي او سلام دې وگرځوي.

۱۹- که څلور رکعتيز وي، بيا دې د څلورم رکعت له دويمې سجدهې وروسته همدا پورتنی عمل ترسره کړي.

۲. د سړي او ښځې د لمانځه ترمنځ توپيرونه

د ښځې لمونځ د سړي له لمانځه نه په لاندینو شیانو کې توپير لري:

۱- ښځه به د تکبير تحریمه په وخت کې لاسونه تر اوږو پورته کوي، او سړی د غوږو تر نرميو پورې.

۲- ښځه د قيام پر مهال لاسونه پر سښه او سړي يې تر نامه لاندې ږدي.

۳- په سجده کې به ښځه څنگلې دزنگونو سره نښلوي، نارینه به يې جلا کوي.

۴- په سجده کې به ښځه خپته له ورنونو سره نښلوي او سړی يې جلا کوي.

۵- د لمانځه په ټولو ناستو کې ښځه دواړه پښې بني طرف ته باسي او په ځمکه کېښي.

۶ - بنځه به د سجدې په وخت کې څنگلې له ځمکې سره لگوي.

فعالیت



- یو زده کوونکی دې عملاً دوه رکعتیز لمونځ د خپلو ملگرو په وړاندې ادا کړي. بنوونکی او نور زده کوونکي دې خپلې ملاحظې په آخر کې وړاندې کړي.

ارزونه



- ۱ - لاندې پوښتنو ته ځواب وویاست:
آ. د ثنا دعا کومه ده او له دې څخه وروسته به لمونځ کوونکی څه وایي؟
ب. د (ولا الضالین) نه وروسته کومه کلمه پټه تکرارېږي؟
ج. (سمع الله لمن حمده) او (ربنا ولك الحمد) په کوم ځای کې ویل کېږي؟
د. د بنځې او سړي د لمانځه تر منځ مهم توپيرونه وویاست.

کورنۍ دنده



د دې لوست عمده ټکي په خپلو کتابچو کې ولیکئ.



وتر او سنت لمونځونه

۱. د وترو د لمانځه حکم
د وترو لمونځ د امام ابوحنيفه رحمه الله عليه په نظر واجب دی، لکه څرنگه چې د
اخترولو لمونځ دی، او د يارانو په نظر مؤکد سنت دی.
۲. د وترو د لمانځه مقدار
د وترو لمونځ درې رکعته دی.
۳. د وترو د لمانځه وخت
د وترو لمونځ د ماسخوتن له لمانځه څخه وروسته ادا کېږي.
۴. د وترو لمونځ کې قرائت
دوترو په ټولو رکعتونو کې د قرائت لوستل لازم دي.
۵. د قنوت ويل
له رکوع څخه مخکې د وترو په دريم رکعت کې د قنوت دعا ويل کېږي:
د قنوت دعا
اللَّهُمَّ إِنَّا نَسْتَعِينُكَ وَنَسْتَغْفِرُكَ وَنُؤْمِنُ بِكَ وَتَتَوَكَّلُ عَلَيْنَا وَنُثْنِي عَلَيْكَ الْخَيْرَ.
وَنَشْكُرُكَ وَلَا نَكْفُرُكَ وَنَخْلَعُ وَنَتْرُكُ مَنْ يَفْجُرُكَ. اللَّهُمَّ إِيَّاكَ نَعْبُدُ وَلَكَ نُصَلِّي وَنَسْجُدُ
وَإِلَيْكَ نَسْعَى وَنُحْفِدُ وَنَرْجُو رَحْمَتَكَ وَنُخْشَى عَذَابَكَ إِنَّ عَذَابَكَ بِالْكَفَّارِ مُلْحَقٌ.
۶. سنت لمونځونه
سنت په دوه ډوله دي يو ته يې مؤکد او بل ته يې غير مؤکد سنت يعنې مندوب وايي.
۷. مؤکد سنت
هغه دی چې رسوله ﷺ پرې هميشه والی کړی، خو کله کله يې د دې لپاره پرېښي
چې د فرضو گومان پرې ونه شي.
۸. غير مؤکد سنت (مندوب)
هغه سنت دي چې رسول ﷺ کله کړي او کله پرېښي وي.

د مؤکدو سنتونو وختونه

د مؤکدو سنتو د وختونو ترتیب په لاندې ډول دی:

- ۱- د سهار له فرضو څخه مخکې دوه رکعته، او په کولو یې ډېر تاکید شوی دی.
- ۲- د ماسپینین له فرضو څخه مخکې څلور رکعته لمونځ په یو سلام سره. (او یا هم د جمعې لمانځه څخه مخکې).
- ۳- د ماسپینین له فرضو څخه وروسته دوه رکعته.
- ۴- د ماښام له فرضو څخه وروسته دوه رکعته.
- ۵- د ماخوستن له فرضو څخه وروسته او د وترو څخه مخکې دوه رکعته.
- ۶- د جمعې له لمانځه څخه وروسته څلور رکعته په یو سلام اداء کول.

۹. د غیر مؤکدو سنتو وختونه

د غیر مؤکد سنتونو وختونه په لاندې ډول دي:

- ۱- د ماسپینین له دوه رکعته سنتو سره نور دوه رکعته یو ځای کول.
- ۲- د مازدیگر له فرضو څخه مخکې څلور رکعته.
- ۳- د ماخوستن له فرضو څخه وروسته څلور رکعته علاوه د هغه مؤکدو سنتو څخه.
- ۴- د ماښام له فرضو څخه وروسته شپږ رکعته.

ارزونه

- ۱- د وترو د لمانځه حکم څه دی؟
- ۲- د وترو لمونځ څه وخت اداء کېږي؟
- ۳- د قنوت دعا وواياست.
- ۴- غیر مؤکد سنتونه کوم دي؟

کورنۍ دنده



د مؤکدو او غیر مؤکدو سنتو وختونه په خپلو کتابچو کې وليکۍ.

د تراویح لمونځ او قضایي لمونځونه

۱. د تراویح لمونځ: د تراویحو لمونځ د بڼځو او سړو لپاره مؤکد سنت دی، ځکه چې نبی اکرم صلی الله علیه وسلم او راشده خلفاوو پرې همیشه والی کړی. په جماعت سره اداء کول یې هم سنت دي.
- مسأله: نفل په پیل باندې لازمېږي، بڼاء کله چې چا پرې پیل وکړ او بیا یې پرېښود یعنې فاسد یې کړ وروسته به یې قضاء راوړي.
۲. د تراویحو د لمانځه وخت: د تراویحو لمونځ د ماخوستن لمانځه څخه وروسته او د وترو څخه وړاندې اداء کېږي.
۳. د تراویحو د رکعتونو شمېر: تراویح شل رکعته دي، دوه دوه رکعته په یو نیت او سلام اداء کېږي، او بیا د هرو څلورو رکعتو وروسته یوڅه ناسته کېږي، یعنې په لسو سلامو شل رکعته تراویح پوره کېږي، بیا له دې څخه وروسته د وترو لمونځ هم په جماعت سره اداء کېږي. یاده دې وي چې پرته د روژې له میاشتې څخه په نورو میاشتو کې وتر په جماعت سره نه اداء کېږي.
۴. قضایي یا فوتي لمونځونه: کله چې له چا څخه لمونځ قضاء شي هر وخت چې فرصت ومومي باید قضایي یې راوړي مگر په هغه درې وختونو کې دې نه کوي له کومو څخه چې د لمانځه کولو څخه منعه راغلې ده.
۵. د قضایي لمونځونو د ادا کولو کیفیت: په قضایي لمونځونو کې ترتیب واجب دی. کله چې له چا څخه د شپږو لمونځونو څخه لږ لمونځونه قضاء شوي وي، دا سړی د ترتیب خاوند دی، فقهاء کرام وایي د ترتیب په خاوند د ترتیب مراعتول واجب دي، د ترتیب معنا داده چې قضایي لمونځونه به د حاضر لمونځ نه مخکې کوي، او بیا به د قضایي ترمنځ هم ترتیب مراعتوي یعنې کوم لمونځ چې ترې مخکې قضاء شوی وي هغه به وړاندې کوي.

۲. هغه شيان چې ترتيب پرې ساقطيږي

- ۱- کله چې قضايي لمونځونه پرته له وترو څخه شپږو ته ورسېږي.
- ۲- کله چې له سرې څخه قضايي لمونځونه هېر شي.
- ۳- کله چې وخت تنگ وي او دواړه (وختي او قضايي لمونځونه) نه ادا کېږي.

فعاليت



زده کوونکي دې پورتنی مطالب په انفرادي او یا گروهی شکل د سوال او ځواب په میتود سره تکرار کړي.

ارزونه



- ۱- لاندې پوښتنې ځواب کړئ:
 - آ. د وترو او تراویحو لمونځونه څه حکم لري؟
 - ب. د وترو او تراویحو لمونځونه څنگه اداء کېږي؟
- ۲- لاندې صحیحو جملو ته د (ص) او غلطو ته د (غ) نښه کېږدئ:
 - آ. د تراویحو لمونځ د ماخوستن له وترو څخه وروسته اداء کېږي. ()
 - ب. د چا څخه چې د پنځو لمونځونو څخه زیات لمونځونه قضاء شي د ترتیب خاوند دی. ()
 - ج. د ترتیب خاوند به وختی لمونځ په قضايي لمونځ باندې مخکې کوي. ()
 - د. د وخت په تنگوالي سره ترتیب ساقطيږي. ()
 - ه. شل رکعت تراویح په لسو سلامونو سره سرته رسېږي. ()

کورنۍ دنده



پورتنیو سوالونو ته په خپلو کتابچو کې ځوابونه وویاست.

د لمانځه مفسدات او مکروهات

۱. د لمانځه مفسدات

فساد په لغت کې: د صلاح ضد ته وايي. او د فقهاوو په اصطلاح کې په عبادت کې ناسم وصف فساد بلل کېږي. په عباداتو کې د فساد معنی بطلان دی او په معاملاتو کې فساد بيله معنا او بطلان بيله معنا لري، هدف دا چې معاملات د فساد څخه وروسته صحيح کيدای هم شي خو عبادات داسې نه دي.

۲. د لمانځه مفسدات

- ۱- خبرې کول.
- ۲- خوراک او څښاک کول اگر که په هېره هم وي.
- ۳- داسې کار کول چې د لمانځه څخه بيرون کس پرې د لمونځ کوونکي گومان ونه کړي.
- ۴- له قبلي څخه د سينې گرځول.
- ۵- د لمانځه په منځ کې درې پرله پسې قدمونه اخيستل.
- ۶- ليونتوب او بې هوشي.
- ۷- د پوره يو رکن اداء کول په داسې ډول سره چې عورت يې څرگند، او يا ورسره دومره نجاست وي چې لمونځ ورسره نه کېږي.
- ۸- داسې خندا چې خپله يې واورې.
- ۹- په خوله د سلام اچول يا ځوابول.
- ۱۰- د نيوي امورو لپاره ژړل، خوکه چېرې د خدای له ويرې وي بيا يې لمونځ نه فاسدېږي.
- ۱۱- هغه الفاظ ويل چې د لمانځه څخه نه دي لکه: (انالله و انا اليه راجعون) او يا (الحمد لله) ويل.
- ۱۲- په داسې شکل سره د قرائت کول چې د کلمې معنا غلطوي.
- ۱۳- له امام نه پرته بل چاته فتحه ورکول.

۳. د کراهيت معنا

کراهيت په لغت کې د محبت ضد ته وايي. او د فقهاوو په اصطلاح کې هر هغه شی چې پرېښودل يې له کولو څخه غوره وي تنزيهي مکروه بلل کېږي او که چيرې منعه والی يې په ظني دليل ثابت وي تحريمي مکروه بلل کېږي. کله چې لمونځ د تحريمي کراهيت سره اداء شي راگرځول يې واجب دي، او که د تنزيهي کراهيت سره شوی وي بېرته راگرځول يې مستحب دي.

۴. د لمانځه مکروهات

لاندې شيان په لمانځه کې مکروه دي:

- ۱- د سنتو او واجباتو پرېښودل. لکه: د امام متابعت په لمانځه کې پرېښودل.
- ۲- په لمانځه کې په نورو کارونو باندې د لاسونو مصروفول لکه:
 - د گوتو قاتول راقاتول.
 - د گوتو څخه ټکونه ويستل.
 - د لمانځه پر مهال ټنده پاکول.
 - د کاڼو او گټو لرې کول، ويښتان ويستل.
 - له خپلو جامو او لاسو سره لوبې کول.
 - په اشاره باندې د سلام ځوابول.
- ۳- په لمانځه کې په نورو شيانو باندې د سترگو مصروفول لکه:
 - د آسمان لور ته کتل.
 - د سترگو پټول.
 - بڼې او کين لور ته کتل.
- ۴- خپل مخصوص اذکار او دعاگانې نه لوستل. لکه د رکوع په حالت د قرائت لوستل.
- ۵- په مسنونه طريقه د ارکاتو نه ادا کول لکه:
 - غيرمنظم دريدل.
 - ناسمه رکوع.
 - ناسمه سجده لکه د پگړۍ په ول سجده کول.
- ۶- بې ضرورتو ته پوڅی او اوسيلی کول.

فعاليت

- زده کوونکي دې نور هغه امور چې د لمانځه د روحيې خلاف دي او بعضي اشخاص هغه کوي په گوته کړي.

ارزونه

- ۱- لاندې پوښتنې ځواب کړئ:
 - آ- کراهيت او فساد څه معنا لري په لنډ ډول يې تعريف کړئ؟
 - ب- د لمانځه د مکروهاتو څخه پنځه ووياست.
 - ج- د لمانځه پنځه مفسدات بيان کړئ.
- ۲- لاندې صحيح جملوته (ص) او غلطو جملوته (×) نښه کېږدئ:
 - آ- په لمانځه کې د گوتو څخه ټکونه ويستل مکروه دي. ()
 - ب- د رکوع په حالت کې د قرائت لوستل لمونځ فاسدوي. ()
 - ج- په لمانځه کې خبرې کول مکروه دي. ()

کورنۍ دنده

د دې لوست عمده ټکې په خپلو کتابچو کې وليکئ.



په لمانځه کې بې اودسه کېدل

کله چې څوک پرته له کومې ارادې په لمانځه کې بې اودسه شي:

۱- لمونځ دې پرېږدي اودس ته دې ولاړ شي او پس له اوداسه دې خپل لمونځ د هغه ځای څخه پیل کړي چې په کوم ځای کې بې اودسه شوی دی. خو له سره راگرځول یې غوره دي.

۲- که چېرې بې اودسه شوی شخص امام وي، یو له خپلو مقتديانو څخه دې امام کړي او پاتې لمونځ به په خپل امامت مقتديانو ته پوره کوي.

۳- که چېرې یو لمونځ کونکي ته د وروستۍ ناستې څخه وروسته بې اودسي پېښه شي د لمانځه څخه دې وگرځي، اودس دې وکړي، او بیا دې سلام وپروي، دا درې واړه هغه صورتونه دي چې خبرې یې نه وي کړي، خو که خبرې یې کړي وي، بیا یې لمونځ فاسدېږي برابره ده چې قصدا، سهوا او یا خطا سره یې له خولې وتلي وي.

۴- که چېرې کوم لمونځ کوونکی وروسته له بې اودسې څخه د اودس لپاره قدمونو اخیستلو او یا له قبلې څخه مخ گرځولو ته اړ و او داکار یې وکړ لمونځ یې نه فاسدېږي اگر که له درې قدمونو څخه زیات هم تللی وي.

۲- د سهوي سجده

سهوه غفلت او بې پروايي ته وايي.

د سهوي د سجده حکم: د سهوي سجده واجب ده.

د سهوي د سجده سببونه: د سهوي سجده په لاندې شیانو واجبېږي:

۱- کله چې د واجباتو څخه یو یې د خپل ځای نه وړاندې یا وروسته، سهواً زیات او یا پرېښودل شي.

۲- کله چې لمونځ کوونکی فرض د خپل ځای څخه سهواً مخکې یا وروسته کړي.

• مسأله

د سنتو په پرېښودلو باندې د سهوې سجده نه لازمېږي، ځکه چې د سنتو په پرېښودلو باندې لمونځ نه نیمگړی کېږي.

• مسأله

د فرضو پرېښودل په سجده سهوه باندې نه جبره کېږي، ځکه چې د فرضو پرېښودل لمونځ باطلوي، خو که چېرې څوک د لمانځه په کوم رکن کې سهوه شو بېرته به یې راگرځوي او که چېرې یې د خپل ځای څخه وروسته کړ بیا به د سهوې سجده کوي.

۳- د سهوې د سجدي وخت

د سهوې سجده هغه دوه سجدي دي چې د لمانځه زیادت او نیمگړتیا پوره کوي او وخت یې د اخري قعدې د تشهد او یو سلام گرځولو څخه وروسته دی.

۴- د سهوې د سجدي طریقه

د وروستی قعدې د تشهد څخه وروسته یو سلام اړول کېږي او بیا د دې څخه وروسته دوه د سهوې سجدي کېږي، او د دې څخه وروسته تشهد (التحيات...) د دویم ځل لپاره په همدې ناسته کې، او بیا به درود (اللهم صل...)، او دعاء چې مخکې ندي ویل شوي ولولي، او بیا به ښي او کین لور ته سلام واړوي.

۵- په لمانځه او یا اوداسه کې شک کول

۱- که چېرې یو چاته دا شک پیدا شو چې لمونځ یې کړی او که یې نه دی کړی، دې سړي لمونځ نه دی کړی، ځکه نه کول یې یقیني او په کولو کې یې شک دی.

۲- که چېرې یو چاته د سلام گرځولو او یا د اخري قعدې د تشهد نه وروسته شک پیدا شو دا شک هیڅ باوري نه دی او اعتبار ورته نشته.

۳- که چېرې څوک ډېر شکي وي او هر وخت ورته شک پیدا کېږي، دا به په غالب گمان عمل کوي.

۴- که چېرې څوک په دې باور وي چې اودس مې کړی دی خو فکر کوي چې ممکن بي اودسه شوی وي، د دې سړي اودس شته، مگر که په یاد یې وي چې دی بې اودسه ؤ خو ممکن د عادت سره سم ده اودس کړی وي، نو دا بې اودسه دی.

۲- د تلاوت سجده

د تلاوت د سجدي حکم:

د تلاوت سجده کول واجب دي.

۷- د تلاوت د سجدي اسباب

د تلاوت سجده په لاندې درې سببونو باندې واجبېږي:

- ۱- تلاوت: د تلاوت سجده په تلاوت کونکي باندې واجبېږي.
- ۲- اوریدل: د تلاوت سجده د سجدي د آیت په اوریدلو په اوریدونکي باندې هم واجبېږي.

۳- اقتداء: که امام د تلاوت د سجدي آیت ولوست په مقتدي باندې هم واجبېږي، که څه هم چې اوریدلی یې نه وي.

۸- د تلاوت سجدي ادا کول

تکبیر به وایي (خو لاسونه به غوږونو ته نه پورته کوي) او سجدي ته به ښکته کېږي، داسې سجده به کوي لکه څنگه چې د لمانځه سجده کوي او بیا به له سجدي څخه د پورته کېدو لپاره تکبیر وایي، دا دواړه تکبیرونه ویل واجب دي، د تلاوت سجده کې تشهد او سلام نشته.

په سجدي کې به (سُبْحَانَ رَبِّيَ الْأَعْلَى) درې ځلې وایي، د تلاوت د سجدي آیتونه په لاندې جدول کې روښانه شوي دي، او همدارنگه په قرآن کریم کې هم دغه ځایونه په نښه شوي دي.

۹- د تلاوت د سجدي شمېر

شمېره	سورت	آیت	شمېره	سورت	آیت
۱	الاعراف	۲۰۶	۸	النمل	۲۵
۲	الرعد	۱۵	۹	الم سجده	۱۵
۳	النحل	۴۹	۱۰	ص	۲۴
۴	الاسراء	۱۰۷	۱۱	حم سجده	۳۸
۵	مريم	۵۸	۱۲	النجم	۶۲
۶	الحج	۱۸	۱۳	الانشقاق	۲۱
۷	الفرقان	۶۰	۱۴	العلق	۱۹

فعالیت



- یوزده کوونکی دې د خپلو ملگرو په وړاندې د تلاوت سجده عملاً اداء کړي او هم دې د وجوب اسباب څرگند کړي.

ارزونه



لاندې پوښتنو ته ځوابونه ووايي:

۱. د سهوې سجده حکم څه دی؟ او سببونه يې په لنډ ډول يې بيان کړئ.
۲. د تلاوت د سجده اسباب څو او کوم دي؟
۳. د تلاوت د سجده د آيتونو شمېر څو دی؟
۴. که چېرې امام په لمانځه کې بې اودسه شي څه بايد وکړي؟

لاندې خالي ځايونه په مناسبو کلمو ډک کړئ:

۱. د سنتو په پرېښودلو باندې د سهوې سجده.....لازمېږي.
۲. د فرضو پرېښودل د سهوې په سجده باندې.....کېږي.
۳. د تلاوت سجده په دې سورتونو.....کې دي.

کورنۍ دنده



پورتنې سوالونه سره د ځوابونو په خپلو کتابچو کې وليکئ.

د ناروغ لمونځ

د ناروغ لمونځ ناروغی ته په کتلو په لاندې ډولونو دی:

- ۱- کله چې ناروغ ته ودرېدل ناشوني شول بیا به لمونځ په ناسته، رکوع او سجده سره کوي.
- ۲- که چېرې کوم ناروغ ته د رکوع او سجده کول ناشوني شول، بیا به رکوع او سجده په داسې حال په اشاره کوي چې د سجده اشاره به د رکوع له اشارې څخه ټیټه وي، خو د سجده لپاره دې څه شی نه پورته کوي چې هلته ورباندې سجده وکړي.
- ۳- که چېرې څوک په ناسته هم قادر نه و، دا سړی به ستونی ستغ په داسې حال کې خملې چې پښې به یې د قبلې لور ته وي، د سر لاندې به یې د پورته کولو په خاطر بالښت ایښی وي، مخ په قبلې به ملاست، رکوع او سجده به په اشاره باندې ترسره کوي.
- ۴- کله چې کوم ناروغ په دې قادر نه وي چې د سر په اشاره باندې لمونځ وکړي، له ده څخه لمونځ وروسته کېږي، د سترگو او وریځو په اشارې سره لمونځ کول ورته روا نه دي.
- ۵- هغه بنده چې په خپل ژوند کې د سر په اشاره باندې په لمونځ کولو باندې قادر نه و او مړ شو، په ده باندې د دې لمونځونو د کفارې وصیت لازم نه دی، اگر که ډېر لږ هم وي.

۲- د مسافر لمونځ

څرنګه چې سفر ستونزې لري نو د دې لپاره ورته ځانګړي احکام راغلي دي چې په لاندې ډول دي:

- ۱- د روژې په مبارکه میاشت کې مسافر ته روژه خوړل روا دي.
- ۲- مسافر ته د سفر په خاطر په اغوستل شویو موزو باندې درې ورځې او شپې مسحه کول روا دي.
- ۳- په مسافر باندې د جمعې او اخترونو لمونځونه او قرباني نه شته.
- ۴- مسافر په سفر کې څلور رکعتي فرض لمونځونو کې قصر کوي او دوه رکعته کوي. همدا راز د لمونځ وروسته کول هم ورته روا دي په هغه صورت کې چې د غلو او شوکمارو څخه وېره ولري.

۳- قصر

د څلور رکعتیزو لمونځونو نیمایي کول او پر ځای یې دوه رکعته کول قصر بلل کېږي، بناءً د سهار او ماښام لمانځه کې قصر نه کېږي.

- ۴- د قصر حکم: قصر په سفر کې (عزیمت) دی.
- ۵- د قصر شرطونه: فقهاوو کرامو د قصر لپاره لاندې شرطونه ایښي دي:
۱. د سفر اندازه او لپاره به په عادي تگ سره درې ورځې او شپې وي.^(۱)
 ۲. سفر د مسافر د خپل کلي یا قریبې څخه د وتلو نه حسابېږي، یعنې کله چې مسافر د خپلې علاقې څخه بیرون شو مسافر بلل کېږي.
 ۳. د سفر نیت به کوي.
 ۴. باید کوم سفر چې نیت یې لري له درې ورځو څخه کم نه وي.
 ۶. د سفر په هکله مسئلي
- ۱- یو سړی له خپل اصلي ټاټوبي څخه هغه چې پکې زېږېدلی او هستوګنه کوله؛ ولاړ او بل ځای کې یې هستوګنه غوره کړه، د ځینو اړتیاوو له امله د څه وخت لپاره خپل ټاټوبي ته راغی، دا سړی به په خپل اصلي ټاټوبي کې قصر کوي، په دې شرط چې د دواړو تر منځ فاصله درې ورځې او یا له دې څخه زیاته وي.
- ۲- که له یو چا څخه په سفر کې لمونځونه قضاء شول او بیا کور ته راستون شو د سفر د لمانځه قضایې به دوه رکعته راوړي، او که چېرې په کور کې ترې قضاء شوي وي، او قضاء یې په سفر کې راوړي هم هغه څلور رکعته به پوره کوي.

ارزونه

- ۱- لاندې پوښتنو ته ځوابونه وویاست:
- آ- د سفر ځانګړي احکام څو دي په لنډ ډول یې بیان کړئ؟
- ب- قصر څه ته وايي، او حکم یې څه دی؟
- ج- قصر څو شرطونه لري په لنډ ډول یې بیان کړئ؟
- ۲- لاندې صحیحو جملوته (ص) او غلطو ته د (غ) نښه کېږدئ:
- آ- د سفر اندازه په عادي تگ سره درې ورځې ده. ()
- ب- که له یو چا څخه په سفر کې لمونځونه قضا شول په کور کې به یې پوره اداء کوي. ()
- ج- په مسافر باندې د جمعې، اخترنو لمونځونه او قربانې نشته. ()
- د- کله چې ناروغ ته درېدل ناشوني شول بیا به لمونځ په ناسته کوي. ()

کورنۍ دنده

پورتنيو سوالونو ته په خپلو کتابچو کې ځوابونه وليکئ.

(۱) بعضی معاصرو علماو د شرعی سفر اندازه تقریباً ۸۹ کیلومتره تعیین کړې ده



د سیرت النبی ارزښت

الله تعالی فرمایي: «لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ» د الاحزاب سورت، ۲۱ آیت. **ژباړه:** (په حقیقت کې ستاسو لپاره د الله په رسول کې یوه خورا غوره نمونه ده) الله تعالی پدې مبارک آیت کې مونږ ته د پیغمبر ﷺ په پیروی او اطاعت امر کړی دی، لدې امله لازمه ده چې د نبی کریم ﷺ سیرت زده کړو ترڅو وکولای شو هغه پسې اقتداء او د هغه لاره تعقیب کړو، د سنتو او طریقو پلټنه یې وکړو او په لارښوونو یې عمل وکړو. نو د اسلام په پوهیدو او پیژندو کې د سیرت څه اهمیت دی؟ د سیرت مفهوم او ځانګړتیاوې کومې دي؟ او د سیرت د تدریس موخې څه دي؟

د سیرت تعریف

په لغت کې: د سنت، طریقې او تګلارې په معنی راغلی دی. په اصطلاح کې: سیرت د یوه شخص د ژوند حالاتو، تاریخ او هغه پورې اړوندو موضوعاتو ته ویل کیږي. کله چې سیرت مطلق ذکر شي نو د حضرت محمد ﷺ سیرت ور څخه مراد وي.



فعالیت



- د سیرت علم د کوم علم سره زیات ورته والی لري؟ د حدیثو د علم سره، د تاریخ د علم سره، او که د کوم بل علم سره؟ هغه عمده موضوعات چې په سیرت کې خپرل کیږي عبارت دي له: د پیغمبر ﷺ د میلاد له مهال څخه د نبوت مقدماتي نښې او نښانې، د حضرت محمد ﷺ وړوکتوب، رشد، ځوانی، په مختلفو حالاتو کې د الله جل جلاله ساتنه د

خپل پیغمبرنه، پیغمبر ﷺ باندې د وحې د نازلیدلو وخت، پټ او ښکاره دعوت، د قریشو له خوا د مسلمانانو ډول ډول رپړونې، د مسلمانانو هجرت حبشې ته، د مکې مکرمې څخه بهر د اسلام د مقدس دین خپریدل، د یثرب (مدینې منورې) د خلکو سره تړون، یثرب (مدینې منورې) ته هجرت، په مدینه منوره کې د اسلامي ټولني جوړول، قبائلو او گاونډیانو سره تړونونه، د مسلمانانو پر ضد د مشرکانو او یهودو توطئې او دسیسې، د هغوی په وړاندې د مسلمانانو دفاع او د پیغمبر اکرم ﷺ غزاگانې، گاونډیو حاکمانوته د دعوت د پیغامونو لیرل، د جزیره العرب مختلفو سیمو ته د اسلام رسیدل، د پیغمبر ﷺ سفرونه، د هغه ﷺ ځلانده صفات او له نیمگړې دنیا څخه د هغه رحلت.

د سیرت النبي ځانگړتیاوې

نبوي سیرت ډېرې ځانگړتیاوې لري چې ځینې یې دا دي:

- ۱ - د نبی کریم ﷺ سیرت د نورو انبیاءو د سیرت په پرتله تر ټولو صحیح ترین سیرت دی، ځکه چې دغه سیرت د متصلو روایاتو، پېژندل شوو او موثقو شخصیاتو له لارې نقل شوی دی، تر دې چې د ثبت او تدوین مرحلې ته رسیدلی دی.
- د سیرت تدوین په (۱۰۱ هجري) کال کې د عمر بن عبد العزیز د خلافت په دور کې پیل شو، نو ځکه د سیرت علماء په ډیرې آسانی سره کولای شي د پیغمبر اکرم (ص) صحیح سیرت له ناسمو اقوالو او ضعیفو کیسو څخه جلا کړي.
- ۲ - د سیرت لارښوونې هر اړخیزې او د ژوند ټولو حالاتو ته شاملې دي، چې د هر چا لپاره په هر وخت او شیبه کې د ژوند غوره نمونه دي.
- ۳ - د پیغمبر ﷺ سیرت روښانه سیرت دی چې د هغه د ژوند د حالاتو پراوونه په څرگند ډول بیانوي: چې د پیغمبر ﷺ د پلار عبد الله او مور بي بي آمنه بنت وهب د واده له وخت څخه پیل، او د پیغمبر ﷺ پیدایښت، بعثت، د دعوت پراوونه، غزاگانې او د پیغمبر ﷺ وفات په څرگند ډول بیانوي.



فعالیت



- زده کوونکي دې پورتنی مطالب په انفرادي او یا گروپي شکل د سوال او ځواب

په طریقي سره تکرار کړي.

د سیرت النبي د زده کړې ارزښت

۱ - د نبي کریم ﷺ سپیڅلی سیرت له فضایلو، نیکو اخلاقو، نصیحتونو او عبرتونو څخه ډک دی چې انسان د خیر په لور هڅوی.

۲ - د پیغمبر ﷺ د سیرت زده کړه دا روښانه کوي چې د اسلام سپیڅلی دین د صبر، زغم، فکر، عقل، حکمت او بشریت ته د ښیګڼو او ګټو رسولو دین دی.

۳ - د پیغمبر ﷺ سیرت مصلحینو او داعیانو ته د ټولني د اصلاح بلنه او لارښوونه کوي.

۴ - د پیغمبر ﷺ سیرت د اسلام د سپیڅلي دین لوړ مقام او برتري د جاهلیت د زمانې د ناوړو دودونو، بې عدالتیو او ظالمانه رسمونو په پرتله موږ ته را په گوته کوي.

۵ - د نبوي سیرت لوستل او د پیغمبر ﷺ او اصحابو کرامو له زیارونو او تکلیفونو (چې د اسلام د دین لپاره یې گاللي) خبریدل، د انسان صبر، زغم او حوصله زیاتوي.

۶ - د سیرت د زده کړې له برکته کولی شو د دین په ډېرو مقاصدو پوه شو، او د قرآن کریم د زیاتو آیاتونو په تفسیر او شان نزول خبر شو.

۷ - نبوي سیرت د اسلامي امت د وحدت څرگندونه کوي او دا را په گوته کوي چې اسلام څرنګه وکولی شو د مختلفو، یوبل دښمنو او خپرو قومونو، ملتونو او قبائلو څخه یو واحد، قوي عزتمند او یو موټی ملت جوړ کړي، او ټول سره وروڼه کړي، او د دوی مشران چې د تقوی، اخلاص او الهي وېرې څخه برخمن وو، د خپلو کشرانو او اتباعو په زړونو کې تر ټولو ګران او عزتمند کړي.

۸ - د سیرت لوستل او تدریس مسلمان ته د اسلامي فرهنگ او پوهې د یوې مهمې برخې د غنماندۍ او بداینې لامل ګرځي. چې عقایدو، احکامو او اخلاقو ته هم شاملیږي.

ارزونه

- ۱ - نبوي سيرت په لغت او اصطلاح کې تعريف کړئ.
- ۲ - د نبوي سيرت درې ځانگړتياوې څرگندې کړئ.
- ۳ - د نبوي سيرت د زده کړې ارزښت د مسلمانانو د ژوندانه په مختلفو اړخونو کې څرگند کړئ.

کورنۍ دنده



د دې لوست د مطالبو خلاصه د يوې لنډې مقالې په لړ کې په خپلو الفاظو وليکئ.



نبوي سيرت او تاريخ

د تاريخ تعريف

تاريخ په لغت كې د يوې پېښې د وخت او زمان تعين ته وايي. په اصطلاح كې: د تيرو وختونو د مهمو پېښو او واقعاتو د وخت او زمانې ټاكل دي، لكه: د مهمو شخصيتونو، ډلو، د هغوى د ژوند او مرگ د حالاتو، تمدنونو، ښارونو، دودونو، رواجونو، عاداتو، كړنو، صنعتونو او انسابو څخه بحث كوي.

سيرت د تاريخ اساس او بنسټ دى:

د پيغمبر ﷺ سيرت د تاريخ اساس او بنسټ دى چې مسلمانان پرې وياړي، ځكه لومړنۍ تاريخي پېښې چې مسلمانانو ليكلي دي، هغه د سيرت پېښې وې، بيا د وروستيو حوادثو تدوين تر نن ورځې پورې د هماغه سيرت لړۍ ده.

د سيرت او تاريخ د سند د نقلو طريقه:

د روايت په سلسله د تاريخي پېښو نقلول، او صحيح روايتونه له غلطو روايتونو څخه جلا كول دا يوازې د عربو او مسلمانانو ځانگړتيا وه چې نور ورځنې بې برخې و، ځكه چې مسلمانانو د سيرت ليكنه خپله ديني وجيبه گڼله، دوى زيار باسه تر څو په رواياتو كې كوم شك او شبهه پاتې نشي، او سيرت له هر ډول درواغو څخه پاك وي، دغه تگلاره لومړۍ د حديثو او سيرت په ليكنه كې رامنځته شوه، او بيا د تاريخ په ليكنه كې ورڅخه كار واخيستل شو، او د تاريخ پورې اړوندو حقايقو د تمميز لپاره معيار وټاكل شو.



فعاليت



- د سيرت او د تاريخ د علم تفاوتونه واضح كړئ.

د نبوي سیرت مصادر:

مونږ کولای شو د نبوي سیرت مصادر په لاندې ډول خلاصه کړو:

۱ - قرآن کریم: د نبوي سیرت یوه پراخه برخه په قرآن کریم کې په اجمالي توګه ذکر شوی ده.

۲ - نبوي سنت: د نبوي سیرت زیاته برخه د احادیثو په کتابونو کې ذکر شوې ده، د احادیثو کتابونه عبارت دي له: کتب الصحاح، سنن، مسانید، مستدرکات، معاجم او د سننو د کتابونو له قاموسونو څخه.

۳ - د محمدي صفاتو (شمایلو) کتابونه:

د محمدي شمایلو کتابونه هغه کتابونه دي چې مؤلفینو یې د نبی کریم ﷺ اخلاقو، عاداتو، فضایلو او سلوکو ته ځانګړې توجه کړې وي.

۴ - د نبوي دلایلو کتابونه (محمدي معجزې):

په دغو کتابونو کې د پیغمبر ﷺ معجزې، او د نبوت دلایل ذکر شوي دي.

۵ - د محمدي خصائصو کتابونه:

دغه کتابونه د پیغمبر ﷺ او د هغه د امت د خصائصو او ځانګړتیاوو په هکله بحث کوي.

۶ - د غزاګانو کتابونه:

دغه کتابونه د اسلام په اول کې د مسلمانانو د دښمنانو د سازشونو، دسیسو، د مسلمانانو د دفاع، او د پیغمبر ﷺ د غزواتو څخه بحث کوي.

۷ - د سیرت ځانګړي کتابونه:

دغه کتابونه د سیرت د علم پورې د اړوندو موضوعاتو څخه بحث کوي.

د سیرت د لیکنې پیل او د سیرت مشهور کتابونه:

۱- د صحابه و دوره: د سیرت تدوین په ابتدايي بڼه د (۵۰-۶۰) هجري کلونو څخه پیل شو، چې حضرت عبد الله بن عباس رضی الله عنه به خپلو شاګردانو ته د پیغمبر ﷺ د نسب، او د هغه د غزاګانو په هکله معلومات ورکول او هغوی به لیکل، همداراز عبد الله بن عمرو بن العاص او براء بن عازب رضی الله عنه به هم خپلو شاګردانو ته د سیرت

د علم تدریس کاوہ.

۲- د تابعینو دوره: د سیرت تالیف د تابعینو په زمانه کې پیل شو، عروه بن زبیر بن عوام د رسول الله ﷺ د غزاگانو کتاب ولیکه.

د پیغمبر ﷺ په سیرت او غزواتو کې تر ټولو مهم کتاب چې د تابعینو په زمانه کې ولیکل شو هغه د آبان بن عثمان (رح) کتاب ؤ چې لیکل یې د (۸۳) هجري څخه دمخه بشپړ شو.

د هغه څخه وروسته په دویمه درجه کې د وهب بن منبه چې په (۱۱۰) هجري کې وفات شوی، او د موسی بن عقبه چې په (۱۴۱) هجري کې وفات شوی د سیرت کتابونه دي.

دغو کسانو د صحابه کرامو په زمانه کې ژوند کاوه او د هغوی څخه یې زده کړه کړې وه. ۳- د اتباع تابعینو دوره: په دغه دوره کې چې کوم کتابونه لیکل شوي دي په لاندې ډول دي:

«السير والمغازي» د محمد بن اسحاق (المتوفی ۱۵۱هـ) لیکنه، او «السيرة النبوية» د ابن هشام (المتوفی ۲۱۳هـ) لیکنه، دې دواړو مؤلفانو د تابعینو څخه زده کړې وې.

همدارنگه (الموطأ) د امام مالک (رح) (المتوفی ۱۷۹هـ) لیکنه، دا د احادیثو کتاب دی خو زیاته برخه احادیث یې د پیغمبر ﷺ په سیرت او اوصافو پورې اړه لري. (صحيح البخاري) د محمد بن اسماعيل البخاري (رح) (المتوفی ۲۵۶هـ) لیکنه، او (صحيح مسلم) د امام مسلم (رح) (المتوفی ۲۶۱هـ) لیکنه، په دغو کتابونو کې د احادیثو ډېره برخه د پیغمبر ﷺ د نبوت څخه مخکې او وروسته، د ژوند حالات، د هغه خصائص، فضائل، غزوات، او د یارانو مناقب او فضیلتونه بیانوي.

وروسته بیا نور کتابونه هم ولیکل شول چې ځینې یې دا دي:

۱- عبد الملک بن هشام د محمد بن اسحاق کتاب (السير والمغازي) مختصر کړ، بیا د دغه (مختصر) لپاره، امام ابو القاسم عبد الرحمان اندلسي د (الروض الانف) په نوم شرحه ولیکله.

۲- محمد بن سعد چې د واقدی شاگرد و (د الطبقات الکبری) کتاب په اتو جلدونو کې ولیکه چې لومړی او دویم جلد یې یواځې د پیغمبر ﷺ د سیرت او غزواتو د بحث لپاره ځانگړی شوی دی.

په اوسني عصر کې د سیرت په مختلفو اړخونو کې ډیر کتابونه تالیف او تدقیق شوي دي چې ځینې یې لاندې ذکر شوي دي:

- سیرة النبي: د امام ابن کثیر لیکنه.
- سیرة النبي: د علامه شبلي نعماني لیکنه.
- الرحيق المختوم: د مبارکپوري لیکنه.
- فقه السیرة: د محمد الغزالي لیکنه.
- نبي الرحمة: د محمد بن مسعد یاقوت لیکنه.
- تهذیب سیرة النبي (ابن هشام) د عبد السلام هارون لیکنه. (۱)

فعالیت

- زده کوونکي دې پورتنی مطالب په انفرادي او یا ګروپي شکل د سوال او ځواب په طریقي سره تکرار کړي.

ارزونه

۱. د نبوي سیرت تاثیر د تاریخ په تدوین کې بیان کړئ.
۲. د سیرت النبي ﷺ تدوین په مستقلة توګه څه وخت پیل شو؟ او د دوو کتابونو نومونه واخلي چې په مستقیمه توګه د نبوي سیرت په هکله تالیف شوي وي.

کورنۍ دنده


د لوست مهم مطالب په مختصر ډول په خپله ژبه د یوې مقالې په لړ کې ولیکئ.

(۱) د (سیرت د لیکنې پیل او د سیرت د مشهورو کتابونو) بحث، اضافي معلومات دي، او په امتحان کې شامل نه دی.



څلور وېشتم لوست

د اسلام څخه وړاندي د جزیره العرب حالت الف - (د بتانو د عبادت پیل)



د شپږمې پيړۍ په دويمې نيمې کې د جزیره العرب حالت

- ◆ په عربي جزیره کې حاکم دین کوم ؤ؟
- ◆ د بتانو عبادت څرنگه شروع شو؟
- ◆ بتان له کومه ځایه عربي جزیرې ته راوړل شول؟

د دین تعریف

دین په لغت کې: د شریعت، قانون، مذهب، ملت، لارې، جزا او حساب په معنا راغلی دی.

په اصطلاح کې: د انسانانو د ژوند هغه نظام دی چې اعتقادي، فکري، اخلاقي او عملي اړخونه یې په بر کې نېسي.

د اسلام څخه دمخه د عربانو دین

له هغه وخته چې په مکه مکرمه کې د ابراهیم عليه السلام څوځات (نسل) میشت شول، او بیا د عربي جزیرې په نورو سیمو کې خپاره شول، نو عربان د ابراهیمي دین پیروان وو. د یو الله بنده گي یې کوله، خو د یوې اوږدې مودې له تیریدو وروسته هغوی هغه څه چې یې زده کړي و هغه یې هیر کړل، او پرته له ځینو دیني شعائرو څخه نور هیڅ شی هم په هغوی کې پاتې نه و.

د بتانو د عبادت پیل

د لومړي ځل لپاره د نوح عليه السلام په زمانه کې د بتانو عبادت پیل شو. د نوح عليه السلام له قوم څخه پنځه تنه د (ود، سواع، یغوث، یعوق او نسر) په نامه نیک، بڼه او عبادت کوونکي خلک وو، د هغوی مرگ د خلکو د وېرې غم او خپگان لامل وگرځید، یوه سړي دوی ته وویل: آیا دوی څیرې ستاسو لپاره دلرگي څخه جوړې کړم، چې د هغو په لیدو سره تاسو ته آرامي حاصله شي؟ دوی وویل: هو! که کولای شې دا کار وکړه.

نو څیرې یې د هغوی د ژوندانه د حالت په شان د خلکو لپاره جوړې کړې د هرې کورنۍ چې به کومه څیره خوښیده هماغه به یې وره او په خپلو کورونو کې یې کینوده، هغې ته به یې کتل او څه اندازه غمونه او اندیښنې به یې کمیدلې، وخت په همدې توگه تیریده، دویمه او دریمه پیرۍ یو په بل پسې تیرې شوې خو ټولو خلکو به د هغو څیرو سره د لومړنۍ پیرۍ په شان کړنه کوله تر څو څلورمه پیرۍ را ورسیده، خلکو وویل: که چیرې مونږ د دغو نیکو او صالحو اشخاصو د څیرو عبادت وکړو نو دا به الله جل جلاله ته زموږ د نږدېوالي لامل وگرځي او دوی به د الله جل جلاله په وړاندې زموږ شفاعت وکړي، بناء ددغو مجسمو، او شکلونو عبادت یې پیل کړ، او راتلونکو نسلونو هم دې کار ته دوام ورکړ.

د عربو پر حُمکه د بتانو د عبادت پیل

پیغمبر ﷺ د الله ﷻ له لوري د اسې خلکو ته ولیږل شو چې هغوی د جاهلیت په تورو تیارو کې ژوند تیراوه او دغه تیاره د هغوی د ژوندانه په هره برخه حاکمه وه. له دې څخه مخکې ټول عرب د ابراهیم ﷺ د سپیڅلي دین پیروان وو. یوکس چې عمرو بن لحي نومیده، او د بني خزاعه د قبیلې مشرو، هغه یوه ورځ شام ته سفر وکړ، گوري چې د شام خلک د بتانو عبادت کوي، دا کار یې ډیر خوښ شو، له شام څخه یې یو بت چې (هبل) نومیده له ځانه سره مکې ته راوړ، او د کعبې شریفې په منځ کې یې کیښود. د مکې خلک یې ددغه بت بندگي ته راوړل د مکې خلکو د ده بلنه ومنله، او د بتانو عبادت یې پیل کړ، لږه موده وروسته د ټول حجاز اوسیدونکو د مکې د خلکو لاره ونيوله.

د حجاز د خلکو د پخوانیو بتانو له جملې څخه (لات، منات او عزا) وو، چې په مختلفو سیمو کې یې شتون درلود. له دې وروسته بت پرستي او د الله ﷻ سره شریک نیول په ټول حجاز کې خپور شو، په هر کلي او بیا په هر کور کې د بتانو عبادت پیل شو، مسجد الحرام یې له بتانو څخه ډک کړ، په دې توگه بت پرستي د جاهلیت د دین یو مظهر وگرځید.

د بت پرستي مراسم

د بت پرستي مراسم دا رنگه وو:

خلکو به د بتانو عبادت کاوه، هغوی ته به یې پناه ورپه، په ستونزو کې به یې بتانو ته فریاد او زاری کولې، خپل ضرورتونه او اړتیاوې به یې له بتانو غوښتلې، داسې عقیده یې درلوده چې بتان د الله ﷻ په وړاندې زموږ سپارښتنه کوي، د هغو په شا او خوا به یې طوافونه کول، هغو ته به یې سجده کولې، او د بتانو لپاره او د هغو په نامه به یې قربانۍ کولې. خپل هر شی (خیر او شر) به یې په غشو معلومول، د کاهنانو، منجمانو او غیب ویونکو په خبرو یې باور درلود، فال اچونه په هغو کې مروج وه.

دا دین - چې پر شرک، بت پرستی، وهمیاتو او خرافاتو ولاړ و، د ډیرو عربانو دین و.

فعالیت



- زده کوونکي دې پورتنی مطالب په انفرادي او یا گروهی شکل د سوال او ځواب په طریقې سره تکرار کړي.

ارزونه



۱. دین په لغت او اصطلاح کې څه ته وايي؟ تعریف یې کړئ.
۲. د کعبې شریفې په چاپیریال کې خلکو څه وخت د بتانو عبادت پیل کړ؟
۳. مشرکان په بت پرستی کې د یو شمیر مراسمو پابند وو ځینې له هغو څخه شرحه کړئ.

کورنۍ دنده



د لوست مطالب په مختصر ډول د یوې مقالې په ترڅ کې په خپله ژبه ولیکئ.



پنځه وېشتم لوست

د اسلام څخه د مخه د عربو حالت ب - (دیني، اخلاقي، ټولنیز او سیاسي حالت)

د اسلام د ځلانده لمر د څرک وهلو نه وړاندې عربو څرنگه اخلاق درلودل؟ او د هغوی ټولنیز او سیاسي حالت څرنگه وو؟

دیني حالت

کله چې د اسلام سپیڅلی دین څرگند شو، عربانو چې د ابراهیم عليه السلام د دین د پیروی دعوا یې درلوده د هغه د شریعت د اوامرو او نواهیو څخه ډیر لرې پاتې وو، د گن شمیر بتانو عبادت یې کاوه او د ابراهیمي دین ټول اخلاقي مکارم یې پرېښي و. له همدې امله د وخت په تیریدو سره په دوی کې ناوړو تقلیدونو او دودونو وده وکړه، چې په پایله کې بت پرستي منځ ته راغله، دغو کارونو د دوی په دیني، ټولنیز او سیاسي ژوند باندې د پام وړ اغیزې وکړې.

اخلاقي او ټولنیز حالت

پرتله له شکه د عربو د جاهلیت په دور کې داسې ناوړو، ټیټو او ناکارو اخلاقو شتون درلود چې سلیم عقل نشو منلی او بیداره وجدان نشو قبلولی، خو ددې تر څنګ د دوی په منځ کې ځینې ستایل شوي اخلاق او غوره عادتونه هم و چې د عربو مشرانو او شاعرانو به پرې ویاړ کاوه لکه: سخاوت، ځوانمردي، په وعدو وفا، میرانه، عزت النفس او داسې نور.

عربي ټولنه په بيلا بيلو طبقو ويشل شوې وه چې د هرې طبقې ژوند به د بلې طبقې له ژوند سره توپير درلود.

نارينه به د کورنۍ مشر، او د پوره واک خاوند و، د سړي او بنځې اړيکه د واده د مراسمو په ترڅ کې د بنځې د اولياؤ د نظر لاندې سرته رسیده، خو په ځينو طبقاتو کې به د سړو او بنځو ترمنځ ډول، ډول ناروا اړيکو شتون درلود چې مونږ هغې ته د بدکاری، فساد او بې پټۍ پرته بل تعبير نه شو ورکولی. د جاهليت په زمانه کې به د ډېرو بنځو لړل د يوه کس لپاره په ميراني، وياړ او نيکۍ دلالت کاوه، د پلرونو بنځې (ميرې) به يې له طلاقيدو يا د پلار له مړينې څخه وروسته زامنو په نکاح کولې.

پلرونو به د خپلو اولادونو سره جلا، جلا چلند درلود، ځينو به ويل: زامن زموږ د ځيگر ټوټې دي چې د ځمکې په سر گرځي، او ځينو به خپلې لورگانې د ننگ، عار، فقر او لوږې له امله ژوندۍ خښولې، د زوی په زيږيدلو به خوشحاله کيدل، او د لوږو په زيږيدنه به خورا زيات خپه کيدل او د ډېر غم او قهر له کبله به يې د مخونو رنگونه توريدل، د خلکو څخه به پتيدل، گواکې چې په کور کې ورته کوم لوی غم پيښ شوی دی. خرافات ددوی ترمنځ دومره اوج ته رسيدلي وو چې کله ناکله به يې خپل مقصد ته د رسيدو په موخه زامن نذر او قرباني کول او خلکو به د څارويو په څير ژوند کاوه.

بنځې به يې د خرڅلاو لپاره بازار ته وړاندې کولې او کله به هم ورسره د کانو، لرگيو او نورو جماداتو په څير معامله کيده.

سياسي حالت

د اسلام د ظهور په وخت کې د عربي جزيرې حاکمان په دوه ډوله وو:

۱ - تاجداره پاچاهان: چې دا ډول حاکمان په حقيقت کې د خپلواکۍ او بشپړې آزادۍ څخه برخمن وو.

۲ - د قبایلو او پرگنو مشران: ددغو مشرانو حاکمیت او امتیاز د تاجدارو پاچاهانو په څېر و، ډیرو یې بشپړه آزادي درلوده خو ځینو نورو یې د تاجدارو پاچاهانو پیروي کوله.

هغو خلکو به د قبیلو مشري په غاړه اخیسته چې دنورو په پرتله به یې ډیره پانگه او طاقت درلود.

قبیله د یوه واړه حکومت په څیر وه چې د قومي یووالي، متقابلې گټې او د خپلې خاورې د ساتنې او د دښمن د ځپلو پر بنسټ تشکیلیده.

د حجاز حکومت د ټولو عربانولپاره د احترام وړ و، هغه یې د دیني مرکز لارښود، ساتونکی او خادم گڼلو، د اوسني پارلمان په څیر د ادارو او تشکیلاتو خاوند و، خو دا حکومت ډیر کمزوری او ناتوانه وه.

اقتصادي حالت:

اقتصادي حالت د ټولنیز او امنیتي حالت تابع وي، دا قضیه هغه وخت په سمه توگه روښانه کیږي چې دهغوی د ژوندانه بڼې او حالت ته نظر وکړو، تجارت چې د ژوندانه د اړتیاوو د پوره کولو تر ټولو لویه وسیله ده یوازې د سولې او امن په سیوري کې وده کولی شي؛ چې سوله او امن په جزیره العرب کې یوازې په د حرامو میاشتو (اشهر الحرم) کې شتون درلود، او د عربو مشهور بازارونه به په همدې میاشتو کې گرمیدل. د څارویو ساتنې په جزیره العرب کې رواج درلود، په ځینو سیمو کې به کرهڼه او زراعت هم ترسترگو کیده، د عربو ډېرې ښځې به په وړیو وریشلو اخته وې خو دا ټول شيان به په جگړه کې له منځه تلل، بي وزلي، لوږه او برښنا توب د ټولنې په ټولو برخو څرگند وو.

دښمني، د قوم او قبیلې پلوي کول د دوی په منځ کې عامه وه، خلک په ډلو او گروپونو ویشل شوي وه او هرې ډلې به یوازې د خپلې قبیلې او خپل ټولي لپاره کار کاوه.

د شخړې او جگړې پر مهال به هیچا هم دا لټه نه کوله چې حق د کومې ډلې سره دی، بلکه د هغوی کوبښن به دا وو چې څرنگه بل لوری زیانمن، ناتوانه او کمزوری کړي.



- زده کوونکي دې پورتنی مطالب په انفرادي او یا گروهی شکل د سوال او ځواب په طریقه تکرار کړي



- ۱- د جاهلیت په زمانه کې د عربو دیني او اخلاقي حالت بیان کړئ.
- ۲- د جاهلیت په زمانه کې د عربو سیاسي او اقتصادي حالت بیان کړئ.



د لوست مهم مطالب په مختصر ډول په خپله ژبه د یوې مقالې په لړ کې ولیکئ.



شپږ وېشتم لوست

د پيغمبر اکرم صلی الله عليه وسلم نسب

د نبی کریم ﷺ د نسب سلسله چیرته رسیري؟ او نبوي کورنی کومه ده؟

د پيغمبر اکرم ﷺ نسب

نوم يې محمد بن عبد الله بن عبدالمطلب بن هاشم قرشي دی، چې د نسب سلسله يې عدنان او د هغه څخه پورته اسماعيل بن ابراهيم عليهما السلام ته رسیري. نبوي کورنی:

نبوي کورنی په هاشمي کورنی مشهوره ده چې نسبت يې د نبی اکرم ﷺ نیکه هاشم بن عبد مناف ته کيږي، لدې امله باید د هاشم او له هغه څخه وروسته امورو او حالاتو ته يوه کتنه وکړو.

هاشم:

هاشم چې نوم يې عمرو و، هغه د بني عبد مناف د څوڅات نه يوازنی کس و چې د الله د کور زایرینو ته يې اوبه ورکولې او د هغوی خدمت يې په غاړه درلود، بډای شخص و او د خلکو په منځ کې د زیات شرافت او عزت څخه برخمن و.

عبدالمطلب:

عبدالمطلب به د هاشم په خیر دا الله ﷻ د کور میلنو ته اوبه ورکولې، او د هغوی خدمت به يې کاوه، او د خپل قوم په منځ کې داسې شرف، عزت او مرتبې ته ورسیده چې هيڅ یو له نیکونو څخه يې دې مقام ته نه و رسیدلی.

د عبدالمطلب په زمانه کې د کعبې شریفې په هکله دوه مهمې پېښې واقع شوې:

- د زمزم د څاه کیندل.

- د فیل واقعه.

۱- د زمزم د شاه د کیندلو لنډه کیسه:



د زمزم دکوهي داخلي نقطه



عبدال مطلب ته په خوب کې د زمزم د شاه ځای ور په گوته شو، بیا یې د شاه په کیندلو پیل وکړ، په شاه کې یې قیمتي شیان لکه تورې، زغرې او دوه د سرو زرو هوسی و موندلې چې (جرهمیانو) د خپلو وتلو په وخت هلته خښې کړې وې. د تورو څخه یې کعبې ته دروازه جوړه کړه او دواړه د سرو زرو هوسی یې په دروازه کې کښودلې او حاجیانو ته یې د زم زم د اوبو ورکول پیل کړ.

کله چې د زمزم شاه ښکاره شوه نو قريشو د عبدال مطلب سره جنجال او منازعه پیل کړه، هغه ته یې وویل: مونږ ته هم په هغې کې برخه راکړه. عبدال مطلب وویل: زه داسې کار نه کوم.

د قريشو سره د همدې منازعې په پایله کې عبدال مطلب پر خپل ځان نذر کښود، چې که چیرې الله ﷻ ده ته لس زامن ورکړل، او په هغه څه کې بریا ته ورسیري چې د قريشو سره په کې ښکیل دی نو د خپلو زامنو څخه به یو تن په کعبه کې قرباني کړي.




فعالیت



- زده کوونکي دې پورتنی مطالب په انفرادي او یا گروپي شکل د سوال او ځواب په طریقه تکرار کړي

د فيل د پېښې لنډيز:



کله چې (حبشي ابرهه) چې په يمن کې د حبشي د پاچا والي و، په کعبه شريفه کې د عربو د زيارت کول او راپوليدل وليدل نو لوی معبد يې د (صنعا) په ښار کې جوړ کړ، او غوښتل يې چې خلک د مکې په ځای هلته ولاړ شي، او د شپيته زرين لښکر سره د مکې په لورې روان شو، تر څو کعبه ورانه کړي، او د ځان لپاره يې لوی فيل غوره کړ، او خپل حرکت ته يې دوام ورکړ، کله چې لوی فيل د محسر وادي ته (چې د منی او مزدلفې تر منځ پرته ده) ورسيد، فيل يې خپله سينه پر ځمکه کيښوده او جگ نشو د کعبې په لورې له ورتگ څخه يې ډډه وکړه.

عبدالمطلب د ابرهه په وړاندې

عبدالمطلب د څو زامنو سره د ابرهه د پوځيانو د مرکز په لوري حرکت وکړ، کله چې د ابرهه دروازې ته ورسيدل، ابرهه ته وويل شو، عبدالمطلب ستا د دروازې مخې ته راغلی دی.

هغه وويل: عبدالمطلب څوک دی؟

هغه ته وويل شو: هغه د قريشو مشر او د مکې د کاروان څښتن دی، هغه خلکو ته په هواره ځمکه او هوايي مرغانو ته د غرونو په لور څوکو کې خواره ورکوي. ابرهه ورته د داخليدو اجازه ورکړه.

بيا يې خپل ژباړونکي ته وويل: له هغه څخه پوښتنه وکړه چې څه اړتيا لري؟ ژباړونکي د حاجت پوښتنه وکړه.

هغه وويل: حاجت مې دا دی چې دوه سوه اوبنان مو زما نيولي دي، هغه ماته بيرته راکړه. ابرهه خپل ژباړونکي ته وويل: کله مې چې ته وليدې په حيرت کې شوم خو کله مې چې ستا خبرې واوريدې نو ډير بې اعتنا او بې پروا شوم. زه راغلی يم خو کعبه ونروم، هغه کعبه چې ستا دين او ستا د پلرونو دين دی، ته د دوو سوه اوبنانو په هکله زما سره خبرې کوي؟ او د کعبې په هکله هيڅ نه وايي؟

عبدال مطلب وويل: (أنا ربُّ الإبلِ، وللبيتِ ربُّ يَحْمِيهِ) زه د اوبنانو څښتن يم، کعبه خپل څښتن لري، هغه به يې ساتي. ابرهه د عبدال مطلب د خبرو په ځواب کې وويل: هيڅوک نشي کولای چې زما د پرمختگ خندا شي.

عبدال مطلب ورته وويل: نور دا ستا کار دی.

نو هغه دوه سوه اوبنان يې چې نيولې وو عبدال مطلب ته واپس کړل. عبدال مطلب راستون شو او قريش يې د کيسې څخه خبر کړل، بيا يې د کعبې د دروازې په کړۍ او پردو پورې خپل ځان په ډير عجز، ويرې او زاری و څړاوه، عبدال مطلب او قريشو الله تعالی ته پناه يوره او د هغه څخه د مرستې او ساتنې غوښتونکي شول. بيا د مکې څخه ووتل خو په درو، غارونو او د غرونو په څوکو کې پناه واخلي او په دې انتظار وو چې قادر او توانا خدای څه وخت د ظالمو سرکښانو څخه ټولوي.

کله به چې د ابرهه لښکر د سهيل، شمال يا ختيځ په لورې روانيده نو فيل به په چابکۍ سره مخکې کيده او کله به يې چې د کعبې په لوري مخ کاوه فيل به په گونډو کيده او خپله سينه به يې په ځمکې کښوده، په همدې حالت کې وو چې الله تعالی

پر هغوی باندي د وادي محسر په سيمه کې ډلې، ډلې مرغان را وليدل او هغوی يې د سجیل په کاڼو وويشتل، په پایله کې هغوی د خوړل شوو وښو په څير وگرځيدل، الله تعالی ابرهه په داسې رنځ اخته کړ چې غړي يې بند بند جدا کېدل صنعا ته په لار کې و چې زړه يې وچاودید سينه يې څيرې شوه او هلاک شو.

دا واقعه د محرم په مياشت کې پنځه پنځوس ورځې مخکې د نبی کریم ﷺ له زېږېدنې څخه منع ته راغله.



- څو تنه زده کوونکي دې (د ښوونکي) په مرسته د پورتنی لوست ځینې برخې د ټولگیوالو په وړاندې تمثیل کړي

عبدالله د پیغمبر ﷺ پلار

د نبی کریم ﷺ د پلار نوم عبدالله و، عبدالله د عبدالمطلب تر ټولو ښه زوی او دی هماغه ذبیح دی.

کله چې د عبدالمطلب زامن لسو تنو ته ورسیدل او پوه شو چې هغوی کولای شي د قریشو مخه ونیسي نو زامنو ته یې د خپل نذر خبره وکړه، او دوې فرمانبرداري ښکاره کړه، نومونه یې په غشو ولیکل او هغه یې د هبل ساتونکي ته ورکړل خو په غشو فال ونیسي، غشی د عبدالله په نامه راووت. عبدالمطلب عبدالله او چاره د ځان سره واخیستل، او د کعبې په لور یې منډه کړه تر څو عبدالله حلال کړي، قریشو او په ځانگړې توگه ابو طالب او ماماگانو یې د عبدالله د حلالولو مخ نیوی کاوه.

بیا یې غشی د عبدالله او سلو اوبنانو تر منځ واچوه غشی د اوبنانو په نامه راووت، عبدالمطلب سل اوبنان د عبدالله په ځای حلال کړل.

د پیغمبر ﷺ مور آمنه

عبدالمطلب د خپل زوی عبدالله لپاره یوه نجلی د آمنې بنت وهب بن عبد مناف په نامه غوره کړه هغه په خپل وخت کې د مرتبې او نسب له حیثه د قریشو بهترینه نجلی وه، پلار یې د بنې زهره د قبیلې سردار و، عبدالله په مکې کې د هغې سره واده وکړ. بیا وروسته د تجارت په مقصد شام ته ولاړ، په لاره کې ناروغ شو، د ناروغتیا په حالت کې مدینې ته ورسید او هلته د ۲۵ کلنۍ په عمر وفات شو.

درسونه او عبرتونه:

- ۱ - د کعبې شریفې عظمت او لویې.
- ۲ - د بیت الله، او قریشو به مقابل کې د ابرهه کینه، او حسد.
- ۴ - پدې اړوند کلک او راسخه ایمان درلودل چې پاک الله ﷻ د خپل کور دفاع او ساتنه په خپله کوي.

فعالیت

- زده کوونکي دې پورتنی مطالب په انفرادي او یا گروبي شکل د سوال او ځواب په طریقي سره تکرار کړي.

ارزونه

۱. نبوي کورنۍ په هاشمي کورنۍ مشهوره ده، هاشم څوک دی؟
۲. د الله د کور په هکله عبدالمطلب ته دوه مهمې واقعي پېښې شوې هغه څه وې؟
خرگندې یې کړئ.
۳. د نبي کریم ﷺ پلار څه وخت وفات شو؟

کورنۍ دنده

د لوست مهم مطالب په مختصر ډول په خپله ژبه د یوې مقالې په لړ کې ولیکئ.



د نبي کریم ﷺ پيدايښت

د نبي کریم ﷺ ميلاد په ټول انساني تاريخ کې يوه لويه پېښه وه چې د تاريخ او بشري ژوند مجرا ته يې بدلون ورکړ.

نو د ميلاد پېښه يې څنگه وه؟ او د ماشومتوب دوره يې څنگه تيره شوه؟

مولد النبي ﷺ:

پيغمبر اکرم ﷺ د دوشنبې په سهار چې د ربيع الاول دولسمه وه د ابو طالب په کور کې د بني هاشم له ځوځاته دنيا ته تشریف راوړ. دا ميلاد د عام الفيل چې د (۵۷۱)م کال د اپريل د مياشتې له شلمې يا دوه وېشتمې نېټې سره برابره ده منځ ته راغی. کله چې محمد ﷺ دنيا ته راغی، مور يې هغه خپل نيکه عبد المطلب ته وليږه او همداراز هغه ته يې د خپل لمسي د زېږيدنې په هکله زيری ورکړ، عبد المطلب خوشحاله شو او لمسی يې د کعبې شريفې داخل ته يوړ، د الله تعالی شکر يې اداء کړ او هغه ته يې د محمد نوم غوره کړ په داسې حال کې چې دا سې نوم په عربو کې نا آشنا و، او هغه يې په اوومه ورځ سنت کړ. لومړنۍ ښځې چې محمد ﷺ ته د هغه د مور څخه وروسته شيدې ورکړې، ثويبه د ابولهب وينځه وه.

د بني سعد په قبيله کې

د عربو ښاريانو عادت در لود چې د خپلو ماشومانو لپاره به يې شيدې ورکونکې ښځې (مرضعې) کتلې تر څو د هغوی ماشوم د ښار د بيماريو څخه لرې خپل ژوند تېرکړي، قوي جسمونه او اعصاب ولري او د عربي فصيحو ژبه په اصلي ټاټوبي کې په سمه توگه زده کړي.

عبدالمطلب هم د بني سعد بن بكر له قبيلې څخه يوه بنځه د حليمه سعديه په نامه د خپل ماشوم د شودو وركولو لپاره غوره كړه.

د پيغمبر ﷺ رضاعي وروڼه - حمزه بن عبد المطلب، عبد الله بن حارث، ابو سفيان بن حارث، او رضاعي خويندې يې - انيسه بنت الحارث او شيما بنت الحارث دي.

د مهرباني مور په غير كې

حليمې سعديې د شيدو د مودې د پوره كيدو څخه وروسته محمد ﷺ خپلې مور ته وسپاره، تر شپږ كلنې پورې يې د خپلې مور په څنگ كې ژوند كاوه، نو آمنې بي بي هوډ وكړ چې د خپل مير په ياد يثرب كې د هغه د قبر زيارت وكړي.

آمنه د خپل يتيم زوی محمد ﷺ، خادمې ام ايمن او پالونكي عبدالمطلب سره له مكې څخه روانه شوه او د پنځو سوو كيلو مترو فاصلې د وهلو وروسته يثرب ته ورسیده يوه مياشت يې هلته تېره كړه د بېرته را ستيندو پر مهال آمنه ناروغه شوه او د لارې په اوږدو كې يې ناروغي سختیده چې بالاخره د (ابواء) په سيمه كې چې د مكې او مدينې تر منځ پرته وه وفات شوه او هم هغلته دفن شوه.

د زړه سواندي او خواخوږي نيکه سره

عبدالمطلب د محمد ﷺ سره يو ځای مكې ته راستون شو، د عبد المطلب زړه سوی، مهرباني او شفقت پر خپل يتيم لمسي باندې ورځ په ورځ زياتېده، ځكه په داسې ازمينت كې ولويده چې دده تېر پېرورونه يې بيا را تازه كړل، په محمد ﷺ يې زړه سوی او نرمي دومره زياته شوه چې په هېڅ يو زوی يې دومره نه وه زياته شوې، هغه به ويل: په الله قسم چې د ده په وجود كې لويي او دبدبه نغښتې ده، نو د هغه سره به په يوه فرش كيناسته، د هغه په سر به يې لاس را كاږه او د هغه هر كار د عبد المطلب د خوشحالي لامل گرځیده.

لنډه دا چې اته کاله يې د خپل ارزښتناک عمر تېر کړل چې نيکه يې (عبدال مطلب) په مکه کې وفات شو او د وفات څخه مخکې يې ابو طالب چې د محمد ﷺ تره و د خپل لمسي د سرپرستی او پالنې لپاره وگماره.

د خپل تره د سيوري لاندې

ابو طالب د خپل وراره محمد ﷺ حق لکه څنگه چې لازم و اداء کړ. پيغمبر ﷺ يې دخپل زوی سره يو ځای کړ هغه ته به يې ځانگړې درناوی او عزت ورکاوه او د تل لپاره يې ملاتړ و.



- زده کوونکي دې پورتنی مطالب په انفرادي او يا گروپي شکل د سوال او ځواب په طريقې سره تکرار کړي.



۱. پيغمبر ﷺ څه وخت پيدا شو؟
۲. د محمد ﷺ د مور د وفات پيښه شرحه کړئ.
۳. د رسول الله ﷺ د مور له مړينې وروسته د هغه نيکه د رسول الله ﷺ سره څرنگه کړنه کوله؟



د لوست مهم مطالب په مختصر ډول په خپله ژبه د يوې مقالې په لړ کې وليکئ.



محمد ﷺ د ځوانۍ په درشل کې

محمد ﷺ د وړوکتوب دوران تیر کړ، خو د بلوغ مرحلې ته ورسید په میرانه، امانت، صبر او استقامت کې یې ساری و، همیشه یې رښتیا ویل او له ناورو کارونو څخه یې ځان ژغوره تر دې چې د خلکو په منځ کې په (امین) مشهور شو.

علي بن ابی طالب رضی الله عنه وایي: پیغمبر ﷺ د ښه خوی، نرم مزاج او ورین تندي خاوند و، هیڅکله هم بدخویه، زړه سختی، بد ویونکی او عیب پلټونکی نه و... نو دده دوړوکتوب او د ځوانۍ پر مهال څه نښې ښکاره شوې چې ځینو یې د ده پر نبوت گواهي ورکوله. نو دغه پېښې چې را منځ ته شوې کومې دي؟

بحیرا راهب

کله چې پیغمبر ﷺ دولس کلنی ته ورسید، کاکا یې ابو طالب هغه د تجارت په نیت له ځان سره شام ته بوتلو، تردې چې بصرې ته چې په شام کې د عربو یوه سیمه گڼل کیده او د یونانیانو د سلطې لاندې وه، ورسیدل. په دې ښار کې یو راهب د جرجیس په نامه چې په (بحیرا) مشهور ؤ ژوند کاوه، کله چې قافله ورسیده بحیرا د دې قافلې خواته ورغی او په پوښتنو او پلټنو یې پیل وکړ تر څو د پیغمبر ﷺ حضور ته ورغی او هغه یې له لاسه ونيوه او وه یې ویل: دا (کس) د عالمیانو سردار او د پروردگار رالیبرل شوی پیغمبر دی، دا هغه څوک دی چې پاک الله به یې د عالمیانو د رحمت لپاره غوره کوي.

او بیا یې دوې ته ډیره درنه میل مستیا وکړه، د دوې اکرام او عزت یې وکړ، او له ابو طالب څخه یې وغوښتل چې هغه بیرته مکې ته بوځي او په راتلونکي کې یې هم د شام له راتگ څخه وساتي، هسې نه چې یونانیان او یهودیان ده ته تاوان ورسوي. ابو طالب د راهب خبره ومنله او دی یې د خپلو زامنو سره مکې ته ولیږه.

د فجار جگړه

نبي کریم ﷺ شل کلن و چې د عکاظ په بازار کې د قریشو چې بني کنانه هم ورسره ملگرې وه او د قیس غیلان د قبیلې تر منځ جگړه پېښه شوه، دا جگړه د فجار په نامه مشهوره ده. ددې جگړې لامل داو چې د بني کنانه قبیلې د قیس د قبیلې څخه درې سړي ووژل، سمدستي دا خبره د عکاظ په بازار کې خپره شوه دواړه خواوې د جنگ لپاره راوولاړې

شوې اوبو د بل خڅه يې د ديت غوښتنه كوله په دې جنگ كې د قريشو او بني كنانه سرمشري د حرب بن اميه په غاړه وه، د جنگ په لومړۍ ورځ د قيس قبيله پر بني كنانه بر لاسې وه خو د ورځې په پاى كې جگړه د قريشو په گټه تمامه شوه. د جگړې پر مهال د قريشو ځينو وگړو دواړه خواوې سولې ته را وبللې، په دې توگه چې دواړه خواوې دې خپل مړي وشميري، هر لوري چې ډير مړي درلودل د هغو ديت دې واخلي، سوله په همدې توگه تر سره شوه، كومه دښمني او كركه چې د دوى تر منځ وه له منځه ولاړه او دا جگړه د فجار په نامه لدې كبله ونومول شوه ځكه چې په دې جگړه كې د حرامو مياشتو حرمت او عزت له منځه تللى و.

د فضول تړون (حلف الفضول)

د فضول تړون د هغه عزتمن تړون څخه عبارت و چې د بيوزلو او غريبانو د حقوقو د دفاع او ساتنې لپاره را بلل كيده، كله چې قريش د فجار له جگړې څخه را ستانه شول، نو هغوى دا تړون په مكه كې د عبدالله بن جدعان په كور كې وكړ. په دې تړون كې ټولو ژمنه وكړه چې په مكه مكرمه كې كه د مكې اوسيدونكى وي يا د كوم بل ځاى، په هر چا چې تيرى او ظلم وشو، نو د مظلوم په څنگ كې به ودرېږو او له هغه څخه به ملاتړ كوو تر څو مظلوم ته د هغه حق ور كړل شي. قريشو دا تړون د (حلف فضول) په نامه ونوماوه.

دې تړون د قريشو مرتبه د نورو قبایلو په منځ كې لوړه كړه كله چې پيغمبر ﷺ په دې تړون كې برخه واخيسته نو په دغه وخت كې شل كلن و. دا تړون د (حلف الفضول) به نامه ځكه ونومول شو چې دې تړون د جرهم د قبيلې (حلف الفضول) د تړون سره ورته والى اومشابهت در لود كومه چې پخوا په مكه مكرمه كې ميشت وه. هغه تړون ددا سې كسانو په زيار شوى و، چې د هغوى د نومونو پيل د (فضل) په لفظ سره شوى و، لكه: (فضل بن حارث، فضل بن وداعه، فضل بن فضاله) له دې امله په (حلف الفضول) مشهور شو. د دې دواړو تړونونو ترمنځ يو بل ورته والى په دې كې وو چې ددواړو تړونونو اساس اوينست يوشان و لكه: د دوو جگړه مارو ډلو ترمنځ عدالت او انصاف تامينول، د مظلوم حق له ظالم څخه اخيستل، د لارويو او مساپرو حق د استوگنو څخه اخيستل. دغه لوى انساني تړون پر محمد ﷺ باندې ډيره ژوره اغيزه وكړه ځكه چې دغه تړون خلك د خير او نبيگنې لوري ته را بولي. نبي كريم ﷺ په دې تړون كې تشرېف درلود، وروسته له دې چې په پيغمبرۍ عزتمن شو ويې فرمايل: د عبد الله بن جدعان په كور كې چې په كوم تړون كې حاضر وم، هغه ماته له سرو اوښانو څخه زيات ارزښتناك و، كه په اسلام كې هم يوه داسې كار ته وبلل شم، نو ويه يې منم.

ستونزمن اوله هخو دک ژوند

پیغمبر ﷺ د ځوانۍ په پیل کې د بني سعد په قبيله کې مېرې څرولې، همدارنگه يې په مکه مکرمه کې د څو قيراطونو په بدل کې د مکې د خلکو مېرې څرولي دي. کله يې چې د ځوانۍ په درشل پښه کيښوده نو تجارت ته يې مخه کړه نبي کریم ﷺ د سائب مخزومي سره گډ تجارت کاوه چې د هغه بې ساری شريک و، کله چې مکه فتحه شوه سائب مخزومي پیغمبر اکرم ﷺ ته هر کلی وويلو، او ورته يې وويل: زما گرانه وروره او د تجارت ملگریه په خیر راغلي.

په پنځه ویش کلنۍ کې د خدیجه الکبری د مال په اړوند شام ته د تجارت لپاره ولاړ، خدیجه بنت خویلد یوه شریفه، بډایه او تاجرې بڼه وه په خپل مال کې د تجارت لپاره به يې ځینې نارینه استخدامول او هغه ته به يې یوه ټاکلې برخه ورکوله. قریشو د تجارت دنده درلوده، کله چې خدیجه د نبي کریم ﷺ له رښتینولۍ، اخلاص، امانت دارۍ، ځوانمردۍ او نورو لوړو اخلاقو څخه خبره شوه نو یو سړی يې هغه ته ولیږه او له انحضرت ﷺ څخه يې وغوښتل چې د دې پانگه د تجارت لپاره د دې د مریې میسر په ملتیا شام ته یوسي، پیغمبر ﷺ د هغې وړاندیز ومانه او د میسر سره شام ته روان شو.



فعالیت



- زده کوونکي دې پورتنی مطالب په انفرادي او یا گروپي شکل د سوال او ځواب په طریقې سره تکرار کړي.

د خدیجې رضي الله عنها سره واده

کله چې نبي کریم ﷺ له شام څخه مکې ته راستون شو، خدیجې رضی الله عنها په خپل مال کې داسې امانت او برکت ولید چې هیڅکله يې هم نه ولیدلی، همدا رنگه کله چې میسر خپل د سترگو لیدلی حال (د نبي کریم ﷺ صفتونه، روغ فکر او رښتینولۍ) خدیجې ته بیان کړ، خدیجې خپل ورک شوی گوهر بیاموند.

د قریشو مشرانو او مخورو خلکو د خدیجې رضی الله عنها سره نکاح کول غوښتل خو خدیجې دې کار ته غاړه نه ایښوده. خدیجې خپله د زړه خبره خپلې د راز ملگریې نفیسې بنت منبه سره شریکه کړه، نو نفیسه د نبي کریم ﷺ حضور ته ورغله او د خدیجې د نکاح خبره يې ورسره وکړه، هغه قبوله کړه، بیا يې د خپل کاکا سره مجلس وکړ هغوي د خدیجې کاکا ته ورغلل او خدیجه يې د نبي کریم ﷺ لپاره وغوښته. د هغه له رضا وروسته نکاح وتړل شوه، د نکاح په مراسمو کې د بني هاشم، اوبني مضر د قبیلو مشران حاضر وو د نکاح مهر

شل اوښې وټاکل شوې دا نکاح د شام له سفر څخه دوه میاشتې وروسته ترسره شوه.
پندونه او نصیحتونه

- ۱- عدالت په هر وخت، او د هر چا له خوا چې بې وړاندیز وشي د ستاینې او منلو وړ دی.
- ۲- د فضول ترون د جاهلیت د تیارو په وړاندې د یو روښان خراغ په څیر و، دا خبره په دې دلالت کوي چې په یوه ټولنه یا یو نظام کې د فساد خپریدل د ټولو فضیلتونو د منتفی کېدو په معنا نه ده.
- ۳- ظلم په هره بڼه چې وي مردود دی، که څه هم په ډیر لږ شمیر خلکو باندې واقع شي، اسلام د ظلم سره په جگړه کې دی او د مظلوم په څنگ کې پرته له رنگ، دین، وطن او جنس څخه ولاړ دی.
- ۴- د خیر او نیکو کارونو لپاره د ترون جواز، مسلمانانو ته جائز دی چې د حلف الفضول په شان ترونونه د کفارو سره لاسلیک کړي. په دې شرط چې داسلام د مقاصدو سره مطابقت ولري.
- ۵- مسلمان باید په ټولنه کې همیشه فعاله ونډه واخلي او د چاپیریال په حوادثو کې باید هیڅکله هم بې پروا پاتې نشي.
- ۶- الله تعالی خپل پیغمبر ته مناسبه میرمنه غوره کړه ترڅو د هغه مرسته وکړي غمونه یې کم کاندې او د رسالت د کړاوونو په زغملو کې یې مرستیاله وي.

فعالیت

- زده کوونکي دې پورتنی مطالب په انفرادي او یا گروپي شکل د سوال او ځواب په طریقي سره تکرار کړي.

ارزونه

- ۱- د پیغمبر ﷺ اخلاق د ځوانی پر مهال او له پیغمبرۍ څخه دمخه څرنگه وو؟
- ۲- ایا نبی کریم ﷺ د ځوانی پر مهال کوم ټاکلی کسب او کار درلود؟ څرگند یې کړئ.
- ۳- د حلف الفضول څخه څه پندونه او نصیحتونه اخستلای شو څرگند یې کړئ؟
- ۴- بحیرا راهب پیغمبر ﷺ څرنگه وپېژنده؟

کورنۍ دنده

د لوست مهم مطالب په مختصر ډول په خپله ژبه د یوې مقالې په لړکې ولیکئ.



نهه وېشتم لوست

د کعبې شريفې جوړول

د کعبې شريفې پخوانی انځور



نبي کریم ﷺ د ۳۵ کلونو په عمر کې وو چې قریش د کعبې جوړولو لپاره راغونډ شول د کعبې د چت جوړول هغوي ته زیات ارزښت درلود خو د کعبې له ړنگولو یې وېره درلوده. قریشو د کعبې د چت د جوړولو لپاره مناسب لرگي برابر کړل، د کعبې کوټه د اسماعیل عليه السلام له وخته تر دغه دمه چت نه درلود او د تیرو یو دیوال ؤ، په همدې کال کې پر مسجد الحرام باندې سیلاب راغی نږدې و چې کعبه وړانه او ویجاړه شي، او قریش دې ته اړ شول چې کعبه شریفه له سره جوړه کړي. قریشو پریکړه وکړه چې د کعبې په جوړولو کې د حلال او پاکیزه مال څخه پرته بل مال مصرف نکړي او هغه پیسې چې د ناروا لارو لکه، سود او قمار څخه په لاس راغلي وي د کعبې په جوړولو کې ورڅخه استفاده ونه کړي. ولید بن مغیره مخزومي د کعبې په وړاندو پیل وکړ، کولنگ یې را واخیست، او وېي

ویل: (ای پروردگاره! د نیکی نه پرته بله هیڅ اراده نه لرم) د رکنینو برخه یې وړانه کړه، کله چې هغه ته په لومړۍ ورځ کومه ستونزه پېښه نه شوه، نو ځکه په دویمه ورځ یې خلکو په وړاندو کې ملاتړ او پیروي وکړه، او هغو بنسټونو ته ورسیدل چې د ابراهیم عليه السلام په لاس جوړ شوي وو.

له هغه وروسته یې د کعبې په جوړولو پیل وکړ، داسې چې کعبه یې په څو برخو وویشله او د هرې برخې جوړول یې یوې قبیلې ته وسپارل. هرې قبیلې د کابو په راوړلو، او په جوړولو پیل وکړ، د کعبې شریفې د جوړولو دنده د یو رومي معمار په غاړه وه. کله چې دیوال د حجر الاسود د ایښودلو تر ځایه پورته شو نو دا چې د حجر الاسود د کابو د کیښودلو ویاړ به د چا په برخه شي د دوی تر منځ اختلاف پیدا شو، او تر څلورو یا پنځو ورځو پورې یې دوام وکړ؛ نږدې و چې دا اختلاف د حرم شریف په منځ کې په یوې خونړۍ جگړې بدل شي.



- زده کوونکي دې پورتنی مطالب په انفرادي او یا گروپي شکل د سوال او ځواب په طریقي سره تکرار کړي.

په حجر اسود کې د تحکیم واقعہ



حجر اسود پرته له غلاف څخه



حجر اسود د سپینو زرو له غلاف سره

ابو امیه بن مغیره وړاندېز وکړ: د دې جنجال د اوارولو په هکله به هغه لومړنی سړی چې سهار مهال د جومات په دروازه راننوخې حکم ټاکو، ټولو ومنله، الله غوښتل چې لومړنی سړی کوم چې د جومات په دروازه راننوخې هغه به رسول الله ﷺ وي کله چې خلکو هغه ولیده نو د خوبنۍ غبرونه یې پورته شول، او وېې ویل دا هماغه امین دی؛ دا محمد ﷺ دی؛ مونږ د ده پریکړه منو هغه ته یې د شخړې په هکله معلومات ورکړل محمد ﷺ یو خادر راوغوښت حجر الاسود یې په خادر کې کیښود، د جنجال کوونکو قامونو له مشرانو څخه یې وغوښتل چې هغوې ټول د خادر پیڅکې ونیسي او هغه پورته کړي او ځای ته یې ورسوي او بیا یې په خپله د حجر الاسود تیره راواخیسته او په خپل مبارک لاس یې په خپل ځای کې کیښوده او دا د جنجال د اوارولو یوه مناسبه طریقه وه چې ټول خلک پرې راضي شول.

د کعبې د جوړولو پر مهال د قریشو مال کم شو نو سهیلی برخه یې پرېښوده چې تر اوسه پاتې ده او د حجر یا حطیم په نامه یادېږي همدارنگه د کعبې دروازه یې هم د ځمکې څخه لوړه کړه.

د کعبې د جوړولو پر مهال پیغمبر ﷺ ته دوه ځانگړي ویاړونه ور په برخه شول: یو د مکې د قبیلو ترمنځ د احتمالي جنگ مخنیوی و، او بل په خپلو مبارکو لاسونو د حجر الاسود ایښودل په ټاکلي ځای کې و.

د بعثت څخه وړاندې د نبوي سیرت لنډه پېژندنه

پیغمبر ﷺ د ډیرو نیکو صفاتو خاوند و لکه: د خلکو سره ښیگڼه، تواضع او عاجزي، میرانه، رېښتینولي، میلمه پالنه، امانتداري، سخاوت، په وعده وفا، انصاف، شفقت پاک نفسي، کلکه او مضبوطه اراده او داسې نور.

هغه شراب نه څښل، د بتانو نذرانې یې نه خوړلې، په هغو مرا سموکې چې د بتانو د لمانځنې لپاره به تیاریدل گډون نه کاوه، د ژوند له لمړنیو شیبو څخه یې د بتانو څخه کرکه درلوده، بلکه د ځمکې په سر یې هغه تر ټولو موجوداتو بد گانه، او نه یې پر بتانو

قسم زغملاى شو.

محمد ﷺ د خلکو تر منځ په بنو خويونو، او غوره خصلتونو شهرت درلود. هغه تر ټولو ښه گاونډى، تر هر چا د اوچتو اخلاقو څښتن، د ډير لوى زغم خاوند، په خبرو کې تر ټولو ريښتونى، زيات مهربان، نرم خوبه او په وعدو ولاړ شخص و. لنډه داچې د انسانيت او د کمال ټول صفتونه پر هغه ﷺ تمام شوي وو.

د کعبې شريفې د جوړولو تاريخ

۱- د کعبې شريفې د جوړولو په اړوند ډول، ډول روايتونه راغلي دي. ځينو مؤرخينو د کعبې تاريخ حتى د ادم ﷺ له زمانې څخه ډير مخکې په گوته کړى او وايي: د ادم ﷺ د زېږېدنې څخه لا ډير مخکې ملائکو کعبه شريفه جوړه کړى وه. خوبله ډله په دې نظر ده چې: لومړنى هغه کس چې کعبه يې جوړه کړه ادم ﷺ و، او کله چې يې د کعبې ودانۍ سرته ورسوله الله ﷻ ورته وحې وکړه چې د کعبې څخه طواف وکړي، او ورته يې وويل: (ته لومړنى انسان او دا لومړنى کور او ودانۍ ده). له هغه څخه وروسته ډيرى پيرى تيرې شوې او د نوح ﷺ زمانه راورسيده نوح ﷺ د کعبې د حج مراسم اداء کړل. د څو پيړيو په تيريدو سره د ابراهيم ﷺ زمانه راغله هغه هم د کعبې بنيادونه اوچت کړل. په هر حال هغه څه چې د قران کریم په قطعي دليل ثابت دي هغه دا دي: يوازيني هغه دوه سړي چې د بيت الحرام بنيادونه يې ودرول هغه ابراهيم او د هغه زوى اسماعيل ﷺ وو.

۲- کعبه شريفه څلور ځله جوړه شوې او يو ځل په پاڅه شان ترميم او رغول شوې ده: لومړى ځل: د لومړي ځل لپاره کعبه ابراهيم ﷺ جوړه، او اسماعيل ﷺ به ورسره مرسته کوله.


دويم ځل: د پيغمبر ﷺ د بعثت څخه دمخه قريشو کعبه له سره جوړه کړه چې پيغمبر ﷺ هم په کې شريک و.

دریم ځل: دیزید بن معاویه په زمانه کې، کله چې د عبد الله بن زبیر رضی اللہ عنہ د محاصرې پر وخت یزیدیانو کعبه په منجنيقونو وویشتله، او اورپې واخیست عبد الله بن زبیر رضی اللہ عنہ هغه له سره آباډه کړه.

څلورم ځل: د عبد الملک بن مروان په زمانه کې، کله چې عبد الله بن زبیر ووژل شو عبد الملک بن مروان کعبه په هغه نقشه جوړه کړه څرنگه چې د پیغمبر صلی اللہ علیہ وسلم په زمانه کې وه.

پنځم ځل: د کعبې ترمیم او رغونه:

د سعودي پاچا خادم الحرمین الشریفین ملک فهد بن عبد العزيز آل سعود کعبه د مسجد الحرام په شمول دننه او بهر ټوله په اساسي توګه ترمیم او ورغوله.



فعالیت

د منجنيقو په هکله دې بنوونکی له زده کوونکو څخه پوښتنه وکړي.

ارزونه

- ۱- د هغې شخړې لامل چې د حجرالاسود د کېښودلو پر مهال د قبایلو تر منځ پېښه شوه څه ؤ؟
- ۲- د نبي کریم ﷺ د تحکیم قضیه څنگه منځ ته راغله، په لنډه توګه یې شرحه کړئ؟
- ۳- هغه نیک صفتونه چې د بعثت څخه وړاندې په نبي کریم ﷺ کې راغونډ شوي وو ځینې له هغو څخه بیان کړئ.
- ۴- د بعثت څخه د مخه د پیغمبر ﷺ غبرګون د بتانو په وړاندې څرنگه و؟

کورنۍ دنده

د لوست مطالب په خپل تعبیر سره ولیکئ او هم ورته مناسب عنوان غوره کړئ.



د نبوت او رسالت په سپوري کې

وروسته له دې چې الله تعالی پیغمبر ﷺ ته د نبوت او رسالت عزت ور په برخه کړ نو ژوند یې په دوو برخو ویشل کیږي؛ چې هره یوه برخه یې خپلې ځانگړتیاوې لري. دا دوه برخې د مکې او مدني دورو څخه عبارت دي، نو دا دوه دورې څه ځانگړتیاوې لري؟ کومو مرحلو ته شاملیدای شي؟


مکي دور - نبوت او دعوت

دواړو دورو گڼې مرحلې تیرې کړي دي، او هره مرحله یې خپلې ځانگړتیاوې لري. که چیرې هغو حالاتو ته ښه څیر شو چې دغه پړاوونه پرې تیر شوي دي دا خبره په ډاگه څرگندیږي، چې مونږ کولای شو مکي دوران چې تقریباً (دیارلس کاله) وو په دريو برخو وویشو.

- ۱- د پټې بلنې مرحله، چې درې کلونه وه.
- ۲- مکې والو ته ډاگیزه او ښکاره بلنه، چې د بعثت له څلورم کال څخه پیل او د بعثت د لسم کال تر آخره پورې یې دوام وکړ.
- ۳- د مکې څخه بهر د دعوت د خپریدو مرحله، چې د لسم کال له وروستيو څخه پیل او د مدینې منورې د هجرت د وخت سره سره مدني دور ته هم شاملیږي او د نبی کریم ﷺ د ژوند تر آخره پورې یې دوام وکړ.



زده کوونکي دې پورتنی مطالب په انفرادي او یا گروپي شکل د سوال او ځواب په طریقې سره تکرار کړي.



د حراء غار قبلي ته مخامخ

د حراء غار (جبل النور)

کله چې د نبي کریم ﷺ عمر څلویښتو کلونو ته نږدې شو نو گوښه والی او خلوت یې اختیار کړ؛ اوبه او خواړه به یې د ځان سره واخیستل او د حراء د غار په لور چې په (جبل النور) کې موقعیت لري روان شو. که چیرې تاسې د مکې مکرېمې څخه د سهیل په لور د یوه ساعت په واټن لار ووهئ نو هلته به تاسې یو غر ووبنی چې د نوراني منارې په څیر څلیري دا غر همغه د جبل النور غر دی چې د حراء غار پکې شتون لري، چې نبي کریم ﷺ به د روژې (رمضان) میاشت په دغه غار کې تیروله او خپل وخت به یې په عبادت، د کایناتو په ننداره او د هغه قدرت په سوچ او فکر کې تېراوه چې د کایناتو تر شا وجود لري، هغه شرکي عقاید چې د ده قوم پرې اخته وو ده ته د منلو وړنه و، او د روښنایۍ هغه لاره چې د ده ﷺ اعتماد او رضا پرې حاصلیدای شوه له ده څخه ورکه وه نو له دې امله به هر وخت پریشانه و.

دغه خلوت او عزلت د دې لپاره و ترڅو دی ﷺ د هغه لوی مسئولیت او امانت لپاره چې د ده په انتظار کې دی تیار شي.

جبرائیل له وحی سره:



کله چې د پیغمبر ﷺ عمر پوره څلویښت کاله شو نو د نبوت وړانګو یې په ځلیدو پیل وکړ، هغه دا و چې د مکې هر یوه کاهي به ورته سلامونه کول، هر خوب به یې چې لیده حقیقت به یې څرګندیده او خوبونه یې لکه د روڼ سهار ځلیدل، په همدې توګه یو کال تیر شو.

د رمضان میاشت په داسې وخت کې را ورسیده چې پیغمبر ﷺ د دریم کال په رمضان کې د حراء په غار کې ګوښه ناست وو، الله تعالی و غوښتل تر څو د ځمکې خلک د خپل رحمت څخه برخمن کړي نو محمد ﷺ یې په نبوت عزتمن کړ او جبرائیل (ع) یې د قران کریم د څو آیتونو سره د ده حضور ته ورو لېږه.

وحی څه وخت نازل شو؟

د دوشنبې په ورځ د رمضان المبارک یوویستمه چې د (۶۱۰) میلادي کال د اگست د لسمې نېټې سره سمون خوري کله چې پیغمبر ﷺ د خلویست کلنی په عمر کې و، وحی پر انحضرت ﷺ باندي نازل شو.

عائشه صدیقه رضي الله عنها پدې هکله داسې روایت کوي: د رسول الله ﷺ د وحی پیل له نیکو او بنو خوبونو څخه شوی و، د حرا په غار کې به یې له خلکو گوښه ژوند کاوه، پرته له دې چې کورته ولاړ شي، خو مسلسلې شپې به په عبادت مشغول ؤ او د هغو شپو لپاره به یې توبنه ورسره وړله، بیا به خدیجې ته راستون شو او همغومره نوره توبنه به یې د ځان سره واخیستله.

د حرا په غار کې و چې وحی پرې نازل شوه ملائکه ورته راغله او ورته یې وویل: ولوله، ده وویل: زه لوستل نشم کولی، رسول الله ﷺ وویل: بیا ملائکې زه ټینگ ونيولم، او زور یې کړم، بیا یې پرېښودم، بیا یې وویل: ولوله! ما وویل: زه لوستونکی نه یم، بیا یې دویم ځلې ونيولم او ډیر زیات یې زور کړم او ډیر په تکلیف شوم، بیا یې پرېښودم او وې ویل: ولوله! ما وویل: زه لوستونکی نه یم، دریم ځلې یې ونيولم او را ټینگ یې کړم او بیا یې پرېښودم او راته یې وویل:

﴿أَقْرَأْ بِأَسْمِ رَبِّكَ الَّذِي خَلَقَ الْإِنْسَانَ مِنْ عَلَقٍ ﴿۱﴾ أَقْرَأْ وَرَبُّكَ الْأَكْرَمُ ﴿۲﴾ الَّذِي عَلَّمَ بِالْقَلَمِ ﴿۳﴾ عَلَّمَ الْإِنْسَانَ مَا لَمْ يَعْلَمْ ﴿۴﴾﴾ (۱)

ژباړه: ولوله (ای پیغمبره) د خپل رب په نوم چې هغه پیدا کړل، پیدا یې کړ انسان د کلکې شوې وینې له ټوټې څخه، ولوله او ستا رب ډیر مهربان دی، چې هغه د قلم په مرسته علم وښوده، انسان ته یې د هغه څه علم ورکړ چې هغه پرې نه پوهېده.

پیغمبر ﷺ د حرا له غاره راستون شوز په یې درزیده او خدیجې رضي الله عنها ته یې وویل: ما ونغاړه، ما ونغاړه! هغه یې په خادر کې ونغاړه ترڅو یې وپره ورکه شوه او خدیجې رضي الله عنها

ته يې وويل: په ما څه شوي دي؟ او خديجه يې له هغې پيښې څخه چې په ده تيره شوې وه خبره كړه او وېې ويل: د خپل ځان په هكله وويريدم، خديجه وويل: هيڅكله داسې نده، په الله قسم دى چې پاك الله به تانه رسوا كوي ځكه چې ته خپلوي پالې، د بيوزلانو مرسته كوي، پريوتي خلك تر منزله رسوي، د ميلمه عزت او پالنه كوي او د حق په لاره كې د ستونزو د لرې كولو لپاره ملا ترې.

خديجه د رسول الله ﷺ سره خپل د تره زوى ورقة بن نوفل ته ورغله، هغه په جاهليت كې د نصرانيت دين قبول كړى ؤ او يو سپين بيري بودا سړى و چې سترگو يې ليد نشو كولى.

خديجه ورتنه وويل: اى د تره زويه! د خپل وراره خبرې دې واوړه، ورقة ورتنه وويل: اى وراره! څه شوي دي؟ پيغمبر ﷺ هغه ته ټوله كيسه بيان كړه. ورقة وويل دا هماغه ملائكه ده چې الله تعالى موسى عليه السلام ته هم را ليرلې وه، اى كاشكې زه ځوان او غښتلى واى (تر څو ستا مرسته مې كړې واى) او كاشكې چې زه هغه وخت ژوندى واى كله چې تا خپل قوم له كور او وطنه اوباسي! پيغمبر ﷺ وويل: ايا هغوى به ما له مكې څخه وباسي؟ ده وويل هو! هر چا چې ستا په خير پيغام راوړى دى، دښمني ورسره شوې ده. نو كه زه چيرته هغه وخت ژوندى وم په ټول توان او طاقت سره به ستا ملاتړ وكړم.

له دې پيښې وروسته ورقة ډير ژر وفات شو او وحي هم بنده شوه.



- زده كوونكي دې پورتنې مطالب په انفرادي او يا گروپي شكل د سوال او ځواب په طريقې سره تکرار كړي.

ارزونه

۱. مکې دور په دريو پراوونو ويشل کيږي نومونه يې واخلئ.
۲. ولې نبي کریم ﷺ له پيغمبرۍ مخکې د حرا غار ته تشریف وړلو؟
۳. کله چې پيغمبر ﷺ ورته بن نوفل د وحې له نازلیدو خبر کړ د هغه عکس العمل څه و؟

کورنۍ دنده



د لوست مطالب په خپل تعبير سره وليکئ او هم ورته مناسب عنوان غوره کړئ.



د وحې د ټول ادا مه

د وحې ډولونه

د وحې ډولونه او مرتبې په لاندې ډول دي.

- ۱ - رښتيني خوبونه: چې د پيغمبر ﷺ لپاره د وحې پيل و.
- ۲ - هغه څه چې ملايکې دده په ذهن او زړه کې تلقينولو، پرته له دې چې ملايکه وويني.
- ۳ - کله به ملايکه د يوه سړي په خيره کې نبي کریم ﷺ ته راتله ترڅو هغه څه چې ورته وايي ښه پرې پوه شي، په دغسې حالت کې به صحابه و هم جبرائيل عليه السلام لیده.
- ۴ - پرښته به د زنگ د کړنگار په خیر ورته راتله او د دې ډول وحې زغمل به ورته سخت تماميدل، حتی په سخته يخنې کې به د ده په مبارکې ټنډې د خولو څاڅکي معلوميدل، او که په دغه حالت کې پر سپرلی سپور و نوسپرلی به پر ځمکه گونډې لگولې.
- ۵ - پيغمبر اکرم ﷺ به کله ملائکه په خپل اصلي شکل کې ليدله، او د الله جل جلاله له خوا راليرل شوی فرمان به يې ورته سپارلو. دا ډول وحې دوه ځله پېښه شوې ده چې د (النجم) په سورت کې يې بيان راغلی دی.
- ۶ - آسمان ته د تللو پر وخت هم الله جل جلاله پر هغه ﷺ وحې نازله کړه، لکه د معراج په شپه چې په پيغمبر ﷺ وحې نازله شوه.
- ۷ - د الله تعالی کلام به پرته د پرښتې له واسطې نبي کریم ﷺ ته وحې کيده لکه څنگه چې الله تعالی د موسی بن عمران سره خبرې کړې وې، چې دغه وحې د موسی عليه السلام لپاره د قران په نص، او د پيغمبر ﷺ لپاره داسراء او معراج په حديث کې ثابته ده.

جبرائيل دويم ځلې وحې راوړي

وحې څو ورځې ځنډ شوه، نبي کریم ﷺ د وحې د نازلیدو په انتظار کې و چې الله تعالی دويم ځلې په وحې مشرف کړ، پيغمبر ﷺ فرمايي: يوه مياشت د حرا په غار کې معتكف شوم کله چې زما اعتکاف پای ته ورسیده د حرا له غاره راکوز شوم، يو آواز مې واورید، نو ښي، کين، مخې او شاته مې وکتل څه مې و نه ليدل، کله چې مې پورته خواته وکتل همغه ملايکه مې وليده چې د حراء په غار کې ماته راغلې وه،

پر هغه کرسی چې د آسمان او ځمکې تر منځ یې قرار درلود ناسته وه، نو ډیر زیات وویږیدم او د هغې د لیدو له ویرې پر ځمکه پریوتم.

خدیجې ته راغلم او ومې ویل: ما ونغاړه، ما ونغاړه، هغې زه ونغاړم بیا دا آیتونه نازل شول:

﴿يَا أَيُّهَا الْمَدِينَةُ ﴿١﴾ قُرْآنِذْرًا ﴿٢﴾ وَرَبِّكَ فَكَبِّرْ ﴿٣﴾ وَثِيَابَكَ فَطَهِّرْ ﴿٤﴾ وَالرُّجْزَ فَاهْجُرْ ﴿٥﴾﴾^(۱)

ژباړه: ای ځان نغبتونکی ځملاستونکیه، پاخیره او خبرداري ورکړه، او د خپل رب لویي اعلان کړه، او خپلې جامې پاکې وساته، او له چټلې څخه په څنگ اوسه.

د دې څخه وروسته پیغمبر ﷺ شل کاله د آرامۍ خوب او راحت پر ځان او پر خپله کورنۍ بند کړ او د الله جل جلاله دین ته د بلنې لپاره یې خپله ملا وتړله د الهي رسالت د تبلیغ دروند پیتی یې په غاړه واخیست، د ظلم، تیري، او د جهالت سره د کلکې مبارزې دروند بار یې په اوږو کیښود نو ځکه یې د شلو کلونو څخه زیاته موده په مختلفو برخو کې هلې، ځلې او کوبښونه کول، او په دې لاره کې یې بی ساري زحمتونه وگالل. کله یې چې آسماني آواز تر غوږو شو او د دعوت په رسولو مأمور شو نو د دنیا هیڅ ډول خنډونو او ستونزو ونشوای کړای د ده د لوړې موخې د لارې خنډ واقع شي.

فعالیت

- زده کوونکي دې پورتنی مطالب په انفرادي او یا گروپي شکل د سوال او ځواب په طریقي سره تکرار کړي.

ارزونه

۱. د وحې ډولونه په لنډه توگه بیان کړئ.
۲. جبرائیل امین د دویم ځل لپاره د څرنګه وحې سره راغی؟

کورنۍ دنده

د لوست عمده مطالب په خپل تعبیر سره ولیکئ، او یو مناسب عنوان ورته وټاکئ.

(۱) المدثر: ۱ - ۵



خديجه

خديجه عليها السلام خوک ده؟ خرنګه يې د پيغمبر صلى الله عليه وسلم ملاتړ وکړ، او د پيغمبر صلى الله عليه وسلم سره د هغې نکاح د دعوت په نشر او خپرولو کې څه اغيزه درلوده؟
خديجه عليها السلام خوک ده؟

خديجه بنت خويلد بن اسد ده، چې د پيغمبر اکرم صلى الله عليه وسلم سره په دريم نيکه کې شريکېږي. هغه عليها السلام د (طاهري) په نامه هم يادېدلې، د عام الفيل څخه پنځلس کاله د مخه زېږېدلې وه. په ټولو ښځو کې د حسب او نسب له مخې کامله او د ښو اخلاقو څښتنه وه پيغمبر صلى الله عليه وسلم فرمايي: (د جنت په ښځو کې تر ټولو غوره خديجه بنت خويلد، فاطمه بنت محمد، مريم بنت عمران او آسيه بنت فراحم د فرعون ښځه ده).

خديجه عليها السلام لومړنۍ ښځه ده چې په نبي کریم صلى الله عليه وسلم يې ايمان راوړی دی. خديجه عليها السلام د نبي کریم صلى الله عليه وسلم لومړنۍ ښځه وه چې کونډه وه او د رسول الله صلى الله عليه وسلم سره د واده پر مهال يې عمر (۴۰) کاله و، پيغمبر اکرم صلى الله عليه وسلم (۲۵) کلن و چې د خديجې عليها السلام سره يې واده وکړ. دوی وروسته له واده (۲۵) کاله گډ ژوند درلود.

خديجه د رسول اکرم صلى الله عليه وسلم ملاتړې

کله به چې د پيغمبر صلى الله عليه وسلم په وړاندې ستونزې راتللې ام المؤمنين خديجه عليها السلام به د هغه تر څنګ ولاړه وه، او د هغه صلى الله عليه وسلم کړاوونه به يې کمول، هغه ته به يې ارزښتناکې مشورې ورکولې، په خپله پانگه يې هغه سره همدردي کوله، او په خبرو سره يې هغه ته تسلي ورکوله.

د پيغمبر صلى الله عليه وسلم ماشومان

د پيغمبر صلى الله عليه وسلم ټول ماشومان د خديجې عليها السلام څخه وو، يوازې ابراهيم له ماريې څخه و، هغه ماشومان چې د خديجې عليها السلام څخه وو عبارت دي له: قاسم، عبدالله او څلور لورگانې يې هره يوه زينب، رقيه، ام کلثوم او فاطمه ده. قاسم او عبدالله په وړکتوب کې وفات شوي دي.

د خديجې عليها السلام مړينه

له بنديز او محاصرې څخه ډير وخت نه و تير شوی چې خديجې د پاک الله د لوري اجل بلونکي ته لبيک وويل او له هجرت څخه درې کاله دمخه وفات شوه، نبي کریم صلى الله عليه وسلم د دې په مړينه ډير سخت غمجن شو، پيغمبر صلى الله عليه وسلم يې قبر ته ښکته شو او

په خپلو مبارکو لاسونو يې په قبر کې کېښوده، خديجه رضي الله عنها د روژې په لسمه د ۶۵ کلونو په عمر له فاني دنيا سترگې پټې کړې.

دا کال په "عام الحزن" يعنې د غم په کال ونومول شو ځکه په دې کال کې نبي کریم صلی الله عليه وسلم دوه مهم شخصيتونه له لاسه ورکړل چې خديجه او ابو طالب وو. ځکه چې دا دوه شخصيتونه د هميش لپاره د پيغمبر صلی الله عليه وسلم ملاتړي وو، او د پيغمبر صلی الله عليه وسلم سره يې بې کچې مينه درلوده او پر هغه زيات مهربانه وو. د دوي په مرگ پيغمبر صلی الله عليه وسلم يوازې پاتې شو او په کورنۍ کې يې بل مرستندوی او ملاتړی نه درلود. پيغمبر صلی الله عليه وسلم د خديجې رضي الله عنها له وفات څخه وروسته واده وکړ مگر د خديجې رضي الله عنها مينه د پيغمبر صلی الله عليه وسلم په زړه کې د ژوند تر اخرنيو شيبو پورې ځای نيولای و او تل به يې د هغې يادونه کوله.

فعاليت

- زده کوونکي دې پورتنی مطالب په انفرادي او يا گروپي شکل د سوال او ځواب په طريقې سره تکرار کړي.

امهات المؤمنین

امهات المؤمنین هغه کنیه ده چې قرآن کریم د نبي کریم صلی الله عليه وسلم ميرمنې په هغې عزتمنې کړيدې. الله جل جلاله فرمايې: { وازواجه أمهاتهم } [الاحزاب: ۶]
د دې کنيې له اطلاق څخه موخه د نبي کریم صلی الله عليه وسلم له رحلت وروسته د دغو بيبيانو سره د نکاح د حرمت اعلان و. دا کنیه د هغې وياړمنې امتيازي نښې په څير وه چې دوي ته د احترام، درناوي او د دعوت په لار کې د نه ستري کېدونکو هلو ځلو لپاره ورکړل شوه.

ارزونه

۱. خديجه رضي الله عنها څوک وه؟
۲. هغه لاملونه چې د پيغمبر صلی الله عليه وسلم سره د خديجې رضي الله عنها د واده د ترغيب باعث شوي څه و؟ بيان يې کړئ.
۳. خديجې رضي الله عنها به نبي کریم صلی الله عليه وسلم سره همدردي کوله هغه ته به يې تسلي ورکوله، دا موضوع شرحه کړئ.
۴. له امهات المؤمنین څخه مراد څه دی؟ او دا ځانگړتيا چې الله تعالی هغوی ته ورپه برخه کړه څه مطلب افاده کوي؟

کورنۍ دنده

د لوست عمده مطالب په خپل تعبير سره وليکئ، او يو مناسب عنوان ورته وټاکئ.



پټه بلنه (سري دعوت)

پيغمبر ﷺ د رسالت په رسولو او د توحيد او د يو الله ﷻ د عبادت په لور د خلکو په رابللو مامور شو، نو رسول الله ﷺ د خپل رسالت تبليغ څرنگه او له کومه ځايه پيل کړ؟ او د خلکو غبرگون د دې نوې بلنې په وړاندې څرنگه و.

د پټې بلنې پيل: د مدثر سورت د څو آيتونو له نازلیدو وروسته نبي کریم ﷺ خپل دعوت او بلنه د يو الله په لوري پيل کړه.

ولې د دعوت پيل په پټه وشو؟

رسول الله ﷺ په داسې قوم کې ژوند کاوه چې پرته له بت پرستۍ يې بل کوم دين نه درلود، د دوي دليل د بتانو په عبادت کې دا ؤ چې د دوي پلرونو د بتانو عبادت کاوه. د ستونزو او شخړو په حل کې يې پرته له تورې بله لاره نه پيژندله. د دې سره سره يې په عربي جزيره کې ديني زعامت او مشري درلوده.

په داسې شرايطو کې د حکمت غوښتنه دا وه چې بلنه بايد په پټه مخکې ولاړه شي خو د مکې خلک په يو ځلي او ناڅاپي توگه له يو پاروونکي کار سره مخامخ نشي، نو لدې امله به پيغمبر ﷺ خلک په پټه او سري توگه اسلام ته رابلل.



فعاليت



- زده کوونکي دې پورتنی مطالب په انفرادي او يا گروپي شکل د سوال او ځواب په طريقې سره تکرار کړي.

بلنه له کوم ځايه شروع شوه؟

رسول الله ﷺ به لومړی هغه چاته دعوت وړاندې کولو چې له ده سره ډير نژدې او د کورنۍ غړي او دوستان به يې و. رسول الله ﷺ هغه کسان اسلام ته رابلل چې به په نیکو صفاتو پيژندل شوي و، لکه: د حق طرفداران، د خير او اصلاح خاوندان، رښتوني، او داسې نور. داسې خلکو به ضرور د پيغمبر ﷺ بلنه منله، او د پيغمبر ﷺ په خبرو به يې باور

کاوه، دوی اسلام او د اسلام پیغمبر ته پوره اخلاص درلود، او د ژوند تر اخیري سلگی پورې به د بې سارې قربانۍ او سرخندنې سره د اسلام په خدمت کې وو. دوی د اسلام په تاریخ کې د اسلام په لومړیو مخکښانو (السابقون الاولون) وپېژندل شول. د دې ډلې په سر کې د پیغمبر ﷺ بې بی ام المؤمنین حضرت خدیجه بنت خویلد، ابو بکر صدیق، علي بن ابی طالب او زید بن حارثه وو. دا ډله د دعوت په لومړنۍ ورځ په اسلام مشرفه شوه. بیا حضرت ابو بکر صدیق د دعوت په کار کې فعاله ونډه واخیسته او د خپل قوم په منځ کې یې دعوت پیل کړ، خپل ډیر نږدې او د باور وړ کسان یې اسلام ته را وبلل لکه: عثمان بن عفان، زبیر بن عوام، عبدالرحمن بن عوف، سعد بن ابی وقاص او طلحه بن عبید الله د ابو بکر صدیق په بلنه په اسلام مشرف شول چې دوی هم د اسلام له لومړنیو مخکښانو څخه شمېرل کېږي. له هغه وروسته ابو عبیده عامر بن جراح، ابو سلمه بن عبدالاسد، ام المؤمنین ام سلمه، ارقم بن ابی ارقم، عثمان بن مظعون، عبدالله بن جحش او ډیر نور په اسلام سر لورې شول، او دا ټول د قریشو له قبیلې څخه وو. د قریشو پرته د اسلام په مخکښانو کې دا کسان وو: عبدالله بن مسعود، مسعود بن ربیع، بلال بن رباح حبشي، صهیب بن سنان رومي، عمار بن یاسر او د هغه پلار یاسر، مور یې سمیه او عامر بن فهیره. له یادو شوو ښځو څخه پرته د اسلام په مخکښو ښځو کې ام ایمن، ام الفضل لبابه بنت حارث، او اسماء بنت ابی بکر صدیق وې.

فعالیت

- زده کوونکي دې پورتنی مطالب په انفرادي او یا گروپي شکل د سوال او ځواب په طریقي سره تکرار کړي.

ارزونه

- ۱- رسول الله ﷺ پټ دعوت څرنگه پیل کړ او څومره موده یې دوام وکړ؟
- ۲- د اسلام له لومړنیو او مخکښو له جملې څخه د پنځو کسانو نومونه واخلي؟

کورنۍ دنده

د لوست عمده مطالب په خپل تعبیر سره ولیکئ، او یو مناسب عنوان ورته وټاکئ.



دارالارقم (د رهبري مرکز)

د پټې بلنې مرکز: د ارقم کور د پټې بلنې مرکز و چې مسلمانان به هلته راټوليدل. هره نوې وحې به يې د پيغمبر ﷺ څخه اوريدله، رسول الله ﷺ به هغوی ته د قرآن کریم تلاوت کاوه او د الله ﷻ صفات به يې ورته بيانول: احکام، اخلاق، او د اسلام د مقدس دين آداب يې هغوی ته بنودل، د هغوی پوښتنې به يې ځوابولې، او د خپل نظر لاندې يې د اسلامي لارښوونو سره سم تربيه کول.

په دارالارقم بن ابي ارقم کې به اصحابو د اسلام د اساسي ارزښتونو لکه: توحيد، تقوی، صبر، زغم، تېرېدنه، تحمل، ثبات، ورورگلوۍ، صدق، وفاء، امانت، ايثار، يو له بل سره مرستې او يووالي په اړه درسونه زده کول.



فعاليت

- زده کوونکي دې پورتنې مطالب په انفرادي او يا گروپي شکل د سوال او ځواب په طريقې سره تکرار کړي.

ولې د ارقم کور؟

د مشرتابه د مرکز لپاره د ارقم د کور په غوره کولو کې گڼ لاملونه وه چې ځينې يې دا دي:
۱. د ارقم د مسلمانيدو په هکله خلکو معلومات نه درلود. له دې امله د هيچا په خيال او خاطر کې دا خبره نه تيریده چې محمد ﷺ د خپلو يارانو سره د ارقم په کور کې غونډې جوړوي.

۲. ارقم بن ابي ارقم د مخزوم له قبيلې څخه ؤ، او هغه داسې قبيله وه چې د بني هاشمو په وړاندې يې د جگړې او سيالی بېرغ پورته کړی و.

۳. ارقم بن ابي ارقم يو شپاړس کلن ځوان و، چې په اسلام مشرف شو، د عربو عادت دا

و چې دوی به عموماً خپلې غونډې د مشرانو په کورونو کې کولې له همدې کبله هیڅکله دا تصور او گمان نه کیده چې محمد ﷺ به داسې غونډې د یو ځوان په کور کې وکړي.

پټې بلنې څو کاله دوام وکړ؟

دری کاله په همدې توگه تیر شول دعوت په پټه چلیده، او دعوت په افرادو پورې منحصر ؤ، د دې مودې په اوږدو کې یوه مؤمنه ډله منځ ته راغله چې یو بل ته یې د ورورۍ لاسونه ورکړل یو د بل ملاتړ او هلې ځلې یې کولې چې د اسلام پیغام خلکو ته ورسوي. پیغمبر ﷺ خپل دعوت د خلکو په منځ کې په ښکاره ډول اعلان نکړ خو په قریشو کې مشهور شوی ؤ او د اسلام پاک نوم د مکې مکرمې په گوډ گوډ کې خپور شوی ؤ. خلکو هر ځای د دې دعوت په هکله خبرې کولې، ځینو خلکو لکه: ابو جهل، او ابو لهب په یو شمیر مؤمنانو ظلم کاوه خو سره له دې هم مشرکانو دې کار ته ډیره پاملرنه نکوله ځکه چې پیغمبر ﷺ لاتر دې دمه د اسلام دعوت نه وو ښکاره کړی، تر څو وحې نازل شو او نبی کریم ﷺ یې د باطلو عقیدو سره د مقابلي او د بتانو په ړنگولو مکلف کړ.

ارزونه

۱. ارقم بن ابی ارقم څوک ؤ؟
۲. اصحابو په دارالارقم کې څه زده کول؟
۳. ولی دارالارقم د غونډو لپاره مرکز وټاکل شو؟

کورنۍ دنده



د لوست عمده مطالب په خپل تعبیر سره ولیکئ، او یو مناسب عنوان ورته وټاکئ.



ایمان او ثبات

عن سفیان بن عبد الله رضی اللہ عنہ قَالَ: قُلْتُ: يَا رَسُولَ اللَّهِ! قُلْ لِي فِي الْإِسْلَامِ قَوْلًا لَا أَسْأَلُ عَنْهُ أَحَدًا غَيْرَكَ. قَالَ: «قُلْ آمَنْتُ بِاللَّهِ، ثُمَّ اسْتَقِمَّ» رواه مسلم.

د راوي پيژندنه

نوم يې سفیان د پلار نوم يې عبدالله د طائف اوسیدونکی دی د حضرت عمر رضی اللہ عنہ د خلافت په موده کې د طائف والي ؤ.

د کلمو معنا

۱- لَا أَسْأَلُ: پوښتنه ونه کړم.

۲- قَوْلًا: خبره

۳- قُلْ: ووايه

۴- ثُمَّ اسْتَقِمَّ: بيا په همدغه مستقیمه لاره ټينگ اوسه.

د حديث شريف معنا

له حضرت سفیان بن عبدالله رضی اللہ عنہ څخه روایت دی چې پیغمبر صلی اللہ علیہ وسلم ته می عرض وکړ. ای د الله پیغمبره! د اسلام په باره کې راته یوه داسې خبره وکړه چې په دې اړه له تا څخه وروسته له بل چا څخه د پوښتنې ضرورت پاتې نشي. نو یې وفرمایل: ووايه په الله ایمان لرم او بيا پرې ټينگ اوسه.

د حديث شريف حکمت

مؤمن د ایمان له برکته هېڅکله نه پرېشانه کېږي، ځکه چې دی پر هغه پروردگار ایمان او عقیده لري چې د ټولو کایناتو مالک او متصرف دی هر څه د هغه په لاس کې دي، او مؤمن په دې هم پوهېږي چې یوازې مادیات د انسان ټول مشکلات نشي حل کولای او د ده اړتیاوې نه پوره کوي په همدې بناء د خپل پروردگار په بندگۍ او اطاعت کلک ولاړ وي.

او په نتیجه کې هغه مؤمن چې د ایمان په غوښتنو ثابت ولاړ وي د ده د ذهن او فکر څخه هر ډول تشویشونه او غمونه لرې کوي. صبر، حوصله، زغم ور په برخه کوي ځکه چې د بریالیتوب راز یوازې په استقامت کې نغښتی دی.



- زده کونکي دې په ټولنيز، اقتصادي، او امنيتي اړخونو کې په الله تعالی د ایمان مثبتې اغیزې د غیر اسلامي ټولنو سره په مقایسه کولو بیان کړي.
 - د استقامت هدف: له استقامت څخه هدف یې له کمې او زیاتې څخه د اسلام پر سمې لارې تلل او په پوره ډول د الله ﷻ له ټولو اوامرو څخه پیروي کول او له نواهیو څخه یې ځان ساتل دي.
 - د استقامت گټه: استقامت د مسلمان سره د الله تعالی په بندگۍ کې کومک کوي، او د شیطاني وسوسو او نفسي خواهشاتو په مقابل کې یې سر لورې کوي د خپلې سعېې او کوبښن د ضایع کېدلو مخه نیسي او د دنیا او آخرت د نېکمرغۍ لامل گرځي.
- د حدیث شریف گټې**

۱. په الله تعالی باندې د ایمان ارزښت: په الله تعالی ایمان درلودل دومره مهم او ارزښتناک کار دی چې پیغمبر ﷺ د سوال په ځواب کې لوی عنوان و ټاکه.
۲. د استقامت لزوم: انسان د خپل بریالیتوب لپاره دوو ارزښتناکو قوي قوو ته اړتیا لري چې یوه یې باطني او بله یې خارجي ده، باطني قوه یې په الله تعالی باندې کامل ایمان دی او خارجي قوه یې په ایمان باندې استقامت دی.
۳. د دین زده کړه: د دغه صحابي له سؤال څخه معلومېږي چې هر مسلمان باید د دین د زده کړې لپاره د علم او پوهې له خاوندانو څخه پوښتنې وکړي.



۱- له ثبات او استقامت څخه مراد څه دی؟

۲- د استقامت گټې څه دي؟

۳- لاندې کلمې معنا کړئ.

أ- قُلْ آمَنْتُ بِاللَّهِ: ب- ثُمَّ اسْتَقِمَّ:



دایمان د اهمیت او پر هغه د استقامت د حتمیوالي په باره کې یوه مقاله ولیکئ.



د یتیم پالنه

عن سَهْلِ بْنِ سَعْدٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: أَنَا وَكَافِلُ الْيَتِيمِ كَهَاتَيْنِ فِي الْجَنَّةِ وَقَرْنٌ بَيْنَ أَصْبَعَيْهِ الْوُسْطَى وَالَّتِي تَلِي الْإِبْهَامَ. رواه أبو داود.

د راوي پېژندنه

نوم يې سهل د پلار نوم يې سعد الساعدي دی د جاهليت په زمانه کې يې نوم حزن (غم) و، پيغمبر ﷺ په سهل (ايماني) باندې ونوماوه په ډيرو غزاگانو کې يې گډون کړی دی او د هجرت په ۸۸ کال کې د ۹۴ کلونو په عمر وفات شو.

د کلمو معنا

- ۱- كَافِلٌ: پالونکی.
- ۲- الْيَتِيمُ: هغه ماشوم چې پلار يا مور او پلار دواړه يې مړه وي.
- ۳- كَهَاتَيْنِ: لکه دغه دوه (گوتې).
- ۴- وَقَرْنٌ بَيْنَ أَصْبَعَيْهِ: دواړه گوتې يې سره يو ځای کړې.

د حديث شريف معنا:

حضرت سهل رضي الله عنه له پيغمبر ﷺ څخه روايت کوي چې ويې فرمايل: زه او د یتیم پالونکی به په جنت کې يو د بل تر څنگ داسې نيردې يو لکه د يو لاس دا دوه گوتې. راوي وايي چې خپله منځنۍ او د شهادت گوته يې سره نيردې کړې.



فعالیت



- زده کونکي دې یتیم ته د نه پاملرنې زیانونه په ډله ییز ډول بیان کړي.

د حديث شريف حکمت

په هره ټولنه کې لکه څرنګه چې پانګوال او سرمايه دار ژوند کوي فقيران، بې وزله او بې کسه یتيمان هم ژوند کوي، د اسلام مقدس دين مور دې ته هڅوي چې د هغوی

سرپرستي و کړو او دوی پرې نږدو چې په دغه حالت کې د یوازې والي احساس وکړي، که چېرې د دوی اړتیاوې او ضرورتونه پوره نه کړل شي نو تجربې دا ثابتې کړې ده چې دغسې خلک لوی شي، زړونه یې سخت وي، کینه او خطرناک فکرونه لري او بیا د اسلام د بنمندان ورڅخه خپلو سترو اهدافو ته د رسېدلو لپاره کار اخلي او په وړانکارۍ پیل کوي، د راحت فضا خړه پړه او ژوندون په یو تریخ حقیقت بدلوي نو په همدې بناء د شتمنو او بډایو خلکو دا وظیفه ده چې د دوی تعلیم او سالم تربیت په خپله غاړه واخلي او خپله دیني وجیبه ترسره کړي او هم د لوی اجر او ثواب خاوندان شي.

فعالیت

- څنگه کولای شو له یتیمانو سره مرسته وکړو؟ په دې اړه خپل نظریات په ډله ییز ډول څرگند کړئ.
- د حدیث شریف گټې
- ۱- د یتیم د پالونکي مقام: پیغمبر ﷺ د یتیم پالونکي ته دا زېری ورکړی دی چې هغه به د قیامت په ورځ د پیغمبر ﷺ تر څنگ ولاړ وي.
- ۲- په ښوونه کې د تعلیمي وسائلو څخه استفاده: د دې لپاره چې مطلب د مخاطب په ذهن کې ښه ځای ونیسي پیغمبر ﷺ د خپلو مبارکو گوتو له اشارو څخه کار واخیست.

ارزونه

- ۱- یتیم چا ته ویل کېږي او د هغې پالنه د چا په غاړه ده؟
- ۲- د یتیم د پالونکي مقام څه دی؟ واضح یې کړئ.
- ۳- د پورتنی حدیث شریف گټې ذکر کړئ.

کورنۍ دنده

- په دې اړوند چې یتیم دې له کومه حیثه د پاملرنې وړ وگرځي، یوه لنډه مقاله ولیکئ.



مرسته او کومک

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «الْمُسْلِمُ أَخُو الْمُسْلِمِ، لَا يَظْلِمُهُ، وَلَا يُسْلِمُهُ، وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَةً فَرَّجَ اللَّهُ عَنْهُ بِهَا كُرْبَةً مِنْ كُرْبِ يَوْمِ الْقِيَامَةِ، وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ». رواه البخاري.

دراوي پېژندنه

نوم يې عبدالله د پلار نوم يې عمر او په قوم قریش دی په مکه مکرمه کې په اسلام مشرف او بيا يې مدينې منورې ته هجرت وکړ. په صحابه کرامو کې د فقهاوو له جملې څخه و، له نبي کریم ﷺ څخه يې زيات شمير احاديث روايت کړي دي او د هجرت په ۷۳ کال وفات شو.

د کلمو معنا

- ۱- کُرْبَةٌ: کړاو اوستونزه.
- ۲- فَرَّجَ: ليرې يې کړي.
- ۳- سَتَرَ: عيب يې پټ کړ.

د حديث شريف معنا

له عبدالله بن عمر څخه روايت دی چې پيغمبر ﷺ وفرمايل: مسلمان د مسلمان ورور دی، نه تيری ورباندې کوي او نه يې تيري کوونکو ته سپاري، او هر څوک چې د خپل ورور اړتيا پوره کړي الله تعالی به د ده اړتيا پوره کړي. او هر څوک چې د يو

مسلمان مشکل حل کړي الله تعالی به یې د قیامت په ورځ مشکلات اسانه کړي. او هر چا چې پر یو مسلمان پرده واچوله الله تعالی به یې د قیامت په ورځ پرده وساتي.



- په پورتنی حدیث شریف کې د مرستې او کومک ښې اغېزې په ډله ییز ډول بیان کړی.

د حدیث شریف حکمت

الله تعالی دوه وروڼه یا خویندې اویا د یوې کورنۍ غړي فطرتاً داسې پیدا کړي دي چې ځانگړې مینه او محبت یې تر منځ وي او د تل لپاره د یو بل د سعادت او هوساینې په فکر کې وي که اړتیا ور پېښه شي او یا له کومې ستونزې سره مخامخ شي د حل لپاره یې د خپل توان مطابق هلې ځلې کوي، او هېڅکله هم پر یو بل تیری نه کوي او نه یو بل غلیم ته سپاري، نو ځکه پیغمبر ﷺ په دې حدیث شریف کې ټول مسلمانان د یوې کورنۍ د غړو او په خپلو کې د خویندو او وروڼو په څیر بللي دي او له داسې اعمالو څخه چې دغه اړیکې پرې کوي او له منځه یې وړي منع کړي دي لکه ظلم، تبری او داسې نور.

او د یوې دیني دندې په توگه یې د یو بل د غم خوړلو او ستونزو د حل کولو او د نورو له عیبونو څخه سترگو پټولو ته خپل پیروان را دعوت کړي دي.



- زده کونکی دې په خپل گروپ کې د دې لوست حدیث شریف په صحیحو الفاظو سره ووايي.

د حدیث شریف گټې

- ۱- مسلمانان په خپلو کې خویندې او وروڼه دي. باید چې د یوې کورنۍ د غړو په څیر سره ژوند وکړي.
- ۲- مسلمان پر مسلمان ظلم نه کوي او ظلم کول په هیچا هم روانه دي.
- ۳- مسلمان خپل مسلمان ورور دینمن ته نه سپاري.
- ۴- مسلمان د خپل مسلمان ورور د اړتیاو د پوره کولو په فکر کې وي.
- ۵- یو مسلمان د بل مسلمان عیب پټوي. بې عیبه انسان نشته رینبټینی مسلمان د خلکو بڼه صفتونه بیانوي او بدۍ یې پټوي.
- ۶- د دې ټولو کارونو په بدله کې الله تعالی له خپل بنده سره همدغه شان مرسته او کومک کوي.



- ۱- یو مسلمان د بل مسلمان په باره کې باید څرنگه احساس ولري؟
- ۲- د څه لپاره د نورو په عیبونو پرده اچوو؟
- ۳- د لاندې کلمو معنا څه ده؟

لا يَظْلِمُهُ:
ولا يُسْلِمُهُ:
فَرَجَ:
كُرْبَةً:
سَتَرَ مُسْلِمًا:
سَتَرَهُ اللهُ:

کورنی دنده



خرنگه کولای شو د خپلو ټولگیوالو او گاونډیانو سره مرسته وکړو؟ تر دې عنوان لاندې یوه لنډه مقاله ولیکئ.



د مسلمان پېژندنه

عن عبدالله بن عمرو عن النبي صلى الله عليه و سلم قال: «المسلم من سلم المسلمون من لسانه و يده و المهاجر من هجر ما نهى الله عنه» رواه البخاري

د راوي پېژندنه

دغه راوي په اووم لوست کې پېژندل شوی دی.

د کلمو معنا

۱. مِنْ لِسَانِهِ: د هغه له ژبې
۲. وَ يَدِهِ: د هغه له لاسه
۳. الْمُهَاجِرُ: پرېښودونکی
۴. مَنْ هَجَرَ: چا چې پرې اېښی وي.
۵. مَا نَهَى اللَّهُ: هغه څه چې الله تعالی منع کړي دي.

د حدیث شریف معنا

له حضرت عبدالله رضي الله عنه څخه روایت دی چې پیغمبر صلى الله عليه وسلم وفرمایل: مسلمان هغه څوک دی چې نور مسلمانان یې د ژبې او لاس له ضرر څخه په امن وي او مهاجر هغه څوک دی چې له گناهونو څخه ځان ساتي.



فعالیت



- زده کونکي دې په ډله بیزه توگه د ژبې او لاس د ضررونو په هکله خپل معلومات وړاندې کړي.

د حدیث شریف حکمت

انسان ته له دوو لوریو ضرر رسیدلای شي یو جسمي او فزیکي او بل معنوي او روحي. بناءً په دې حدیث شریف کې مسلمانان نورو ته د ژبې او لاس له هر ډول ضرر رسولو څخه منع شوي دي تر څو مسلمانان یو بل ته د متقابل احترام په فضا کې د عزت ژوند وکړي او له هر ډول تیري، بهتان، تمسخر، او ازار څخه خوندي وي.

د حدیث شریف گټې

- ۱- د ژبې سپېڅلتیا: مسلمان په غور او سوچ سره خبرې کوي او له بدو الفاظو او کنځلو څخه ځان ساتي.
- ۲- د مسلمان له لاسه هېچا ته ضرر نه رسېږي.
- ۳- د گناه له مجلسونو څخه لرې والی: مسلمان باید د گناهونو له مجلسونو څخه خپل ځان لیرې وساتي او په پاک چاپیریال کې ژوند وکړي.

ارزونه

- ۱- پدې حدیث شریف کې له مهاجر څخه څوک مراد دی؟
- ۲- ولې یوازې د لاس او ژبې په ساتنه ټینګار شوی دی؟

کورنۍ دنده



پورتنی حدیث شریف له معنا سره په خپلو کتابچو کې ولیکئ.



د اسلام پنځه بناوي

عَنْ ابْنِ عُمَرَ رَضِيَ اللَّهُ عَنْهُمَا، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: بُنِيَ الْإِسْلَامُ عَلَى خَمْسٍ، شَهَادَةِ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ، وَإِقَامِ الصَّلَاةِ، وَإِيتَاءِ الزَّكَاةِ وَصَوْمِ رَمَضَانَ، وَحَجِّ الْبَيْتِ. رواه البخاري.

د راوي پيژندنه

دا راوي په لسم لوست کې معرفي شوی دی.

د کلمو معنا

- ۱- بُنِيَ: بنا شوی دی.
- ۲- خَمْسٍ: پنځه.
- ۳- إِقَامَ الصَّلَاةِ: د لمانځه کول.
- ۴- إِيتَاءِ الزَّكَاةِ: زکات ورکول.

د حديث شريف معنا

حضرت عبدالله بن عمر رضي الله عنه وايي: چې پيغمبر صلى الله عليه وسلم وفرمايل: اسلام پر پنځو ستونو ولاړ دی:

- ۱- په دې گواهي ورکول چې پرته له الله جل جلاله څخه بل معبود نشته (هيڅوک د عبادت او بندگۍ وړ نه دی) او حضرت محمد صلى الله عليه وسلم د الله جل جلاله رسول دی.
- ۲- د لمانځه اداء کول
- ۳- د زکات ورکول
- ۴- د حج د فريضې اداء کول ۵- د رمضان د مبارکې مياشتې روژه نيول.

د حدیث شریف حکمت

اسلام د سلم (صلح) او سلامتی له مادې څخه اخیستل شوی او الله تعالی ته د غاړې اېښودلو په معنا دی چې بنده به د الله تعالی ټول امرونه مني او له نواهیو څخه به یې ځان ژغوري. په دې حدیث شریف کې د اسلام مقدس دین له داسې تعمیر سره تشبیه شوی دی چې په پنځو محکمو ستونو ولاړ دی.

دغه پنځه ستني دا دي:

د شهادت د کلمې لوستل: د اسلام بنسټ د الله تعالی په یووالي ایمان لرل دي چې یواځې همدغه ذات د کایناتو پیدا کوونکی او د عبادت او بندگۍ وړ دی او حضرت محمد ﷺ یې بنده او پیغمبر دی او د هغه پېغامونه یې انسانانو ته رسولی او د ژوند کولو او بندگۍ لارې یې ورته ښودلي دي.

لمونځ: له کلمې وروسته د اسلام مهم رکن لمونځ دی چې د ورځې پنځه وخته پر هر نارینه او ښځه فرض دی. لمونځ مؤمن ته قوت ورکوي، لکه څنګه چې په قرآن عظیم الشان کې ویل شوي دي: (وَاسْتَعِينُوا بِالصَّبْرِ وَالصَّلَاةِ) ترجمه: ((ای مؤمنانو په صبر او لمانځه باندې مرسته وغواړئ)) (۱) د الله تعالی د یاد تر ټولو ستره وسیله لمونځ دی په دې باره چې قرآن عظیم الشان فرمایي: (وَأَقِمِ الصَّلَاةَ لِذِكْرِي) ((زما د یاد لپاره لمونځ وکړه)) (۲) لمونځ د مؤمن ژوند منظموي، له فحشا او منکراتو څخه یې منع کوي او زړه ته ډاډ ورکوي.

لمونځ یو ټولنیز عبادت دی خلکو ته د الله تعالی د احکامو په وړاندې د ټولو انسانانو د برابرۍ پېغام ورکوي.

زکات: زکات بله هغه ستنه ده چې اسلام ورباندې ولاړ او د پاکۍ او ودې په معنی دی. زکات یواځې مالي مرسته نه ده، بلکې د لمانځه، روژې او حج په څېر یو عبادت دی. د زکات په ورکولو مؤمن د خپل رب امر پر ځای کوي او په پای کې یې د ثواب

(۱) د بقرې سورت، ۱۵۳ آیت

(۲) طه سورت، ۱۴ آیت

مستحق گرځي او همدغه ثواب دی چې د انسان اخروي ژوند جوړوي او که په ښه طریقه ورکړل شي د ټولني د ټولو افرادو د ژوند سطحه لوړوي.

روژه: روژه هم د اسلام د بنا په حيث انسانان له گناه څخه ژغوري او انسان ته د صبر، شکر او نظم درس ورکوي، د فقيرانو له حال څخه يې خبروي او د جسم د آرامۍ لامل گرځي.

حج: ډېر فردي او ټولنيز حکمتونه لري، د حج په کولو سره د انسان گناه ښل کېږي او زړه يې پاکېږي، انسان عبادت او بندگۍ ته هڅوي، ايمان قوي کوي، د اسلام تېر برم را يادوي او د اسلام په لار کې د رسول الله ﷺ او يارانو سرښندنې او قهرمانۍ يې را ژوندۍ کوي.

حج په ميليونونو انسانان بې له دې چې د رنگ، ژبې، قوميت، دولت، فرهنگ، مقام او منصب توپير يې په نظر کې ونيول شي د يوگانه هدف او موخې لپاره په يو ځای را ټولوي او دا څرگندوي چې په مسلمانانو کې د ورورگلوۍ او برابري اړيکې څومره کلکې او غښتلې دي، نو دغه دين يواځيني دين دی چې ټول خلک په يوه محور راټولوي او د دنيا او اخرت د نېکبختۍ په لور يې بيابې.

د حديث شريف گټې

- ۱_ اسلام پر پنځو بناوو ولاړ دی.
- ۲_ لمونځ فرض دی.
- ۳_ روژه فرض ده.
- ۴_ زکات په بډايه او شتمنو مسلمانانو څوک چې د نصاب خاوندان وي فرض دی.
- ۵_ حج فرض دی.

فعالیت



- زده کوونکي دې په ډله ييز ډول د اسلام د ارکانو په باره کې سره خبرې وکړي.

ارزونه



- ۱_ اسلام خو بناوې لري؟
- ۲_ د لمانځه د اهميت او ارزښت په باره کې مو څه زده دي؟
- ۳_ د حج ځينې حکمتونه ذکر کړئ.

کورنۍ دنده



د دې لوست حديث شريف حفظ کړئ او له معنی سره يې وليکئ.



حيا

عَنْ أَبِي مَسْعُودٍ عُقْبَةَ بْنِ عَمْرٍو قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ مِمَّا أَدْرَكَ النَّاسُ مِنْ كَلَامِ النَّبِيِّ الْأُولَى إِذَا لَمْ تَسْتَحِ فَاصْنَعِ مَا شِئْتَ. رواه البخاري

د راوي پېژندنه

نوم يې عقبه كنيه يې ابو مسعود او په كوفه كې زېږېدلى دى، د هجرت په ۴۰ كال د حضرت على عليه السلام د خلافت په دور كې وفات شوى دى.

د كلمو معنا

هغه څه چې خلكو له مخكينيو څخه زده كړي دي.

۱- مِمَّا أَدْرَكَ النَّاسُ:

هغه څه چې د ټولو انبياؤو عليهم السلام

۲- مِنْ كَلَامِ النَّبِيِّ الْأُولَى:

شريعتونو ورباندې اتفاق كړى دى.

كله دې چې حيا نه لرله.

۳- إِذَا لَمْ تَسْتَحِ:

نو كوه.

۴- فَاصْنَعِ:

د حديث شريف معنا

ابو مسعود عليه السلام څخه روايت دى چې پيغمبر صلى الله عليه وسلم وفرمايل: د تېرو شوو پيغمبرانو له ويناوو څخه چې خلكو زده كړې، يوه دا خبره مهمه ده چې كله دې حيا نه لرله، نو څه چې دې خوښ وي كوه يې.



فعاليت



- آيا په زده كړه او ښوونه كې حيا كول ښه دي؟
- د حديث شريف حكمت: حيا څه ته وايي؟ حيا د هغه انساني كيفيت نوم دى چې سړى له هرې غير مناسبې خبرې او ناوړه كار څخه كركجن كوي، انسان بايد د هر چا څخه

زیات له الله تعالیٰ څخه حیا ولري. کوم شی چې ټولنه فاسدوي اخلاقي فساد دی او حیا داسې یو نېک صفت دی چې انسان له ټولو بدیو او ناوړه کارونو څخه منع کوي، ځکه خو اسلام حیا د ایمان ارزښتناکه څانګه بللې ده او فرمایلي یې دي چې مسلمانان دې دغه خوی په ځان کې پیدا کړي، خپله ټولنه دې له برنډتوب او بې حیايۍ څخه چې د ډول ډول ناروغیو لامل کېږي وساتي او د خلکو د تشویش مخنیوی دې وکړي.

د حیا ثمره

د حیا پایلې همیشه ګټورې وي، لکه څنګه چې پیغمبر ﷺ فرمایلي دي ((الْحَيَاءُ لَا يَأْتِي إِلَّا بِالْخَيْرِ)) حیا یواځې خیر او نېکګنه زېږوي. په بل حدیث شریف کې فرمایي: ((حیا او ایمان تل ملګري وي هر کله چې یو له دوی دواړو څخه نه وي بل به یې هم نه وي)).



- زده کوونکي دې د حیا په باره کې سره خبرې وکړي.

د حدیث شریف ګټې

- ۱- حیا د ټولو پیغمبرانو له لارښوونو څخه ده.
- ۲- د حیا اهمیت: حیا انسان له فحشا، منکراتو او خپل سړیو څخه منع کوي.
- ۳- حیا انسان ته قدر ارزښت او عزت ور په برخه کوي.



- ۱- حیا تعریف کړئ.
- ۲- د حیا حکمت بیان کړئ.
- ۳- انسان تر ټولو زیات باید له چا څخه حیا ولري؟



د بې حیايۍ په باره کې یوه لنډه مقاله ولیکئ.



يو څلوېښتم لوست

نېشه يي توکي

عَنْ أُمِّ سَلَمَةَ رَضِيَ اللَّهُ عَنْهَا قَالَتْ: (نَهَى رَسُولُ اللَّهِ ﷺ عَنْ كُلِّ مُسْكِرٍ وَمُفْتِرٍ). رواه أبو داود

د راوي پېژندنه

نوم يې حضرت ام سلمة رضي الله عنها د بنو مغيره قبيلې ته منسوبه ده، له لومړنيو مسلمانانو څخه ده، ام سلمة رضي الله عنها د هغو مهاجرينو له جملې څخه ده چې حبشې او مدينې ته يې هجرت كړې دى. هغه د خپل ميره ابو سلمة له وفات څخه وروسته د هجرت په څلورم كال د شوال په مياشت كې د پيغمبر صلى الله عليه وسلم په نكاح كې راغله او د امهات المؤمنين په صف كې داخله شوه له ۳۰۰ څخه زيات احاديث يې له پيغمبر صلى الله عليه وسلم څخه روايت كړي دي او بالاخره د هجرت په ديارلسم كال د ۸۴ كالو په عمر وفات شوه.

د كلمو معنا

- ۱- مُسْكِرٌ: نېشه كوونكى او د عقل له منځه وړونكى.
- ۲- مُفْتِرٌ: سستوونكى.

د حديث شريف معنا

حضرت ام سلمة رضي الله عنها راويت كړې چې پيغمبر صلى الله عليه وسلم د هر هغه څه له استعمال څخه منع كړې ده چې نېشه راولي او عقل خرابوي او يا عقل كمزورى كوي.

د حدیث شریف حکمت

د اسلام له مهمو هدفونو څخه یو هم د عقل، ځان او مال ساتنه او د الله تعالی له نعمتونو څخه د گټې اخیستلو د بنو لارو ښودنه ده، الله تعالی انسان ته د عقل په واسطه له حیواناتو څخه غوره والی ورکړی دی، څرنگه چې انسان د خپل عقل په وسیله ښه له بدو او گټه له زیان څخه توپیر کولی شي او د خپل عقل په پراختیا کولای شي، د ترقی او پرمختګ لارې هوارې کړي.

لډې کبله د اسلام مقدس دین د عقل د ساتنې لپاره ټول نېشه یي توکي چې په لومړي سر کې یې شراب ځای لري حرام کړي دي، ځکه چې د دغو توکو استعمال د مختلفو جرمونو، لکه ځان وژنه، غلا، تېري، بد امنی د صحت خرابوالي او داسې نورو لامل ګرځي.

د حدیث شریف گټې

۱- ټول مستي راوستونکي او سستونکي، لکه شراب او د نېشه یي توکو مختلف ډولونه حرام دي.

۲- نېشه کوونکي توکي که لږ وي او که ډېر وي حرام دي.

۳- له نېشه یي توکو څخه هر ډول گټه اخیستل حرام دي.

۴- د اسلام مقدس دین انسان د ځان او عقل د ساتنې مسؤول ګڼي.

ارزونه

۱- په اسلام کې د نېشه یي توکو حکم څه دی؟

۲- د شرابو او نېشه یي توکو زیانونه بیان کړئ.

۳- د درس مفهوم په لنډ ډول بیان کړئ.

کورنۍ دنده



د نېشه یي توکو د زیانونو په اړه یوه مقاله ولیکئ.



د جماعت لمونځ

۱. د جماعت د لمانځه حکم

د جماعت لمونځ مؤکد سنت دی.

۲. څوک د امامت حق لري؟

په امامت کې د لومړیتوب حق په ترتیب سره لاندې کسان لري:

۱- لومړی د امامت حقدار هغه څوک دی چې عالم وي، یعنې په شرعي مسایلو او خاصاً د لمانځه په احکامو پوهېږي.

۲- که چېرې داسې څوک نه وي بیا هغه څوک دی چې د قرآن کریم قاري او یا چې قرآن ښه تلاوت کړای شي.

۳- که عالم او قاري هم پیدا نه شي بیا به متقي او پرهېزگار سړی مخکې کېږي.

۴- او که په تقوی کې ټول سره یوشان وي بیا به هغه څوک مخکې کېږي چې په عمر کې تر نورو مشر وي.

۳. د اقتداء احکام

۱. د فرض کوونکي لمونځ په فرض کوونکي پسې په داسې حالت کې روا دی چې دواړه یو فرض له غاړې څخه ساقطوي، یعنې دواړه د ماسپښین فرض کوي، خو که یو د مازیگر څلور رکعتو او بل د ماسپښین لمونځ کوي بیا یو بل پسې نیت کول صحیح نه دي.

۲. تیمم کوونکی د اودس کوونکي امام کېدی شي.

۳. پښې وینځونکی د مسحې کوونکي مقتدي کېدی شي.

۴. په ناست پسې ولاړ دریدی شي.

۵. څوک چې رکوع او سجده کوي په اشاره کوونکي پسې یې اقتداء صحیح نه ده.

۶. د نفل کوونکي اقتداء په فرض کوونکي پسې صحیح ده.

۷. د غیر معذور لمونځ په معذور پسې روا نه دی.
۸. په جامه پټ سپری د لوڅ سپری مقتدي کېدای نه شي.

۴. په جماعت سره د فرض لمونځ موندل

کله چې یو چا پر سنتو، فرضو یا قضایي لمونځ ځانته پیل وکړ، بیا جماعت ودرید، خپل لمونځ دې په ولاړه باندې په سلام گرځولو پرېږدي او په جماعت کې دې شریک شي.

۵. په یو جومات کې د جماعت د تکرار حکم

د کلي په جومات کې په یو آذان او اقامت د جماعت تکرار مکروه دی. مخصوصا چې دغه کار د یوې ډلې له خوا همیشه تکرار شي، ځکه دا د تفرقي لامل گرځي. د کلي جومات: هغه مسجد دی چې امام او مقتديان یې معلوم وي.

۲. په لاندې ځایونو کې د جماعت تکرارول روا دي

۱. د لارې په جومات کې.
۲. هغه جومات کې چې ټاکلی امام او مؤذن ونه لري او هر وخت بېل بېل خلک راځي او لمونځ پکې کوي.



۱. لاندې پوښتنو ته ځوابونه وویاست:

- ا- د جماعت لمونځ څه حکم لري او په امامت کې د لومړیتوب حق په ترتیب سره بیان کړئ.
- ب- د اقتداء ځینې احکام په لنډ ډول بیان کړئ.
- ج- په کومو ځایونو کې د جماعت تکرارول روا دي؟



لوست په خپلو کتابچو کې ولیکئ.



د جُمعې او د اخترونو لمونځونه

۱. د جُمعې د لمانځه حکم
د جُمعې لمونځ فرض عين دى.
۲. د جُمعې لمانځه د وجوب شرطونه
د جمعې لمانځه د وجوب شرطونه دا دي:
 ۱. ناريتوب: په ښځو باندې د جُمعې لمونځ فرض نه دى.
 ۲. مقيم توب: په مسافر باندې د جُمعې لمونځ فرض نه دى.
 ۳. امنيت: په هغه چا باندې چې امنيت يې تر گواښ لاندې وي د جُمعې لمونځ فرض نه دى.
۴. د سترگو روغوالى: په ځاى ناست پوند باندې د جُمعې لمونځ فرض نه دي.
۳. د جمعې د لمانځه د صحت شرطونه
 ۱. د جُمعې لمونځ په ښار يا په هر هغه ځاى کې چې امير او قاضي ولري صحيح دى.
 ۲. د جُمعې لمانځه امام بايد خپله د سيمې واکمن وي او يا خو د هغه استازى وي.
 ۳. د جُمعې لمونځ به د ماسپښين په وخت کې اداء کېږي نو له ماسپښين څخه مخکې او وروسته د جمعې لمونځ نه صحيح کېږي.
 ۴. جومات ته به هر څوک ننوتلى شي او هېڅوک به ترې نه منع کېږي.
 ۵. په جماعت به ادا کېږي او پرته له جماعت څخه يوازې نه کېږي، او د جماعت کمه اندازه درې تنه دي او دوى لپاره خطبې ته حاضرېدل شرط نه دي، ځينې وايي که درې تنه د امام په شمول حاضر شي د جُمعې لمونځ ورسره کېږي.
 ۶. خطبه: له عربى څخه پرته په بله ژبه هم جواز لري.
 ۷. بايد خطبه د لمانځه څخه مخکې وويي.



• یوزده کوونکی دې عملاً د جمعې لمونځ د خپلو ملگرو په وړاندې په لنډه توگه تمثیل کړي.

د اخترونو لمونځونه

۱. د اخترونو د لمانځه حکم

په ټولو هغو خلکو چې د جمعې لمونځ پرې فرض دی د اختر لمونځ ورباندې واجب دی.

۲. د اخترونو د لمانځه د وجوب شرطونه

د اخترونو د لمانځه د وجوب شرطونه کت مټ د جمعې د لمانځه د وجوب شرطونه دي.

۳. د اخترونو د لمانځه د صحت شرطونه

د اخترونو د لمانځه د صحت شرطونه کت مټ د جمعې د لمانځه د صحت شرطونه دي، خو د جمعې په خلاف خطبه د اخترونو په لمانځه کې د لمانځه څخه وروسته ویل سنت دي.

۴. د اخترونو د لمانځه لپاره د لمونځ کوونکي سنتونه

۱. په اخترونو کې غسل کول سنت دي د ټولو مسلمانانو لپاره که لمانځه ته ځي او یا نه ځي.

۲. خوشبویي لگول، غوره او پاکې جامې اغوستل.

۳. له چا سره د مبارکۍ په وخت کې ځان خوشحاله بنودل.

۴. د اخترونو په ورځ زیات خیرات او صدقه کول، همدا راز د سرسایې ورکول پر چا چې واجب وي.

۵. د لارې بدلول، یعنې تگ په یوه لار او راتگ په بله لار.

۶. د اخترونو د لمانځه څخه مخکې او وروسته نفل نه کول.

۵. د اخترونو د لمانځه کیفیت

۱. امام او مقتدي به په شریکه د اختر د لمانځه نیت په ژبه باندې په داسې حال کې

- کوي چې لومړی به د امامت او دوهم به د اقتداء لفظ ورسره زیاتوي.
۲. امام او مقتدي دواړه به ثناء (سبحانک اللهم...) په پټه وايي.
۳. د ثناء څخه وروسته به امام او مقتدي درې تکبیره په داسې حال کې وايي چې لاسونه به تر غوږو پورې پورته کوي او ترمنځ به یې لږ چوپ پاتې کېږي.
۴. بیا به امام (اعوذ بالله او بسم الله) په پټه او ورپسې فاتحه د سورت په ملتیا په جهري وايي.
۵. بیا به رکوع ته د ښکته کیدو تکبیر وايي او رکوع به کوي.
۶. د قومي او سجده څخه وروسته به دوهم رکعت ته د پورته کیدو لپاره تکبیر وايي.
۷. کله چې دوهم رکعت ته پورته شو (بسم الله الرحمن الرحيم) به په پټه وايي.
۸. د (بسم الله) څخه وروسته به فاتحه د سورت سره یوځای وايي.
۹. د سورت څخه وروسته او د رکوع څخه وړاندې به بیا درې تکبیره په داسې حال کې وايي چې لاسونه به غوږونو ته پورته کوي.
۱۰. بیا به وروسته په څلورم تکبیر رکوع ته ښکته کېږي. رکوع او سجده به کوي.
۱۱. له تشهد، درود او دعاء څخه وروسته به سلام اړوي.
۱۲. وروسته د سلام څخه به امام پورته کېږي او دوه خطبې به وايي، که چېرې کوچنی اختر وي په لومړۍ خطبه کې به د سرسایې او که لوی اختر وي د قربانۍ او د تشریح د تکبیراتو احکام بیانوي.
۱۳. د دواړو خطبو ترمنځ به لږ ساعت کښېني او بیا به دویمې خطبې ته پورته کېږي.

۲. د تشریح تکبیرونه

اللَّهُ أَكْبَرُ - اللَّهُ أَكْبَرُ لَا إِلَهَ إِلَّا اللَّهُ وَ اللَّهُ أَكْبَرُ اللَّهُ أَكْبَرُ وَ اللَّهُ أَحْمَدُ.

۷. د تشریح د تکبیرونو حکم

د تشریح تکبیرونه په هر بالغ مسلمان واجب دي.

۸. د تشریح د تکبیرونو وخت

د عرفې د سهار د لمانځه څخه وروسته پیل او د تشریح د ورځو په اخري مازیگر پای

ته رسپري (د اختر په څلورمه ورځ د مازيگر له لمانځه وروسته د تکبيرونو په ويلو سره پای مومي.

فعاليت

- د شاگردانو څخه دې يو کس د اختر لمونځ په عملي بڼه تمثيل کړي.

ارزونه

- ۱- لاندې پوښتنو ته ځوابونه ووايئ:
 - ا- د تشریح ورځې څو دي په لنډ ډول يې بيان کړئ؟
 - ب- د جمعې او اخرونو لمونځونه څه حکم لري؟
 - ج- د جمعې د لمانځه د صحت او و جوب شرطونه څو او کوم دي؟
 - د- د اختر د لمانځه له پاره د لمونځ کوونکي سنتونه په لنډ ډول بيان کړئ؟
- ۲- لاندې صحيح جملوته (ص) او غلطو جملوته (غ) نښه کېږدئ:
 - ا- د تشریح تکبيرونه په هر بالغ او نابالغ مسلمان واجب دي. ()
 - ب- د اختر د لمانځه د صحت شرطونه کت مت د جمعې د لمانځه د صحت شرطونه دي. ()
 - ج- د تشریح تکبيرونه د عرفې د سهار لمانځه څخه وروسته پيل او په ديارلسم د ذی الحجې پای مومي. ()

کورنۍ دنده



- د اختر د لمانځه طريقه په ترتيب سره په خپلو کتابچو کې وليکئ.

د کسوف او خسوف لمونځ



۱. د کسوف معنا

کسوف د لمر توروالي او یا یې د روښنایی کموالي ته وایي. کله چې سپورمی د ځمکې او لمر ترمنځ واقع شي او د لمر د وړانگو مخه ونیسي نو کسوف (یا د لمر تیاره کیدل) منځ ته راځي.

۲. د کسوف د لمانځه حکم

د کسوف لمونځ مؤکد سنت دی.

۳. د کسوف د لمانځه کیفیت

د کسوف لمونځ دوه رکعته دی، په داسې شکل به کېږي لکه څنگه چې نور لمونځونه کېږي، خطبه، اذان او اقامت نه لري. امام به پکې په پټه قرائت لولي او د هغه چا په امامت به ادا کېږي چې کوم د جمعې امامت کوي، خو که چېرې څوک امامت ته حاضر نه شو بیا به هر سړی په خپل کور کې ځانته دوه یا څلور رکعته لمونځ کوي.

۴. د خسوف لمونځ

د خسوف معنا: د سپورمی د سترگې توروالي او یا یې د روښنایی کموالي ته خسوف وایي. کله چې ځمکه د سپورمی او لمر ترمنځ راشي او د ځمکې سیوری د سپورمی پر مخ ولوېږي، او د لمر د هغو وړانگو چې په سپورمی به لویدلې ممانعت وشي نو خسوف (یا د سپورمی تیاره کیدل) منځ ته راځي.

۵. د خسوف د لمانځه کیفیت

د خسوف لمونځ د تل لپاره کور کې کېږي. همدا راز لمونځونه د زلزلو، او د ساري ناروغیو څخه د خلاصون په موخه هم کېږي.

۲. د استسقاء لمونځ

استسقاء باران غوښتلو ته وايي. په استسقاء کې دوه رکعته لمونځ کېږي او بيا امام خطبه وايي او دعا کوي.

• مسایل

۱. د استسقاء په لمانځه کې لازمه ده چې الله تعالی ته د خشوع، عذر او زاریو اظهار وشي، او حتی څاروي هم له ځان سره صحرا ته یوړل شي.
۲. د ماشومانو او سپین ږيرو ویتل د استسقاء د لمانځه لپاره هم په کار دي، ځکه چې د الله ﷻ رحمت په داسې ضعیفو رانازلېږي.
۳. د استسقاء په لمانځه کې به امام ډېر استغفار وايي.

فعالیت

- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

ارزونه

- ۱- لاندې پوښتنو ته ځواب وویاست:
 - ا- خسوف او کسوف څه معنا لري؟ تعریف یې کړئ.
 - ب- د خسوف لمونځ په کوم ځای کې کېږي؟ او پرته له خسوفه دا لمونځ په نورو کومو ځایونو کې کېږي روښانه یې کړئ؟
 - ج- استسقاء څه معنا لري لغوي او اصطلاحي تعریف یې وکړئ؟
 - د- د استسقاء د لمانځه حکم وویاست.
- ۲- لاندې صحیح جملوته (ص) او غلطو جملوته (غ) نښه کېږدئ:
 - ا- د کسوف او استسقاء لمونځونه مؤکد سنت دي. ()
 - ب- د کسوف د لمانځه امام به د جمعي امام وي. ()

کورنۍ دنده

د پورتنیو سوالونو ځوابونه په خپلو کتابچو کې په ساده ژبه ولیکئ.



د جنازې احکام

۱. د جنازې تعریف

کله چې مړی ښخولو ته برابر شي او د لمانځه او دفن لپاره وړل کېږي نو دې ته جنازه وايي.

۲. د ځنکدن د وخت آداب او سنتونه

د ځنکدن حالت کې لاندې شيان سنت دي:

- ✓ د ځنکدن په وخت کې د شهادت کلمه ويل.
- ✓ د ناروغ د خو تنو خپلوانو او يا دوستانو حاضریدل د ناروغ د ځنکدن په وخت کې مستحب دي، په دې خاطر چې که څه وصیت کوي نو هغوی دې واوري، او د شهادت کلمه ورته ورپاڼه او تلقین کړي. (البته ناروغ باندې باید امر ونه شي چې کلمه ووايه ځکه کله ناروغ په ځان نه پوهیږي او کیدای شي منفي عکس العمل وښايي)
- ✓ کله چې روح له بدن څخه جدا شي نو بیا لازمه ده چې د مړي بدن په داسې توگه لکه چې ویده وي په ښکلي هیئت سره برابر شي، سترگې یې پټې، زنه یې راټوله، پښې او دواړه لاسونه یې اوار کړل شي. او که کوم خادر وي نو هغه دې پرې واچول شي.

۳. د میت حقوق

هغه معلوم قرضونه چې پر میت باندې دي د هغو خلاصول او یا یې پر غاړه اخیستل.

- ✓ غسل ورکول.
- ✓ د جنازې لمونځ ورباندې اداء کول.
- ✓ په هدیره کې ښخول.

۴. د حقيقي شهید احکام

- ✓ خپلې جامې یې کفن دی او بل نوی کفن ورته نه ورکول کېږي.
- ✓ هر هغه شی به ترې لرې کوي چې د کفن څخه زیات وي لکه: چپن، ساعت او داسې نور...
- ✓ غسل ورته نه ورکول کېږي.
- ✓ د جنازې لمونځ به ورباندې کوي.

۵. د متوفی ماشوم حق

- ✓ د نوم ایښودل.
- ✓ غسل ورکول.
- ✓ د جنازې لمونځ ورباندې کول.
- ✓ په هدیره کې څښول.

۶. د میت د تکفین او تجهیز مصارف

د میت د تجهیز، تکفین او ښخولو مصارف به د میت له خپل مال څخه ورکول کېږي. که چېرې کوم میت خپل مال ونه لري بیا به یې هغه خپلوان مصارف گالي چې په کومو باندې یې نفقه واجبه ده، او یا د ده نه میراث وړي. خو که څوک داسې خپلوان هم ونه لري بیا به د بیت المال څخه دا مصارف ورکول کېږي. البته لازمه ده له هغو اضافي او ملامتونکو مصارفو څخه چې یواځې د تظاهر، ریا او د سیالی لپاره کېږي ډډه وشي، ځکه ډیر کله داسې کېږي چې د متوفی د کورنۍ د دوه چنده اذیت او تکلیف لامل گرځي. ^(۱)

فعالیت

- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

ارزونه

- لاندې پوښتنو ته ځوابونه ووايي:
۱. جنازه څه ته وايي؟
 ۲. د ځنکدن آداب او سنتونه کوم دي؟
 ۳. د میت حقونه کوم دي په لنډ ډول یې بیان کړئ؟
 ۴. د حقيقي شهيد احکام په لنډ ډول وليکئ.
- د میت د تجهیز او تکفین مصارف له کوم ځای څخه ورکول کېږي؟

کورنۍ دنده

- د پورتنیو سوالونو ځوابونه په خپلو کتابچو کې وليکئ.
- (۱) پورتنی لوست اضافي معلومات دي، او په امتحان کې شامل نه دی.



د میت لمبول او ورباندې د جنازې لمونځ کول

۱. د مړي لمبول

۱. په یوه مناسب او مستورځای کې به جامي تري نه وکارې او عورت به یې پټ کړي.

۲. د مړي حرمت دې وساتل شي او د عورت ځایونه دې په داسې شکل پرېمنځل شي چې غسل ورکونکي دې خپلو لاسونو کې څه ونیسي ترڅو لاسونه یې د مړي پر بدن ونه لگيږي او نه ولیدل شي.

۳. اودس دې ورکړل شي، خو خوله او پوزه دې ورته نه پرېمنځي، بلکه خوله او پوزه به یې په یوه لمده ټوټه مسح کړي.

۴. بیا دې سر ورته پرېمنځي.

۵. بیا دې په ټول بدن باندې اوبه ورواچوي، که صابون پري ووهل شي بهتره ده.

۶. بیا دې ښي اړخ ورته پرېمنځي او بیا دې چپ اړخ ورته پرېمنځي ترڅو چې ټول بدن یې وینځل شي.

څوک د میت د لمبولو لپاره مناسب او غوره دي

دا بهتره ده چې میت د ده نږدې خپلوان کوم چې په لمبولو پوهیږي ولمبوي، خو که داسې نه وي نو بیا دې داسې پرهیزگاره سړی ورته غسل ورکړي چې په لمبولو پوهیږي.

البته مړه ښځه به ښځه لمبوي. خو ښځه کولای شي خپل میره وینځي.

۲. میت ته کفن ورکول

* د کفن ورکولو حکم: مړي ته کفن ورکول فرض کفایي دي.

* د کفن ډولونه:

کفن په دری ډوله دی: مسنونه کفن، کفن کفایت او کفن ضرورت.

۱- مسنونه کفن: په لاندې ډول دی:

قمیص: د ورمیر څخه تر قدمونو پورې دمړي ټول ځان ورباندې پټیږي.

ازار: دمړي سر او ټول بدن پټوي او د قمیص د پاسه وراغوستل کېږي.

لفافه: دا هم د سر څخه تر قدمونو پورې ده خو د ازار څخه یې اندازه زیاته ده او د سر او پښو سره تړل کېږي.

البته د ښځې په کفن کې دوه ټوټې نورې هم اضافه کېږي: (خمار او خرکه)

خمار: ټکری د سر او د مخ لپاره

خرکه: یوه ټوټه د صدر (سینې) نه تر زنگونونو پورې

خمار او خرکه د لفافې نه مخکې وراغوستل کېږي.

۲- کفن الکفایة: عبارت له ازار او لفافې څخه دی، او قمیص پکې نشته، خو

ښځې لپاره به یو خادر (ټیکری) زیاتېږي.

۳- کفن الضرورة: هغه ټوټه چې د کفن د کفایت له اندازې څخه کمه وي، او میت

د ضرورت لپاره پکې تکفین شي.^(۱)

۳. په مړي باندې د جنازې لمونځ

✓ د جنازې د لمانځه حکم: د جنازې لمونځ لکه دمړي تجهیز، تکفین او خښول په

مسلمانانو باندې فرض کفایي دی.

✓ د جنازې د لمانځه ارکان: د جنازې لمونځ دوه رکنه لري:

۱. څلور تکبیره.

۲. ودریدل.

• نیت یعنی قصد او اراده د جنازې د لمانځه لپاره شرط دی.

• او د څلورم تکبیر څخه وروسته دواړو لوروته سلام گرځول واجب دي.

(۱) د دې درس پورتنۍ برخه اضافي معلومات دي، او په امتحان کې شامل نه دي

۴- د جنازي د لمانځه سنتونه

✓ د لومړي تکبير نه وروسته د حمد او ثنا ويل (سُبْحَانَكَ اللَّهُمَّ وَبِحَمْدِكَ وَ تَبَارَكَ اسْمُكَ وَ تَعَالَى جَدُّكَ وَ جَلَّ ثَنَّاؤُكَ وَ لَا إِلَهَ غَيْرُكَ).

✓ د دويم تکبير نه وروسته د درود ويل: (اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ وَ سَلَّمْتَ وَ بَارَكْتَ وَ رَحِمْتَ عَلَى إِبْرَاهِيمَ وَ عَلَى آلِ إِبْرَاهِيمَ إِنَّكَ حَمِيدٌ مَجِيدٌ).

✓ د دريم تکبير څخه وروسته مړي ته دعا کول او هغه ته مغفرت غوښتل، په هر عبارت چې وي، خو بهتره دا ده چې په ماثوره الفاظو باندې دعا وشي لکه:

• د بالغ مړي لپاره نارينه وي او که ښځينه: (اللَّهُمَّ اغْفِرْ لِحَيِّنَا وَ مَيِّتِنَا وَ شَاهِدِنَا وَ غَائِبِنَا وَ صَغِيرِنَا وَ كَبِيرِنَا وَ ذَكَرْنَا وَ أَنْثَانَا، اللَّهُمَّ مَنْ أَحْيَيْتَهُ مِنَّا فَاحْيِيهِ عَلَى الْإِسْلَامِ وَ مَنْ تَوَفَّيْتَهُ مِنَّا فَتَوَفَّهُ عَلَى الْإِيمَانِ).

• او که مړی ماشوم وي نو دا دعا به لولي: (اللَّهُمَّ اجْعَلْهُ لَنَا فَرَطًا وَ اجْعَلْهُ لَنَا أَجْرًا وَ ذُخْرًا وَ اجْعَلْهُ لَنَا شَافِعًا وَ مُشْفَعًا).

• او که مړی ماشومه وي نو دا دعا به لولي: (اللَّهُمَّ اجْعَلْهَا لَنَا فَرَطًا وَ اجْعَلْهَا لَنَا أَجْرًا وَ ذُخْرًا وَ اجْعَلْهَا لَنَا شَافِعَةً وَ مُشْفَعَةً).

۵- د جنازي د لمانځه کیفیت

پس له دې چې جنازه د لمانځه لپاره کينودل شوه، امام د مړي د سينې په مقابل کي دربري او د صفونو د ترتيبولو او د ميت د تعيينولو (چې ماشوم دی او که لوی) وروسته لومړی تکبير وايي.

د لومړي تکبير سره د جنازي لمونځ کوونکي لاسونه تر غوږو پورته کوي، تکبير وايي او بيا (سُبْحَانَكَ اللَّهُمَّ...) وايي.

بيا امام دويم تکبير وايي او ورپسې (اللَّهُمَّ صَلِّ...) وايي.

بیا دریم تکبیر وایی او ورپسې دعا کوي، څنگه چې مخکې په تفصیل سره بیان شوي. لکه: (اللَّهُمَّ اغْفِرْ لِحَيِّنَا وَمَيِّتِنَا...) له دعا څخه وروسته به څلورم تکبیر وایی او ورپسې به سم د لاسه بني او کين لورته سلام اړوي.



- یو زده کوونکی دې د خپلو ټولگيوالو په وړاندې عملاً د لوبانو د جنازې لمونځ په جهر سره تمثیل کړي.
- بل زده کوونکی دې د ماشوم د جنازې لمونځ په جهر سره تمثیل کړي.
- او بل زده کوونکی دې د ماشومې د جنازې لمونځ په جهر سره تمثیل کړي.



- لاندې پوښتنو ته ځوابونه وویاست:
۱. د جنازې د لمانځه دعاگانې وویئ.
 ۲. کفن په څو ډوله دی؟
 ۳. د نارینه او ښځینه کفن څه توپیر لري؟



زده کوونکي دې د جنازې لمونځ په یادو زده کړي او کیفیت د جنازې دې په خپلو کتابچو کې ولیکي.



زکات

۱. لومړی د زکات تعریف

زکات په لغت کې: پاکوالي، زیاتوالي او برکت ته وايي. په اصطلاح کې: مستحقینو ته د هغه مال د ټاکلې برخې ورکول دي چې نصاب ته رسيدلی وي.

۲. د زکات حکم

زکات د اسلام له ارکانو څخه یو رکن دی، او ورکول یې په هغه چا فرض دی چې د ورکولو شرطونه په کې وي.

۳. د زکات د فرضیت دلایل

زکات په قرآن کریم، احادیثو او اجماع باندې ثابت دی.

۱. قرآن کریم: (وَأَقِمْوا الصَّلَاةَ وَآتُوا الزَّكَاةَ)^۱

ژباړه: تاسې لمونځونه قایم کړئ، زکاتونه ورکړئ.

۲. حدیث: رسول اکرم ﷺ فرمایي: اسلام پنځه بناوې لري لومړۍ بنا یې د شهادت کلمه، دویمه بنا یې لمونځ، دریمه بنا یې زکات ورکول، څلورمه بنا یې د روژې نیول او پنځمه بنا یې د حج کول دي.

۳. اجماع: د ټول امت علماؤ اجماع کړې چې زکات د اسلام له ارکانو څخه یو رکن دی.

د زکات د فرضیت کال: زکات د هجرت په دویم کال د روژې له فرضیت څخه مخکې فرض شوی دی.

۱ (د البقرې سورت، ۴۳ آیت)

۴. د زکات د وجوب شرطونه

زکات ځانگړي شرطونه لري چې ځينې په مالک او نور يې په مال پورې اړه لري: لومړی د مکلف يا مالک شرطونه:

۱. اسلام.

۲. عقل.

۳. بلوغ.

۴. اصیلوالی. یعنی (مريي) نه وي.

۵. د نصاب مالک کیدل، چې د کال په پیل او پای کې د نصاب خاوند وي.

د زکات نصاب په نقدینو کې دوه سوه درهمه سپین زر او یا شل مثقاله سره زر دي. چې په اوسنیو گرامونو باندې د سرو زرو نصاب ۸۵ گرامه او د سپینو زرو نصاب ۵۹۵ گرامه کیږي (۲)

دویم: په مال پورې تړلي شرطونه

۱. مال باید د مالک لاس کې وي بناءً په ورک شوي مال باندې زکات نشته.

۲. د مال په خاوند باندې داسې پور نه وي چې ټول مال ورلاندې شي او یا دومره ترې پاتې شي چې نصاب نه کم وي.

۳. نصاب باید د اصلي حاجتونو څخه اضافه وي، لکه: کور، دکور اسباب او داسې نور.

۴. نصاب باید د هغو مالونو څخه پوره شوی وي چې شرعا د زکات قابلیت لري.

۵. یو کال باید پرې تیر شوی وي؛ یعنی پس له دې چې نصاب ته رسیدلی وی د مالک سره یو کال پرې تیر شوی وی.

(خو د فصلونو او میوو په زکات کې د کال تېرېدل شرط نه دی بلکې د فصل او میوې د راټولېدو سره سم پکې زکات واجبېږي).

(۲) المکیال و المیزان فتاویٰ الازهر الشریف ۲۰۲/۱

۵. د زکات د صحت شرطونه

فقهاء کرامو د زکات د صحت لپاره لاندې شرطونه ښودلي دي:

۱. نیت، ځکه چې زکات ورکول عبادت دی او پرته له نیت څخه عبادت نه صحیح کېږي.
۲. اسلام، ځکه چې د کافر څخه د نیت تصور نه شو کولی.
۳. زکات به مستحق کس ته ورکوي د مستحقینو بیان به یې وروسته راځي.
۴. د مستحق له لوري د زکات قبضول.
۵. زکات به د حلال مال څخه ورکوي.

۶. هغه مالونه چې زکات ورکول پکې واجبېږي

۱. څاروي.
۲. تجارتي توکي.
۳. میوې او فصلونه.
۴. سره او سپین زر.
۵. معدنونه او ښخ شوي مالونه.

فعالیت

- زده کوونکي دې پورتنی مطالب په انفرادي او یا ګروپي شکل د سوال او ځواب په میتود سره تکرار کړي.

ارزونه

- لاندې پوښتنو ته ځواب وویاست:
 ۱. زکات په لغت او اصطلاح کې تعریف کړئ.
 ۲. د زکات د فرضیت دلیل له قرآن کریم څخه وویاست.

۳. د زکات د صحت شرطونه په لنډه ډول بیان کړئ.
۴. د مال د خاوند شرطونه په لنډه ډول ولیکئ.
- لاندې خالي ځایونه په مناسبو کلمو ډک کړئ:
 ۱. هغه مالونه چې زکات پکې واجبېږي عبارت دي له.....
 ۲. د مال پورې تړلي شرطونه عبارت دي له.....
 - لاندې صحیح جملو ته (ص) او غلطو جملو ته (غ) نښه کېږدئ:
 - أ- د زکات د وجوب شرطونه اسلام، عقل او بلوغ دي. ()
 - ب- د فصلونو او میوو په زکات کې هم د کال تېرېدل شرط دی. ()

کورنۍ دنده



زده کوونکي دې د لوست مهم مطالب په خپلو کتابچو کې ولیکي.



د څارويو زکات

د څارويو څخه زموږ مطلب هغه اوبنه، اوبس، غوا، غوايان، ميسپي، سنډاگان، پسونه، ميرې، وز او وزې دي، بناءً په وحشي څارويو کې زکات نشته.

۱. د اوبانو زکات

د اوبانو د زکات ترتيب په لاندې ډول دی:

- ✓ په پنځو اوبانو کې يو پسه دی.
- ✓ په لسو اوبانو کې دوه پسونه دي.
- ✓ په پنځلس اوبانو کې درې پسونه دي.
- ✓ د شلو اوبانو څخه تر څلور ويشتو پورې پکې څلور پسونه دي.
- ✓ د ۲۵ اوبانو څخه تر ۳۵ اوبانو پورې يوه کلنه جونگي ده، هغه چې په دويم کال کې يې قدم ايښی وي.
- ✓ د ۳۶ څخه تر ۴۵ اوبانو پورې پکې يوه دوه کلنه جونگي چې دريم کال کې يې قدم ايښی وي.
- ✓ د ۴۶ څخه تر ۶۰ اوبانو پورې پکې يوه درې کلنه جونگي چې څلورم کال کې يې قدم ايښی وي.
- ✓ د ۶۱ څخه تر ۷۵ اوبانو پورې پکې څلور کلنه اوبنه ورکول کېږي.
- ✓ د ۷۶ څخه تر ۹۰ اوبانو پورې دوه يو کلني جونگي چې دويم کال کې يې قدم ايښی وي واجبهېږي.
- ✓ د ۹۱ څخه تر ۱۲۰ اوبانو پورې دوه درې کلني جونگي چې څلورم کال کې يې قدم ايښی وي واجبهېږي.

د اوبښانو تعداد	د زکات مقدار	د اوبښانو تعداد	د زکات مقدار
۵ اوبښانو کې	۱ پسه	۳۶ اوبښانو کې	۱ دوه کلنه جونگی
۱۰ اوبښانو کې	۲ پسونه	۴۶ اوبښانو کې	۱ دری کلنه جونگی
۱۵ اوبښانو کې	۳ پسونه	۶۱ اوبښانو کې	۱ څلورکلنه اوبښه
۲۰ اوبښانو کې	۴ پسونه	۷۶ اوبښانو کې	۲ یو کلنې جونگی گانې
۲۵ اوبښانو کې	۱ یوه کلنه جونگی	۹۱ اوبښانو کې	۲ دری کلنې جونگی گانې



- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

۲. د غواگانو او غوایانو زکات

د غواگانو او غوایانو نصاب دیرش غواگانې او غوایان دي.

د غوایانو او غواگانو د زکات اندازه:

- ✓ کله چې د غواگانو یا غوایانو شمېر دیرشو ته ورسېږي په هغو کې یوه کلنه خوسۍ چې په دویم کال کې یې قدم ایښي وي واجبېږي.
- ✓ کله چې یې شمېر څلویښتو ته ورسېږي بیا پکې یوه دوه کلنه خوسۍ چې دریم کال کې یې قدم ایښي وي واجبېږي.
- ✓ کله چې د غواگانو او یا غوایانو شمېر شپیتو ته ورسېږي بیا پکې دوه یو کلنې خوسۍ چې دویم کال کې یې پښه ایښي وي واجبېږي.
- ✓ کله چې یې شمېر اویاوو ته ورسېږي بیا په کې یوه یوکلنه او بله دوه کلنه خوسۍ ورکول کېږي.
- ✓ کله چې د غوایانو او غواگانو شمېر اتیاووه ورسېږي بیا په کې دوه دوه کلنې خوسۍ ورکول کېږي.



- د غواگانو د زکات د اندازې لپاره یو جدول جوړ کړئ لکه څنګه چې اوبسانو ته جوړ شوی دی.

۳. د میرو او وزو زکات

د میرو او وزو د زکات نصاب: د میرو، پسونو او وزو د زکات نصاب څلویښت مېرې یا وزې دي بڼه په نهه دیرشو پسونو او وزو کې زکات نشته. د میرو او وزو د زکات اندازه:

✓ کله چې د میرو یا وزو شمېر څلویښتو ته ورسېږي یو پسه به په زکات کې ورکوي.
 ✓ کله چې د میرو یا وزو شمېر ۱۲۱ ته ورسېږي بیا به دوه پسونه په زکات کې ورکوي.

✓ کله چې یې شمېر ۲۰۱ ته ورسېږي درې پسونه به زکات کې ورکوي.
 ✓ کله چې څلورسوو ته ورسېږي څلور پسونه به زکات کې ورکوي کله چې د څلورسوو څخه د میرو او وزو شمېر زیات شي بیا په هرو سلو کې یو پسه یا وزه د زکات لپاره وباسي.

مسأله: د میرو او وزو په زکات کې به یو کلن مال چې دویم کال کې یې قدم ایښی وي ورکوي یعنې د کال نه د لږ عمر مال په زکات کې نه ورکول کېږي.

۴. د څارویو د زکات عام احکام

- ✓ په خرو او کچرو کې زکات نشته اگر که خریدونکي هم وي.
- ✓ د وړو مالونو زکات د غټو سره ورکول کېږي اگر که یو هم وي.
- ✓ هر کله چې د کال تیریدونه وروسته پرته د مالک د نیمګړتیا او تیري څخه نصاب هلاک شي زکات ساقطېږي.

فعالیت



- زده کوونکي دې پورتنی مطالب په انفرادي او یا گروهی شکل د سوال او ځواب په میتود سره تکرار کړي.

ارزونه



- لاندې صحیح جملو ته (✓) او غلطو ته د (×) نښه کېږدئ:
 ۱. په هرو پنځو اوبنانو کې څلور پسان لازمېږي. ()
 ۲. کله چې د غواگانو شمېر شپېتو ته ورسېږي دوه یو کلنې خوسې به زکات کې ورکوي. ()
 ۳. د میرو نصاب څلویښت میرې دي او له دې څخه په کمو کې زکات نشته. ()
 ۴. د غواگانو نصاب څلویښت غواگانې دي. ()
- لاندې خالي ځایونه په مناسبو کلمو ډک کړئ:
 ۱. د ۳۶ نه نیولې تر ۴۵ اوبنانو پورې پکې.....لازمېږي.
 ۲. کله چې د غواگانو شمېر اتیاو ته ورسېږي په کې به..... ورکوي.
 ۳. څلور سوو مېرو کې..... دي.
 ۴. څاروي عبارت دي له.....
- لاندې پوښتنو ته ځواب وویاست:
 ۱. د څارویو د زکات عام شروط کوم دي بیان یې کړئ؟
 ۲. د څارویو د زکات عام احکام کوم دي؟ په لنډ ډول یې وویاست.

کورنۍ دنده



پورتنیو پوښتنو ته په خپلو کتابچو کې ځوابونه ولیکئ.



د فصلونو او میوو زکات

د میوو او فصلونو زکات ته عشر ویل کېږي.

۱. د میوو او فصلونو د زکات د وجوب دلایل

د میوو او فصلونو زکات په قرآن کریم، احادیثو او اجماع ثابت دی.

۱- قرآن کریم: الله ﷻ پخپل مبارک کتاب قرآن کریم کې فرمایي:
(وَأْتُوا حَقَّهُ يَوْمَ حَصَادِهِ)^(۱)

ژباړه: تاسې د فصلونو زکات د لو په ورځ ورکړئ.

۲- حدیث: نبی اکرم ﷺ په یو مبارک حدیث کې د عبدالله بن عمر په روایت فرمایي: ((هره هغه ځمکه چې د باران او سیلاب په اوبو خړوبېږي، لسم من به په زکات کې ورکوي، او هغه چې په تکلیف او مشقت سره خړوبېږي شلم من به ترې په زکات کې اخیستل کېږي)).

۳- اجماع: ټول امت په دې اجماع کې چې په میوو او فصلونو کې عشر واجب دی.

۲- د عشر د وجوب شرطونه

۱- ځمکه به خراجي نه وي، ځکه عشر او خراج په یوه ځمکه باندې یو ځای کېدای نشي.

۲- د حاصلاتو اخیستلو څخه به موخه د گټو ترلاسه کول وي، بنأً په لرگیو کې زکات نشته، معنا دا چې په نلونو، درمو او د لرگیو په ډډونو کې زکات نشته.

۳- ځمکه به د باران، ویالې او سیند په اوبو خړوبېږي، خو که چېرې په تکلیف او مشقت سره خړوبېده بیا پکې عشر نشته بلکه شلم من زکات دی.

۱- (الانعام/۱۴۱)

هغه څه چې د میوو او فصلونو په زکات کې شرط نه دي

- ۱- د کال تیریدل ورته شرط نه دی.
- ۲- ټاکلی نصاب نه لري څومره میوه او حاصلات چې ونه او ځمکه وکړي لسمه برخه به پکې ورکوي.
- ۳- عقل او بلوغ ورته شرط نه دی د لېوني او ماشوم په ځمکه کې هم عشر واجب دی.
- ۴- د ځمکې ملکیت هم ورته شرط نه دی په دهقان او اجاره دار باندې هم عشر شته.
- ۵- د قرض (دین) او پور ورکول هم ورته شرط نه دی.
- ۶- پاتې کیدل او نه خرابیدل هم ورته شرط نه دی بلکه په سبزیجاتو او میوو کې هم واجب دی.



- د خپل چاپیریال د هغو فصلونو څخه پنځه پنځه مثاله ورکړئ چې عشر په کې واجبېږي، او دوه هغو ته ورکړئ چې شلم من په کې واجبېږي.
- ۳- د **نقودو زکات**: (د اصلي روپو چې عبارت له سرو او سپینو څخه دي) په سرو او سپینو زرو کې چې کله د زکات شروط پوره شي زکات واجبېږي، همدا راز هغه روپۍ چې د سرو او سپینو زرو څخه وهل شوې او نوره اوسپنه یا سرپ هم ورسره په لږه اندازه یو ځای شوي وي زکات واجبېږي او کم گڼوالي ته هیڅ اعتبار نشته گویا داسې گڼل کېږي لکه چې سوچه خالص سپین یا سره زر دي.

۴- د سرو او سپینو نصاب

د سرو زرو نصاب شل مثقاله دی یعنی ۸۵ گرامه او د سپینو زرو نصاب دوه سوه درهمه چې د ۵۹۵ گرامو سره مساوی کیږي.

۵- په سرو اوسپينو کې د زکات اندازه

په سرو او سپينو زرو کې دوه نيم فيصده هغه وخت په زکات کې ورکول کېږي چې کله نصاب ته ورسېږي او کال ورباندې تېر شي، همدا راز خومره چې زياتېږي بيا په هرو څلوېښتو روپوکې يوه روپۍ زکات دی.

۶- د بانک نوټونو زکات

په اوسنيو مروجو بانک نوټونو کې زکات ورکول هغه وخت واجب دی چې نصاب ته ورسېږي او ددې د ارزښت ټاکل د سپينو او سرو زرو له لارې کېږي؛ معنا دا چې په خومره بانک نوټونو باندې ۵۹۵ گرامه سپين زر او يا ۸۵ گرامه سره زر ترلاسه کېږي همدومره اندازه يې نصاب دی او دوه نيم فيصده به په زکات کې ورکوي او بيا که چېرې له دې څخه ډېرېدل په هرو څلوېښتو روپوکې به يوه روپۍ ورکوي، ځکه اوسنيو مروجو بانک نوټونو د سرو او سپينو زرو ځای نيولی او همدې بانک نوټونو دا دواړه د چلند څخه غورځولي دي.

۷- چاته به زکات ورکول کېږي؟

هغه افراد چې زکات ورکول کېږي اته ډلې دي، مالک کولای شي چې ټولو ډلو ته د خپل زکات څنې برخه ورکړي او دا هم واک لري چې ټول زکات يوې ډلې يا يو تن ته ورکړي، دده غاړه خلاصېږي. علماوو د اتو ډلو څخه چې صحابه کرامو رضوان الله عليهم اجمعين پرې اجماع کړې وه؛ يوه ډله چې (مولفة القلوب) ورته وايي د زکات د ورکړې څخه ويستلې ده، اوس دوی ته زکات ورکول روا نه دي پاتې لاندې اوو ډلو ته زکات ورکول کېږي:

۱- فقير: هغه چاته ويل کېږي چې لږ مال لري خو نه د ده بسيا پرې کېږي او نه نصاب ته رسېږي.

۲- مسکين: هغه څوک چې هيڅ نه لري او يا د فقير څخه کم مال ولري مسکين دی

۳- هغه مامورين چې د بيت المال له لوري د زکات ټولولو لپاره ټاکل شوي وي.

۴- غلامان: هغه چې مالک ورته ټاکلې مال ښودلی او د ورکولو څخه وروسته

آزادېږي.

۵- في سبيل الله: هغه حقيقي مجاهدين چې د جهاد اراده لري خود جهاد امکانات ونلري.

۶- قرضداران: هغه قرضدار چې د خپل پور خلاصولو توان نلري.

۷- مسافر: هغه چې د خپلې کورنۍ او مال څخه لرې وي. د زکات څخه به ده ته دومره څه ورکول کېږي چې خپل کور ته پرې ورسېږي.

مسأله: د جومات او لاری جوړولو لپاره د زکات ورکول روا نه دی.

فعالیت

- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

ارزونه

لاندینو پوښتنو ته ځواب وویاست:

- ۱- د میوو او فصلونو زکات ته فقهاء کوم نوم اخلي سره د وجوب د دلایلو پې بیان کړئ؟
- ۲- د سرو او سپینو زرو د زکات نصاب څومره دی او څومره زکات پکې واجېږي؟

۳- څو ډلو ته زکات ورکول کېږي په تفصیل سره پې بیان کړئ؟

لاندې صحیح جملو ته (✓) او غلطو ته د (×) نښه کېږدئ:

- ۱- د سرو زرو نصاب شل درهمه دی او د سپینو زرو نصاب دوه سوه مثقاله دی. ()
- ۲- هغه څوک چې هیڅ نه لري او یا د فقیر څخه کم مال ولري مسکین دی. ()

کورنۍ دنده



د پورتنیو پوښتنو ځوابونه په خپلو کتابچو کې ولیکئ.



د نضا شخه د پیت الله او مکی مکرمې اخیستل شوی انځور

۱- د حج تعریف

حج په لغت کې قصد ته وایي.

او په اصطلاح کې د یو خاص ځای زیارت کول په خاص وخت او خاصو کړنو سره حج بلل کیږي.

۲- د حج حکم

د اسلام مبارک دین پنځم رکن حج دی، په هغه چا باندې چې استطاعت او قدرت د حج ولري فرض عین دی.

۳- د حج د فرضیت دلائل

- د حج فرضیت په قرآن کریم، احادیثو او دامت په اجماع ثابت دی.
- ۱- قرآن کریم: الله ﷻ فرمایي: (وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا^(۱))
د الله ﷻ د رضا پخاطر په هغو مسلمانانو باندې د حج کول فرض دي چې د لارې توبنه ولري.
 - ۲- حدیث: په احادیثو کې د اسلام مبارک دین پنځم رکن حج بنودل شوی.
 - ۳- اجماع: داسلامي امت ټول مجتهدین د حج په فرضیت متفق دی.

۴- د حج د وجوب شرطونه

- فقهاء کرامو رحمهم الله تعالی د حج د وجوب لپاره لاندې شرطونه بنودلي دي:
- ۱- اسلام: په کافر باندې حج نشته.
 - ۲- عقل او بلوغ: په لېوني او ماشوم حج نشته.
 - ۳- قدرت او استطاعت: قدرت او استطاعت په لاندې شیانو تحقق مومي:
الف: د بدن روغوالی (صحت)، یعنی داسې ناروغتیا ونه لري چې د سفر مانع گرځي.
ب: د لارې د تگ راتگ او خوراک مصارف باید ولري.
ج: د کور نه تر حج پورې لاره به په امن وي (امنیت).
د: که چیرې کومې بڼځې د حج نیت کړی وي باید یو مسلمان محرم ورسره وي.
ه: د حج کولو په وخت کې باید د حج مصارف په لاس کې ولري.

۵- د حج د صحت شرطونه

۱. اسلام.
۲. تمیز او عقل.

۱- (ال عمران/ ۹۷)

۳. احرام.

۴. په مخصوصو ځايونو کې د بنودل شويو عبادتونو ادا کول، يعنې په عرفات کې د عرفې په ورځ درېدل او د کعبې شريفې نه د زيارت طواف کول، داسې نه چې د يو پر ځای بل وکړي.

۵. په خپل وخت کې د بنودل شويو عبادتونو کول.

فعاليت

- زده کوونکي دې پورتنی مطالب په انفرادي او يا گروپي شکل د سوال او ځواب په ميتود سره تکرار کړي.

ارزونه

لاندې پوښتنو ته ځواب وواياست:

۱. د حج د وجوب شرطونه څو دي؟ په لنډ ډول يې بيان کړئ.
 ۲. استطاعت په څه شي تحقق مومي؟ په لنډ ډول يې وليکئ.
 ۳. حج څه حکم لري؟ دليل سره يې وواياست.
- لاندې خالي ځايونه په مناسبو کلمو ډک کړئ:
۱. حج په لغت کې او د فقهاؤ په اصطلاح کې
 ۲. د حج د صحت شرطونه عبارت دي له،،

کورنۍ دنده

پورتنیو پوښتنو ته په خپلو کتابچو کې ځوابونه وليکئ.



یو پنځوسم لوست

د حج فرایض او واجبات



د عرفات میدان (جبل الرحمة)



بیت الله الحرام

۱- د حج فرایض درې دي

- ۱- احرام.
- ۲- د زیارت طواف.
- ۳- په عرفات ودریدل.

۲- د حج واجبات

- ۱- له میقات نه د احرام تړل.
- ۲- په عرفات کې د لمر تر پرېوتلو پورې تم کیدل.
- ۳- په مزدلفه کې د لمر د راختلو پورې تم کیدل.
- ۴- د جمراتو ویشتل.
- ۵- ذبح (د قارن او متمتع حاجي لپاره).
- ۶- د سر د ویشتنو حلق او تقصیر په خپل وخت کې.
- ۷- د جمراتو د ویشتلو تقدیم په حلق باندې.
- ۸- د اختر د ورځو نه د فرضي طواف نه تاخیرول.
- ۹- په صفا او مروه کې سعی کول.

- ۱۰- د سعي شروع له صفا نه.
 - ۱۱- طواف وداع کول.
 - ۱۲- د حجر اسود نه د طواف شروع کول.
 - ۱۳- بني خوا ته طواف کول.
 - ۱۴- په اوداسه طواف کول.
 - ۱۵- د عورت پټول.
 - ۱۶- له ممنوعه کارونو څخه ځان ساتل، لکه: د گنډل شويو جامو اغوستل، د سر پټول (د نارينه لپاره) د نوکانو غوڅول او د وينتانو تراشل او کمول.
- ۳- په سعي کې بايد لاندې کارونه مراعات شي**
- ۱- سعيې (تگ) به له صفا څخه پيلوي.
 - ۲- په صفا او مروه به پورته کيږي.
 - ۳- د هرې سعيې په پيل کې به لاسونه پورته کوي مخ به قبلي ته کوي او تکبير به وايي.
 - ۴- د سعيې په منځ کې به دعاگانې، تکبيرات، تسبيحات او تهليلات وايي.
 - ۵- سعيې به له طواف څخه وروسته کوي.
 - ۶- په اوداسه سره سعيې کول سنت دي.
- ۴- په مزدلفې کې بايد لاندې کارونه په پام کې ونيول شي**
- ۱- د اختر شپه تېرول په مزدلفه کې سنت دي.
 - ۲- د ماښام او ماخوستن لمونځونه يوځای کول په يو آذان او اقامت سره په مزدلفه کې سنت دي.
 - ۳- د مزدلفې څخه د لوبيا په اندازه کاني او گټې راټولول سنت دي.
 - ۴- زيات تکبير، تسبيح، تهليل، استغفار او په نبي اکرم صلی الله عليه وسلم درود ويل.
 - ۵- په آرام سره د مزدلفې نه مني ته تلل.



۵- د جمره ویشتل

ټولې جمرې درې دي:

- ۱- کبریٰ یا د عقبې جمره.
- ۲- وسطیٰ جمره.
- ۳- صغریٰ جمره.

۲- د عقبې جمره ویشتل

د عقبې د جمرې موقعیت: د عقبې جمره د منیٰ څخه مکې لور ته دریمه جمره ده، او جمره الکبریٰ هم بلل کیږي.

د عقبې جمرې د ویشتلو وخت: د عقبې جمرې د ویشتلو وخت د لوی اختر ورځې د سهار راختلو څخه پیل او د یوولسمې ورځې د سپیده داغه پورې دوام مومي، که چېرې کوم حاجي له دې وخت څخه تاخیر وکړ دم ورباندې لازمیږي. غوره وخت یې د لمر ختلو نه تر زواله پورې دی.

۲- د درې واړو جمره ویشتل د ذي الحجې په ۱۱-۱۲ ورځو کې:

د ویشتلو وخت: په یوولسمه او دولسمه ورځ باندې به یې د لمر له زوال څخه تر غروبه پورې یې ویشتل سنت دي او د غروب څخه تر سهار ختلو پورې هم جواز لري مگر د کراهیت سره.

د اختر په څلورمه ورځ د جمراتو ویشتل اختیاري دي، او وخت یې د سبا له ختلو څخه تر لمر پریوتلو پورې خو د زوال نه مخکې یې ویشتل مکروه دي. مسأله: په هر حاجي لازمه ده چې د اختر په دویمه او دریمه، درې واړه جمرات: (صغریٰ، وسطیٰ او کبریٰ) وولي.

۷- د جمره ویشتلو د صحت شرطونه

- ۱- جمرې به په هغه شي باندې ولي چې د ځمکې له جنس څخه وي لکه کانی، لوټه.
- ۲- هره جمره به په بیلو بیلو اوو کاپو ولي.
- ۳- کله چې درې واړه جمرې ولي نو باید په ویشتلو کې یې ترتیب مراعت کړي، یعنې لومړی به صغریٰ بیا به وسطیٰ او په پای کې به کبریٰ جمره ولي.

۸- د جمره ویشتلو سنتونه

- ۱- هغه کانی چې جمرې ورباندې ویشتل کیږي د نخود د دانې په اندازه به وي.

- ۲- په جمر و باندې به گوزار د گوتو په سرونو کوي.
- ۳- د جمر و د ویشتلو په وخت کې به (لبيک اللهم لبيک) نه وایي.
- ۴- اووه واړه کاني به د يو بل پسې پر له پسې وولي.
- مسأله: که چيري کوم حاجي ناروغ وي او جمرې پخپله نشي ویشتلای دا ورته روا ده چې د ده پرځای بل څوک جمرې وولي، مگر نائب باید لومړی د ځان لپاره او بیا يې د بل لپاره وولي.

فعالیت



- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

ارزونه



- ۱- لاندې پوښتنو ته ځواب وواياست.
- الف: د حج واجبات څو دي؟ په لنډ ډول يې بيان کړئ.
- ب: په سعې کې کوم امور باید مراعات شي؟
- ج: په مزدلفې باندې د دریدلو سنتونه بيان کړئ.
- د: د جمر و ویشتل څه وخت پیلېږي؟ او څه وخت پای مومي؟ لنډه اشاره ورته وکړئ.
- ه: د يو پرځای د بلې جمرې ویشتل څه حکم لري؟
- ۲- لاندې صحیحو جملو ته (ص) او غلطو ته د (×) علامه کيږدئ.
- الف: حاجی به د صفا او مروه ترمنځ سعې د طواف څخه وړاندې کوي. ()
- ب: ټولې جمرې درې دي. ()

کورنۍ دنده



پورتنیو پوښتنو ته په خپلو کتابچو کې ځوابونه ولیکئ.



د حج ډولونه

۱- حج په دری ډوله دی

۱- قران.

۲- تمتع.

۳- افراد.

کوم یو پدې کې غوره دی؟

په ترتیب سره د ټولو غوره قران وریسې تمتع او بیا افراد دی.

لومړۍ- قران

د قران معنی: قران په لغت کې د دوه شیانو نږدې کولو ته وایي.

او په اصطلاح کې (د حج او عمرې یو ځای نیت کول او ادا کولو ته) د قران حج وایي.

د حج قران طریقه

کله چې قارن مکې ته ننوت خپله عمره سر ته رسوي، خو د عمرې څخه ځان نه اویاسي او په احرام کې پاتې کیږي، کله چې د حج مراسم د ذی الحجې په اتمه شروع شي نو بیا په همدې احرام کې منی ته روان شي او د فرضي حج مناسک شروع کړي.

د قارن تکلیف نسبتاً متمتع او مفرد ته زیات وي، ځکه له کومې ورځې نه چې عمره یې کړې ده تر اختر پورې باید په احرام کې پاتې شي.

په قارن باندې د شکر دم واجب دی، یعنی قارن به د الله ﷻ د شکر په خاطر یو خاړوی حلالوي.

دویم- د تمتع حج

د حج په سفر کې د حج او عمرې ادا کولو ته (چې په بیلا بیلو احرامونو باندې وي) د تمتع حج وایي.

د قران او تمتع حج فرق

متمتع لومړی احرام صرف د عمرې لپاره تړي، کله یې چې عمره خلاصه کړه نو

خپل احرام لرې کوي، او په عادي توګه خپل وخت تیروي، کله چې د حج وخت ورسېږي بیا د دویم ځل لپاره خپل احرام تړي.

خو قران د عمرې او حج لپاره یو ځل احرام تړي، تر څو یې چې حج خلاص کړی نه وي تر هغه وخته پورې په احرام کې پاتې وي که مکې ته د حج د وخت نه یوه میاشت مخکې هم داخل شوی وي بیا هم د حج تر وخته پورې باید په احرام کې پاتې شي. په متمتع باندې هم دم لازمیږي.

مفرد حج

مفرد په لغت کې یواځې شوي ته وايي.

او په اصطلاح کې هغه حج دی چې په هغه کې یواځې د حج کولو احرام وتړل شي او عمره ونه کړي.

په مفرد باندې دم نشته.

فعالیت

- زده کوونکي دې د حج د اقسامو تفاوتونه په انفرادي او یا ګروپي توګه بیان کړي.

ارزونه

- لاندې پوښتنو ته ځواب وواياست.
- ۱- حج په څو ډوله دی؟ وپې وایاست.
- ۴- قران څه معنی لري؟ او طریقه یې بیان کړئ.
- ۵- تمتع څه معنا لري؟ طریقه یې بیان کړئ.
- لاندې صحیحو جملو ته د (ص) او غلطو ته د (غ) نښه کېږدئ.
- ۱- دم یواځې په متمتع حاجي واجب دی. ()
- ۲- قران د عمرې او حج لپاره یو ځل احرام تړي ()

کورنۍ دنده



پورتنیو سوالونو ته په خپلو کتابچو کې په ساده ژبه ځوابونه وواياست.



درې پنځوسم لوست

د حج متفرقه مسایل

۱- د حلق معنا

د وینستانو خریل یا کلول حلق بلل کیږي. (یواځې د نارینه لپاره)

۲- د تقصیر او کمولو معنا

د سر نه د وینستانو کمول تقصیر بلل کیږي.

۳- طواف الوداع

دا هغه طواف دی چې حاجیان یې د مکې نه د وتلو په وخت کې د وداع (رخصتی) په نیت سره کوي.

دې ته طواف صدر هم وايي، دا طواف په هغه حاجي واجب دی چې له اطرافو څخه راغلی وي او د مکې په اوسیدونکي باندې نشته.

۴- د طواف الوداع سقوط

طواف الوداع له معذورو بنځو څخه ساقطېږي.



فعالیت



- زده کوونکي دې پورتنی مطالب په انفرادي او یا گروپي شکل د سوال او ځواب په میتود سره تکرار کړي.

لاندې پوښتنو ته ځوابونه ووايئ:

۱. حلق او تقصير څه معنا لري تعريف يې كړئ؟
۲. د طواف الوداع بل نوم څه دى په چا واجب او كله ساقطېږي؟
۳. د حج ستونه څو دي په لنډ ډول يې بيان كړئ؟
۴. د حج ادبونه څو دي په تفصيل سره يې بيان كړئ؟



پورتنیو پوښتنو ته په خپلو کتابچو کې ځوابونه وليکئ.